

نعمتان مغبون فیہما کثیر من الناس، الصحة و الفراع (صحیح بخاری)

غنیمت سمجھ زندگی کی بہار
کہ آنا نہ ہوگا یہاں بار بار

فرصت زندگی

* تالیف *

سعید احمد بن مولانا رحمہ اللہیہ محدثی

پالن پور، گجرات

بِسْمِ اللّٰهِ الرَّحْمٰنِ الرَّحِیْمِ

تفصیلات

کتاب	:	فرصت زندگی
مؤلف	:	مفتی سعید احمد ابن مولانا رحمۃ اللہ مجادری
صفحات	:	۱۱۲
سن طباعت	:	۱۴۳۳ھ
تعداد	:	۱۰۰۰
قیمت	:	

* رابطہ کے لئے *

۹۹۹۸۴۹۵۳۳۵	مفتی سعید احمد مجادری، قاسمی، پالن پور گجرات
۹۸۹۸۷۳۹۵۰۵	مولانا شعیب صاحب مجادری، احمد آباد
۹۹۲۵۶۵۲۴۹۹	مکتبہ ابو ہریرہ کھروڈ، گجرات (مولانا جاوید صاحب)
۹۹۰۹۶۰۵۹۷۱	مدنی کتب خانہ پانولی (مولانا لقمان صاحب)
۹۵۵۷۵۱۵۱۹۹	الامین کتبستان دیوبند

المختصریات

۲۵	وقت ہر چیز سے قیمتی ہے	۲۲	۶	کلمات با برکت	۱
۲۶	تعجب کی بات	۲۳	۷	تاثرات	۲
۲۷	کتاب زندگی	۲۴	۹	آغاز	۳
۲۷	آمدورفت کی کیفیت	۲۵	۱۱	آئیے عزم سفر پیدا کریں	۴
۲۸	کل کا دن واپس نہیں آئے گا	۲۶	۱۲	نایاب تحفہ	۵
۲۹	اشعار	۲۷	۱۳	حفاظتِ وقت کامیابی کی کنجی ہے	۶
۳۰	زندگی بڑی مختصر ہے	۲۸	۱۴	وقت کی اہمیت قرآن میں	۷
۳۱	وقت میں فضول حصہ نہیں ہے	۲۹	۱۵	خیر و سعادت	۸
۳۲	وقت کا ضیاع موت سے بھی سخت ہے	۳۰	۱۶	بازی لگانے کا میدان	۹
۳۲	تن پروری انسانیت کے لئے عار ہے	۳۱	۱۷	زندگی کو غنیمت جانو	۱۰
۳۳	فراغت بھی عیب ہے	۳۲	۱۷	موانع سے کسی وقت اطمینان نہیں	۱۱
۳۴	محرم اسرار حیات	۳۳	۱۹	حضرت صدیق اکبرؓ کی نصیحت	۱۲
۳۷	ہر دم رواں ہے زندگی	۳۴	۲۰	حساب کتاب	۱۳
۳۹	وقت مصروف کار ہے	۳۵	۲۱	حضرت علیؓ کا فرمان	۱۴
۴۰	کسی کا پڑھا پاخا موش نصیحت ہے	۳۶	۲۱	ابن مسعودؓ کا گرانقدر ارشاد	۱۵
۴۱	اجڑی زندگیوں میں درس عبرت	۳۷	۲۲	حضرت ابن عمرؓ کی نصیحت	۱۶
۴۳	نوحہ کرنے کی نوبت نہ آجائے	۳۸	۲۲	انسان مجموعہ ایام	۱۷
۴۵	عمر رفتہ کی قیمت	۳۹	۲۳	مومن کا رأس المال	۱۸
۴۶	وقت کی قیمت کا صحیح اندازہ	۴۰	۲۳	وقت ایک کھیت ہے	۱۹
۴۹	موت کے بعد حسرت رہ جائے گی	۴۱	۲۴	حفاظتِ وقت میں صلاح	۲۰
۵۱	نیک لوگوں کو بھی حسرت رہے گی	۴۲		دارین مضمحل ہے	
۵۲	جنت کا فیصلہ ہو جانے کے	۴۳	۲۵	ہر سانس ایک خزانہ ہے	۲۱

۶۵	حضرت میاں جی نور محمدؒ	۶۹	بعد بھی حسرت
	اور وقت کی قدر		۴۴ اگر کوئی ایک سانس بھی ضائع نہ کرے
۶۶	حضرت فقید الامتؒ اور وقت کی قدر	۷۰	۴۵ اسلاف کی حرص
۷۰	اسلاف کی محنت	۷۰	۴۶ جودن گذر گیا اس پر افسوس
۷۱	غیروں کی قدر دانی	۷۲	۴۷ عمر رفتہ پر آنسو
۷۲	فرصت زندگی کی قدر کیجئے	۷۶	۴۸ یہ میری زندگی کا آخری دن ہے
۷۳	فقط ذوق پرواز ہے زندگی	۷۶	۴۹ ایام خالیہ کو وصول کر رہا ہوں
۷۴	عربی اشعار	۷۷	۵۰ وقت کی رفتار کا احساس
۷۵	بقدر ہمت اہداف کا تعین	۷۸	۵۱ عوض یک دو نفس قبر کی شہنائے دراز
۷۷	بہترین نمونہ	۷۹	۵۲ ضروریات میں وقت لگانے میں نخل
۷۸	مسارعت و مسابقت	۶۱	۵۳ ضروریات میں جو وقت
۸۰	اسلام کا حسن	۶۲	صرف ہوا اس پر بھی ندامت
۸۱	بدنِ ناداغ	۶۲	۵۴ ضروریات کے ساتھ بھی مشغولی
۸۳	ہمارا معاشرہ اور وقت	۶۳	۵۵ حضرت مفتی شفیع صاحبؒ کی حالت
	<u>وقت ضائع ہونے کی</u>	۶۴	۵۶ فراغت کو گناہ سمجھنا
	<u>وجوہات</u>	۶۷	۵۷ فراغت سے تکلیف کا احساس
۸۴	ایمان و یقین کی کمزوری	۶۴	۵۸ عبادت کر کے بھی حسرت
۸۵	بے منکری	۶۶	۵۹ حضرت رحلہ عابدہؓ کی عجیب بات
۸۵	لبی امیدیں	۶۷	۶۰ مشغولی کی نرالی مثال
۸۶	درد کا درماں	۶۷	۶۱ حضرت عثمان بن عیسیٰ باقلانیؒ
۸۸	سوف کافریب		اور وقت کی قدر
۸۹	تن آسانی	۶۸	۶۲ اس سے زیادہ فرصت نہیں
۹۲	عشرتِ امروز	۶۸	۶۳ مجھے کتاب سے ممکن نہیں فراغ
۹۷	ماضی اور مستقبل کی منکر	۶۹	۶۴ حضرت تھانویؒ کی گھڑی پر نظر

۹۶	۹۷	۸۶	حوادث
۹۷	۹۹	۸۷	نتیجہ میں جلد بازی
۹۷	۱۰۰	۸۸	کمال کی حرص
۹۸	۱۰۰	۸۹	منصوبہ بندی کا فقدان
			<u>ضیاع وقت کے مواقع</u>
۹۹	۱۰۱	۹۰	موبائیل
۱۰۰	۱۰۳	۹۱	مجلس سازی
۱۰۱	۱۰۴	۹۲	غفلت کی نیند
۱۰۲			<u>حفاظت وقت کے</u>
۱۰۳			<u>وسائل</u>
	۱۰۵	۹۳	فنکرو تندر
۱۰۴	۱۰۵	۹۴	عزم و ارادہ
	۱۰۵	۹۵	قلت اختلاط

حالی کے اشعار جو رسول اللہ ﷺ کی تعلیمات پر مشتمل ہیں

- جتنی انہیں وقت کی قدر و قیمت * دلانی انہیں کام کی حرص و رغبت
 کہا چھوڑ دیں گے سب آخر رفاقت * ہوں فرزند وزن اس میں یا مال و دولت
 نہ چھوڑے گا پر ساتھ ہر گز تمہارا
 بھلائی میں جو وقت تم نے گزارا
 غنیمت ہے صحت علالت سے پہلے * فراغت مشاغل کی کثرت سے پہلے
 جوانی بڑھاپے کی زحمت سے پہلے * اقامت مسافر کی رحلت سے پہلے
 فقیری سے پہلے غنیمت ہے دولت
 جو کرنا ہے کر لو کہ تھوڑی ہے مہلت

کلماتِ پابِ رکت

عالم ربانی عارف باللہ جامع شریعت و طریقت شیخ الحدیث حضرت مفتی آدم صاحب
(دامت فیوضہم و برکاتہم العالیہ)

الحمد لله وحده، والصلوة والسلام على من لا نبى بعده، وعلى آله وصحبه
اباعد : زندگی کے اوقات کی قدر و اہمیت کو سمجھانے کے لئے اللہ تعالیٰ نے اپنے
مقدس کلام میں مختلف اوقات کی قسمیں کھائی ہیں، اور رسول پاک ﷺ نے تو صراحتاً
اوقات کو اچھے کاموں میں مشغول رکھنے کا حکم دیا ہے۔

لہذا ہمیں اپنے اوقات کو ضائع اور بے کار نہیں کرنا چاہئے، اس سے دنیا اور آخرت
کے فوائد حاصل کرنے چاہئے، اس کو اچھی طرح سمجھانے کے لئے عزیزم مولوی مفتی سعید
احمد صاحب مجادری سلمہ نے بہترین مضامین جمع فرمائے ہیں، احقر نے ان کو پڑھا اور بہت
ہی مفید اور مؤثر پایا۔

جو شخص اپنے اوقات سے بھرپور فائدہ اٹھانا چاہتا ہو اسے چاہئے کہ چوبیس گھنٹے کا
نظام الاوقات بنالے، اس کی وجہ سے اعمال کی پابندی آسان ہوگی، اور اوقات میں خوب
برکت بھی ہوگی، ہمارے اکابرین کا یہی معمول رہا ہے، اللہ تعالیٰ اس کتاب کو لوگوں کے لئے
نافع بناوے، اور مؤلف کے لئے ذخیرہ آخرت بناوے، آمین۔ واللہ الموفق فقط والسلام

احقر آدم بھیلونی ۲۸ رذی الحجہ ۱۴۳۵ھ

خادم شعبہ افتاء وحدیث جامعہ ندیہ کوسی

تاثرات

حضرت مولانا محمد شعیب صاحب مجادری (دامت برکاتہم العالیہ)

استاذ جامعہ فیضان القرآن احمد آباد

حسامد او مصلیا۔۔۔

جہد مسلسل، جوش عمل، مستی کردار اور حرارت و حرکت کا نام زندگی ہے، جب حرارت اور حرکت نہ رہے تو وہ ایک بے جان جسم رہ جاتا ہے، جو زندگی کے تقاضوں اور بلند مقاصد سے کوئی واسطہ نہیں رکھتا، دانشوروں کے یہاں سانس چلنے کا نام حیات نہیں ہے بلکہ سانس وصول کرنے کا نام ہے، خواجہ مجذوبؒ فرماتے ہیں:

میری زیست کا حال کیا پوچھتے ہو بڑھا پانہ بچپن نہ اس میں جوانی
جو کچھ ساعتیں یاد دلبر میں گذریں وہی ہیں وہی میری کل زندگانی

علامہ اقبالؒ نے کیا ہی خوب کہا ہے، حرارت و حیات سے پُران کے اشعار ملاحظہ کیجئے:

ہر ایک مقام سے آگے مقام ہے تیسرا حیات ذوق سفر کے سوا کچھ اور نہیں
رگوں میں گردش خون ہے اگر تو کیا حاصل حیات سوزِ جگر کے سوا کچھ اور نہیں
گراں بہا تو حفظِ خودی سے ہے ورنہ گہر میں آبِ گہر کے سوا کچھ اور نہیں

زندگی کا لمحہ ایسے لازوال بے مثال نعمائے جنت اور اسبابِ فرحت و لذت کا معدن ہے جس کا تصور میدانِ عمل میں ناممکن کر دیا گیا ہے، احاطہ جانے عمل سے نکلنے کے بعد جب نتائج پیش کئے جائیں گے تب احساس ہوگا کہ زندگی کا ایک لمحہ دنیا بھر کے ان خزانوں سے قیمتی تھا جن کے حصول کے لئے کوئی در بدر کی ٹھوکریں کھا رہا ہے، کوئی معیاری زندگی کا ایک خیالی خاکہ بنا کر اس

کے حصول کے لئے دن رات پریشان نظر آتا ہے، اور بے شمار لوگ اس کو حاصل کرنے اور لاکھ کے دولاکھ کرنے بلکہ کروڑوں سے کروڑوں کا مالک بننے کے لئے اس قدر مصروف ہو جاتے ہیں کہ اسی تنگ و دو میں اپنی قیمتی زندگی کو الوداع کہہ دیتے ہیں، اور جو خزانے، جائیداد اور سیاہ و سفید زندگی کی ایک سانس کی قیمت بھی نہیں چکا سکتے ان کے پیچھے پوری زندگی برباد کر دیتے ہیں۔

اسی چیز کا احساس دلانے کے لئے ایک نوجوان فاضل کی یہ پیش بہا کتاب ہے، ایسے دور میں جب عوام بلکہ کچھ خواص بھی بے توجہی اور بے فکری کے شکار ہو چکے ہیں اگر کوئی شخص اٹھ کے قلم تھام کر وقت کی اہمیت پر کلام کرتا ہے تو واقعی اس کے قلم کو چومنے کو جی چاہتا ہے۔

موصوف کے دو کام قابل ذکر ہیں، ایک تو وقت جیسے اہم موضوع کو کتاب کا عنوان بنایا، اور دوسرے یہ کہ سلسلہ کلام میں دلچسپی کی رعایت کرتے ہوئے وقت کی اہمیت کو مختلف انداز میں پیش کرنے کی کوشش کی، الفاظ و عبارت کی روانی بھی کتاب کو پرکشش اور دلچسپ بناتی ہے، کتاب کا مسودہ ہر چند کہ مجھے مطالعہ اور تاثرات کے لئے دیا گیا مگر حقیقت یہ ہے کہ میں نے اس میں سے جا بجا موتی چنے ہیں، اور کئی پہلے سے معلوم باتیں حافظہ میں گویا نئے سرے سے روشن ہو گئیں، اللہ مؤلف کی محنت میں اخلاص و قبولیت کا رنگ بھر دے، اور موصوف کے قلم کو روحانیت، تازگی اور روانی عطا فرمائیں کہ جس کے ذریعہ وہ اسلام کی ترجمانی اور دین کی خدمت انجام دے، اور آپ کی تحریر کا نور چہار دانگ عالم میں پھیلے۔

محمد شعیب مجاہد ری

مصر، صرام ۱۴۳۷ھ

بِسْمِ اللّٰهِ الرَّحْمٰنِ الرَّحِیْمِ حَامِدًا وَ مَحْمِلِیًّا

آغاز

آدمیت کو داغدار بنانے والے امراض میں سے ایک شدید مرض بے کاری ہے، یہ دامن انسانیت پر ایک بدنماداغ ہے، اور بے کاری صرف یہ نہیں ہے کہ انسان اپنے معاش کی فکر نہ کرے، اور کمانے کھانے کے وسائل اختیار کرنے سے گریز کرے، بلکہ بے کاری کی ایک شاخ یہ بھی ہے کہ معاشی جدوجہد سے فرصت ملنے کے بعد کسی دوسری مشغولی سے جی چڑائے، اپنی ذات کو سنوارنے اور علم و عمل میں ترقی کرنے لئے کسی طرح کی حرکت نہ کرے، فکر معاش کے متعلق اور چند اہم دینی فرائض کے متعلق جو روزانہ کا معمول ہے اس سے ذرہ بھی آگے قدم اٹھانے کی فکر نہ کی جائے، کبھی انسان کو یہ خیال نہ آئے کہ فرصت کے اوقات میں کچھ ایسے کام کر جاؤں جس سے دوسروں کو نفع حاصل ہو، یا اپنی ذات کو کمال حاصل ہو، یہ بیکاری اور پست خیالی نہیں تو اور کیا ہے؟ یہ بے کاری انسان کی صلاحیتوں کو خاک میں ملا دیتی ہے، فکر و عمل کی طاقتیں جو قدرت نے ہر انسان کے اندر رکھی ہیں ضائع ہو جاتی ہیں، اور لمبی مدت دنیا میں رہنے کے باوجود انسان اپنے اندر چھپے انمول جواہرات کی قیمت وصول نہیں کر پاتا، اور اللہ تعالیٰ کی دی ہوئی صلاحیتوں سے کوئی فائدہ نہیں اٹھاتا ہے، بیکاری اور بے حسی کی راکھ قوتِ تنخیر کو مغلوب کر دیتی ہے، اور باطن میں مخفی عظیم طاقتیں ایک عضو معطل کی طرح مفلوج ہو کر رہ جاتی ہیں، جن صلاحیتوں کو بروئے کار لا کر خالق کائنات کا محبوب بن سکتا تھا، ملائکہ کا مخدوم بن سکتا تھا، کائنات کے ذرے ذرے کا دلربا ہو سکتا تھا، دنیا میں اپنے نام کی خوشبو پھیلا سکتا تھا، اپنے پیچھے اپنی یادوں کی زندہ علامات چھوڑ سکتا تھا، بڑوں کی آنکھوں کا تارہ اور چھوٹوں کے لئے سرمایہ افتخار بن سکتا تھا، اور جن صلاحیتوں میں نانوتومی، گنگوہی

اور تھا نوئی کی صف میں کھڑا کرنے کی طاقت تھی، علم و عمل، زہد و ورع سے آراستہ کرنے کی قوت تھی، اور جنت کی وہ نعمتیں ان میں مخفی تھیں جن کا کسی سکندر نے بھی تصور نہیں کیا ہوگا، بے کاری و بے حسی کی راکھ کے نیچے ایسی سرد ہوگیں گویا ان صلاحیتوں میں سے کچھ حصہ نہیں پایا تھا، اگر ان فطری طاقتوں کو نیست و نابود کر کے کوئی زندگی جیا تو کیا جیا، کسی نے لمبی عمر پائی تو کیا کمال کیا، ایسی زندگی کو کیوں کر زندگی کا نام دیا جائے، اسی لئے ابن زبیرؓ نے بڑی قوت سے کہا ہے: أشرف شيء في العالم البطالة، سب سے بدتر چیز بیکاری ہے۔

بعض مشاغل ایسے ہوتے ہیں جو دنیوی اور اخروی فوائد سے بالکل خالی ہوتے ہیں، جن میں مشغول ہونا بھی ایک قسم کی بے کاری ہے، اگر غور کیا جائے تو ہم مشغول ہوتے بھی ہیں تو اکثر ایسے ہی کاموں میں جو بالکل لغو اور فضول ہوتے ہیں، ہمارے کان اور ہماری زبانیں ان جیسے جملوں سے بہت مانوس ہے، یہ کب ہوا؟ یہ کب ٹوٹا؟ وہ کب بنا؟ یہاں کون آیا؟ وہ کس نے کیا؟ فلاں کے بیٹے نے اور فلاں کے بھائی نے ایسا کیا، فلاں نے فلاں جگہ ایسا ایسا بنایا، وہ خرید، اتنے میں بیچا، وہ مہنگا ہو گیا، یہ سستا تھا، دن رات انہیں لایعنی باتوں میں زندگی برباد ہوتی ہے۔

ایک خوبصورت اور مضبوط مکان ہے، جس کی عام قیمت پچیس لاکھ روپے ہیں، لیکن مالک مکان کو کسی ضرورت سے اس کو فروخت کرنے کی نوبت آگئی، جلد بازی میں پچیس لاکھ کے بجائے بیس لاکھ میں مکان فروخت ہوا، تو اب یہ کہا جائے گا کہ مالک مکان کو پانچ لاکھ کا گھانا آیا، مالک مکان بھی اپنے ہمدردوں سے اس نقصان کی شکایت کر کے اپنا غم ہلکا کرے گا، سمجھنے کی بات یہ ہے کہ بیس لاکھ روپے اپنی ذات میں کچھ کم نہیں ہے، اگر کسی فقیر کو ایک دم دے دیئے جائیں تو ممکن ہے وہ خوشی کو ضبط نہ کر سکے، اور دماغی توازن کھو بیٹھے، لیکن اتنی رقم حاصل ہونے پر مالک مکان کو افسوس ہے، کیوں کہ جس مکان کے عوض میں اس کو یہ رقم ملی ہے وہ اس کی پوری قیمت وصول

نہیں ہوئی، اسی کو کھوٹ اور گھاٹا کہتے ہیں، ایک ایسی ہی بھاری کھوٹ سے رسول اللہ صلی اللہ علیہ وسلم نے اپنی امت کو آگاہ کیا ہے حضرت ابن عباسؓ فرماتے ہیں کہ رسول اللہ صلی اللہ علیہ وسلم نے فرمایا:

نعمتان مغبون فيهما كثر من الناس الصحة والفرح۔ (صحيح بخاری)

”دو نعمتیں ایسی ہیں جن میں بہت لوگ گھاٹے میں ہیں ایک تندرستی دوسری فراغت۔“

عافیت والی زندگی سے انسان اس دنیا سے سینکڑوں گنا بڑی جنت حاصل کر سکتا ہے، قرب الہی کے بلند مراتب حاصل کر کے مقررین میں شامل ہو سکتا ہے جن کے لئے اللہ کے یہاں خصوصی انعامات ہیں، طاعت و عبادت سے اعلیٰ منازل کی طرف پرواز کر سکتا ہے، اور اس جنت الفردوس کا وارث بن سکتا ہے جو اعلیٰ ترین مقام ہے، جس کی چھت رحمن کا عرش ہے، اگر کوئی شخص فرائض پر اکتفا کرتا ہے تو اگرچہ یہ فی نفسہ اتنی بڑی دولت ہے کہ دنیا میں اس کا تصور بھی ناممکن ہے، لیکن وقت کی قدر و قیمت کو دیکھ کر یہ انسان بھی کھوٹ میں ہے، مکان میں صرف بیس فیصد کے نقصان پر انسان بے چین ہو جاتا ہے، وقت کی ثمنیت کے لحاظ سے ہر انسان بڑے بھاری نقصان میں جا رہا ہے، اکثر لوگ پچاس فیصد سے بھی زیادہ کھوٹ میں ہے۔

وتعجب ممن يا عشيأ بدون ما * يساوي بلا علم وامر لا عجب

لانك قد بعث الحياة وطيبها * بلذه حلم عن قليل سيذهب

”تجھے اس شخص پر تعجب ہوتا ہے جو ناواقفیت سے کسی چیز کو اس کے مساوی قیمت سے کم

میں بیچ دیتا ہے، حالانکہ تیرا معاملہ اس سے زیادہ عجیب ہے، اس لئے کہ تو نے حیات جاویدہ اور اس کی پاکیزہ اور پر لطف چیزوں کو ایک ایسے خواب کے عوض بیچ دیا ہے جو عنقریب ختم ہو جائے گا۔“

آئیے عزم سفر پیدا کریں

اس رسالے میں وقت کی قدر و قیمت کے متعلق احادیث رسول صلی اللہ علیہ وسلم، اقوال علماء اور

حکماء اور صوفیائے کرام کی زریں باتیں جمع کی گئی ہیں تاکہ اتنے بھاری خسارے سے ہم لوگ آگاہ ہوں، اور فلاح و صلاح کی شاہراہ پر اپنی حیات کا رخ موڑ دیں، اور نیا عزم سفر لے کر سستی و کاہلی سے ہمیشہ کے لئے ناطہ توڑ کر شوق و رغبت سے، سرور و فرحت کے ساتھ، حدیٰ خوانی اور نغمہ سنجی سے روح کے لئے وجد اور قلب کے لئے حرارت و اضطراب کا سامان کرتے ہوئے منزل مقصود کی طرف رواں دواں ہوں، ممکن ہے کہ یہ چند صفحات ہماری کی زندگی کو زندگی بنانے میں مددگار ثابت ہوں، اور سفر اس طرح پورا ہو کہ منزل پر پہنچنے کے بعد کوئی حسرت نہ رہ جائے۔

مقدس ہستیوں کے اقوال دل کی کھیتی کے لئے بارش کا پانی ہیں جن سے دل سرسبز و شاداب ہوتا ہے، عمل کو تازگی اور اردوں کو نئی قوت ملتی ہے، اس لئے دل و دماغ کے استحضار کے ساتھ اس طرح مطالعہ کیا جائے کہ ہر اچھی بات کو آپ کے دل میں اترنے کا موقع ملے، اور ہر حکمت کی بات کے لئے آپ کا دل فراخ اور اس سے اثر لینے کے لئے مستعد ہو، دعا کریں کہ اللہ تعالیٰ مرتب کو اور تمام قارئین کو زندگی کو صحیح کام میں لگانے کی توفیق عطا فرمائیں، آمین۔

نایاب تحفہ

ہر انسان کو اپنے رب کی طرف سے بہت ساری ایسی چیزیں انعام میں دی گئی ہیں جن کو بدل دینا میں نہیں مل سکتا، ان میں ایک بہت بڑی نایاب چیز وقت اور زندگی ہے، یہ وہ نعمت ہے جس کو انسان اپنی پوری جائداد بلکہ دنیا کے خزانے لٹا کر بھی خریدنا چاہے تو نہیں خرید سکتا، ضائع ہونے والا ایک گھنٹہ دنیا بھر کا سونا خرچ کرنے پر بھی واپس نہیں مل سکتا، اس کے ذریعہ ہر خیر کی طرف قدم بڑھا کر آخرت کے لامحدود اور غیر فانی انعامات حاصل کئے جاسکتے ہیں، ابو کریمہ العبدیٰ فرماتے ہیں: ابن آدم لیس لما بقی من عمرک ثمن (اے ابن آدم! تیری عمر کا جو حصہ باقی رہ گیا ہے دنیا میں اس کی کوئی قیمت ہی نہیں لگا سکتا)۔

جميع المصالح تتشأ من الوقت * فمن اضاعه لم يستدرکه ابدا
 ”تمام مصالح وقت ہی سے حاصل کئے جاتے ہیں، جس نے وقت کو ضائع کر دیا وہ دوبارہ کبھی بھی اس کو حاصل نہیں کر سکتا۔“

شیخ جمال الدین قاسمیؒ اپنی زندگی کے ایک ایک لمحہ کی قدر فرماتے تھے، ایک دفعہ آپؒ قہوہ خانے کے سامنے کھڑے ہوئے تھے، جو لوگوں سے بھرا ہوا تھا اور وہ لوگ لالچینی اور ٹھٹھے میں مشغول تھے، نہایت حسرت کے ساتھ اپنے ایک ساتھی سے منرمایا: اہ! کم اتمنی ان یکون الوقت مما یباع لا تشتری من ھو لاء جمیعاً اوقاتھم۔ ”آہ! بارہا ایسی تمنا ہوتی ہے کہ وقت کوئی ایسی شے ہوتی جو فروخت کی جاسکتی تو میں ان سب لوگوں سے ان کے اوقات خرید لیتا۔“

حفاظتِ وقت کامیابی کی کنجی ہے

جو قوم اور جو لوگ وقت کی قدر دانی کا سبق یاد کر لیتے ہیں وہ کامیابی کی شاہراہ پر منزل کی طرف بڑھتے رہتے ہیں، اور کامیابی اور سرخروئی ان کے قدم چومتی ہے، وہ دارین کی سعادتوں کو سمیٹ لیتے ہیں، وہ زندگی بھی باعزت بن کر گزارتے ہیں اور موت بھی ان کے پاس آتے ہوئے اکرام و احترام کے اصول ملحوظ رکھتی ہے، سلسلہ رُوز و شب انسان کا بہترین زیور ہے جس سے انسان آراستہ اور مزین ہو سکتا ہے، لیل و نہار کی گردش ترقی کا زینہ ہے جس کے سہارے انسان اپنی ذات کو باکمال بنا سکتا ہے، شاعر اسلام علامہ اقبالؒ نے کیا خوب کہا ہے:

سلسلہ رُوز و شب، نقشِ گر حادثات ❁ سلسلہ رُوز و شب، اصل حیات و ممات
 سلسلہ رُوز و شب، تارِ حریر و درنگ ❁ جس سے بناتی ہے ذات اپنی قبائے صفات
 سلسلہ رُوز و شب، سازِ ازل کی فغاں ❁ جس سے دکھاتی ہے ذاتِ زیرو بم ممکنات
 تجھ کو پرکھتا ہے یہ، مجھ کو پرکھتا ہے یہ ❁ سلسلہ رُوز و شب، صیرنی کائنات

اسی شاعر اسلام نے کیا خوب حقیقت کا نقشہ کھینچا ہے:

واقف ہو اگر لذت بیداری شب سے * اونچی ہے ثریا سے بھی یہ خاک پر اسرار

وقت کی اہمیت قرآن میں

اللہ تعالیٰ نے اپنے مبارک کلام میں مختلف اوقات کی قسم کھائی ہے، اور علماء نے لکھا ہے کہ اللہ تعالیٰ جن چیزوں کی قسم کھاتا ہے ان کی اہمیت و عظمت کو ظاہر کرنا بھی مقصود ہوتا ہے، اور ظاہر ہے کہ اللہ تعالیٰ جس چیز کی قسم کھالے اس کی عظمت میں کیا شک ہو سکتا ہے، ملاحظہ فرمائیے؛

﴿وَالْعَصْرِ﴾ (قسم ہے زمانے کی)

﴿وَالْفَجْرِ وَلَيَالٍ عَشْرٍ وَالشَّفْعِ وَالْوَتْرِ وَاللَّيْلِ إِذَا يَسْرِ﴾

”فجر کی قسم اور دس راتوں کی قسم اور جفت اور طاق کی اور رات کی جب جانے لگے۔“

اور بھی مختلف اوقات کی اور شب و روز کی قسم کھائی ہے جس سے وقت کی اہمیت اجاگر ہوتی ہے۔

قرآن کریم میں اللہ تعالیٰ نے اپنی نعمتوں کا ذکر کرتے ہوئے دوسری نعمتوں کے ساتھ رات اور دن کو بھی بیان فرمایا ہے، اور رات دن کو مسخر کرنے اور تابع بنانے پر اپنے بندوں پر احسان بتایا ہے، ایک جگہ قرآن کریم میں ارشاد فرمایا ہے:

﴿اللَّهُ الَّذِي خَلَقَ السَّمَوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَّكُمْ وَسَخَّرَ لَكُمُ الْفُلْكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمُ الْأَنْهَارَ وَسَخَّرَ لَكُمُ الشَّمْسَ وَالْقَمَرَ دَائِبِينَ وَسَخَّرَ لَكُمُ اللَّيْلَ وَالنَّهَارَ وَأَنْتُمْ مِنْكُمْ مِنْ كُلِّ مَا سَأَلْتُمُوهُ وَإِنْ تَعَدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ﴾ (ابراہیم)

”خدا ہی تو ہے جس نے آسمانوں اور زمین کو پیدا کیا اور آسمان سے مینہ برسایا پھر اس

سے تمہارے کھانے کے لیے پھل پیدا کئے۔ اور کشتیوں (اور جہازوں) کو تمہارے زیر فرمان کیا تاکہ دریا (اور سمندر) میں اس کے حکم سے چلیں، اور نہروں کو بھی تمہارے زیر فرمان کیا، اور سورج اور چاند کو تمہارے لیے کام میں لگا دیا کہ دونوں ایک دستور پر چل رہے ہیں، اور رات اور دن کو بھی تمہاری خاطر کام میں لگا دیا، اور جو کچھ تم نے مانگا سب میں سے تم کو عنایت کیا۔ اور اگر خدا کے احسان گننے لگو تو شمار نہ کر سکو، کچھ شک نہیں کہ انسان بڑا بے انصاف اور ناشکر ہے۔“

خیر و سعادت

وقت مومن کے لئے حسنات میں اضافے کا سبب ہے، اپنے اصلی وطن کو خوب مزین کرنے اور باغات و محلات کو بڑھانے میں ممد و معاون ہے، اسی مختصر زندگی میں مومن احسروی انعامات اور لازوال نعمتوں کو اپنے نصیب میں لکھوا کر دائمی سعادت کا حقدار بن سکتا ہے، اسی لئے رسول اللہ ﷺ نے مومن کی زندگی کو ایک خیر و برکت کی چیز فرمایا، حضرت ابو ہریرہؓ سے مروی ہے کہ رسول اللہ ﷺ نے فرمایا:

الْأُنْبُكُم بِخَيْرِكُمْ قَالُوا نَعَمْ قَالَ خَيْرًا كَمَا أَطْوَلَكُمْ
أَعْمَارًا وَأَحْسَنَكُمْ أَعْمَالَ - (مسند احمد)

”میں تم میں سب سے بہتر انسان نہ بتاؤں؟ صحابہؓ نے عرض کیا: جی ہاں، آپ ﷺ نے فرمایا: تم میں بہتر لوگ وہ ہیں جو تم میں زیادہ عمر والے اور اچھے اعمال والے ہیں۔“

حضرت جابرؓ فرماتے ہیں کہ میں نے رسول اللہ ﷺ کو یہ فرماتے ہوئے سنا:

إِنَّ مِنْ سَعَادَةِ الْمَرْءِ أَنْ يَطْوَلَ عَمْرُهُ وَيَرْزُقَهُ اللَّهُ الْإِنَابَةَ - (المستدرک)

”بے شک آدمی کے لئے یہ سعادت کی بات ہے کہ اس کی عمر لمبی ہو اور اللہ تعالیٰ اسے

(اپنی طرف اور آخرت کی طرف) متوجہ رہنے کی توفیق عطا فرمائیں۔“

خیر و برکت کی چیز ضائع نہیں کی جاتی، بلکہ اس کی حفاظت کر کے اس سے زیادہ سے زیادہ فائدہ حاصل کرنے کی کوشش کی جاتی ہے، اسی لئے رسول اللہ ﷺ نے موت کی دعا کرنے سے منع فرمایا، چنانچہ رسول اللہ ﷺ نے ارشاد فرمایا ہے:

لَا يَتَمَتَّى أَحَدُكُمْ الْمَوْتَ وَلَا يَدْعُوهُ مِنْ قَبْلِ أَنْ يَأْتِيَهُ وَإِنْ إِذَامَاتِ

انقطع عمله وإنه لا يزيد المؤمن عمره إلا خيراً۔ (صحیح مسلم)

”تم میں سے کوئی موت کی تمنا نہ کرے اور نہ ہی موت کو اس کے وقت سے پہلے پانے کی دعا کرے اسلئے کہ جب موت آ جاتی ہے تو انسان کے اعمال کا سلسلہ منقطع ہو جاتا ہے، نیز مومن کی عمر اس کے خیر ہی میں اضافہ کرتی ہے۔“

حضرت ام الفضلؓ فرماتی ہیں کہ حضرت عباسؓ بیماری کی وجہ سے موت کی تمنا کر رہے تھے اس حال میں رسول اللہ ﷺ ان کے پاس تشریف لے آئے، آپ ﷺ نے فرمایا کہ اے عباس! اے میرے چچا! موت کی تمنا نہ کرو، اس لئے کہ اگر آپ نیکو کار ہیں تو آپ کی زندگی آپ کے لئے خیر کا باعث ہے کہ وہ آپ کی نیکیوں میں اضافہ کا سبب بنے گی، اور اگر آپ گنہگار ہیں تب بھی آپ کی زندگی آپ کے لئے خیر کا باعث ہے کہ آپ اپنی برائی سے باز آ سکتے ہیں، لہذا آپ موت کی تمنا نہ کیجئے۔ (مستدرک حاکم)۔

بازی لگانے کا میدان

یہ زندگی دوڑ کا میدان ہے، دوڑ کے میدان میں انسان سب لوگوں پر سبقت لے جانے کے لئے اپنی پوری طاقت لگاتا ہے تاکہ وہ آگے بڑھ کر عزت و اکرام اور نیک نامی حاصل کرے، آج عمل کے میدان میں جتنی محنت و کوشش کی جائے گی حشر کے میدان میں اسی جیسا بہترین نتیجہ سامنے آئے گا، اور اکرام و اعزاز سے سرفراز ہوگا، اور اگر آج دوڑ کے میدان میں سستی اور کاہلی

سے کام لیا تو ہلاکت مقدر بن جائے گی، طبرائی نے روایت کیا ہے کہ رسول اکرم ﷺ نے فرمایا:

اليوم الزّھان، وغدّ السّباق، والغايۃ الجنّة، والھالك من دخل النّار۔

”آج دوڑ لگانی ہے، کل کو آگے بڑھنا ہے، جنت آخری حد ہے، اور ناکام ہونے والا وہ

ہے جو جہنم میں داخل ہو گیا۔“

زندگی کو غنیمت جانو

زندگی ایک قیمتی نعمت ہے اس سے انسان بہت کچھ حاصل کر سکتا ہے لیکن یہ نعمت موت

تک ہے، موت کے بعد یہ قیمتی سرمایہ چھین لیا جائے گا، اور ہمیشہ کے لئے عمل کا موقع ہاتھ سے نکل

جائے گا، اس لئے موت سے پہلے اس سے جتنا نفع اٹھایا جائے اور جس قدر محنت و کوشش کی جائے کم

ہے، آپ ﷺ کا فرمان ہے:

اغتم خمساً قبل خمس: شبابك قبل هرمك وصحتك قبل سقمك

وغناك قبل فقرك و فراقك قبل شغلك و حياك قبل موتك۔ ترمذی

”پانچ کی پانچ سے پہلے قدر کر لو، اپنی جوانی کی بڑھاپے سے پہلے، صحت کی بیماری سے

پہلے، غنی کی فقر سے پہلے، فرصت کی مشغولی سے پہلے، اور زندگی کی قدر کر لو موت سے پہلے۔“

غنیمت ہے صحت علالت سے پہلے * فراغت مشاغل کی کثرت سے پہلے

جوانی بڑھاپے کی زحمت سے پہلے * اقامت مسافر کی رحلت سے پہلے

فقیری سے پہلے غنیمت ہے دولت

جو کرنا ہے کر لو کہ تھوڑی ہے مہلت

موافق سے کسی وقت اطمینان نہیں

ہر انسان بے شمار کاٹوں میں محصور ہے، بارہا ایسا ہوتا ہے کہ انسان بڑے اچھے

ارادے رکھتا ہے اور نیک کام کرنے کی تمنا نہیں رکھتا ہے لیکن کوئی ایسی رکاوٹ اچانک پیش آجاتی ہے کہ وہ اپنے ارادے پورے نہیں کر سکتا، پھر انسان کو بڑی حسرت اور بڑا افسوس رہ جاتا ہے کہ میری سستی و کاہلی کی وجہ سے ارادے ارادے ہی رہ گئے، آج ان ارادوں کی تکمیل میں مجبوریاں حائل ہو گئیں، مثلاً آدمی کبھی ایسا محتاج ہو جاتا ہے کہ اسے اپنی ضروریات کے علاوہ کچھ یاد نہیں رہتا، اسی طرح کبھی ہضم کی طاقت سے زیادہ مال مل جاتا ہے جس سے آدمی اپنی خواہشات کے پیچھے تمام شرعی حدیں پار کر جاتا ہے، کبھی بیماری انسان کو بے بس کر دیتی ہے، لہذا عوارضات کے لاحق ہونے سے پہلے وقت کا بھرپور فائدہ اٹھالینا دانشمندی کا تقاضا ہے، جب رکاوٹیں پیش آجائیں گی تب وقت وصول کرنے کا موقع ختم ہو جائے گا، حضرت ابو ہریرہؓ سے مروی ہے کہ رسول اللہ صلی اللہ علیہ وسلم نے فرمایا:

بَادِرُوا بِالْأَعْمَالِ سَبْعًا: هَل تَنْتَظِرُونَ الْإِفْقَرَ أَمْ نَسِيًا، أَوْ غَسْنِي مُطْعِمًا، أَوْ
مَرَضًا مُفْسِدًا، أَوْ هَرَمًا مُفْنِدًا، أَوْ مَوْتًا مُجْهِزًا أَوْ الدَّجَالَ فَشَرَّ غَائِبٍ يَنْتَظَرُ أَوْ
السَّاعَةَ فَالسَّاعَةُ أَذْهَى وَأَمْرٌ - (شعب الایمان)

”سات چیزوں کے آنے سے پہلے اعمال کر لو (جو شخص صحت و فراغت کے زمانے میں بھی اعمال صالحہ کی طرف نہیں بڑھتا ایسے شخص کو بطور زجر و توبیخ کے ارشاد فرمایا) کیا تمہیں ان سات چیزوں ہی کا انتظار ہے، ایسے فقر کا جو ہر چیز بھلا دے یا ایسی مالداری کا جو سرکشی پر آمادہ کرے یا ایسے مرض کا جو (بدن یا دین کو) تباہ کر دینے والا ہو یا ایسے بڑھاپے کا جو بدحواس کر دے یا اچانک آنے والی موت کا یا دجال کا پھر تو بہت بری غیر موجود شر کا انتظار کیا جاتا ہے یا قیامت کا اور وہ تو بڑی سخت اور بہت ہی تلخ ہے، (یعنی کیا ان عوارض کا انتظار ہے کہ ابھی موقع ملنے کے باوجود اعمال سے پیچھے ہٹ رہے ہو)۔“

حُذِ الْوَقْتَ أَخَذَ اللَّصُّ وَاحْتَلَسَ * فَوَائِدَهُ قَبْلَ الْمَنَائِبِ الدَّوَابِّ
 وَلَا تَعْلَلْ بِالْأَمَانِيِّ فَاتَهَا * عَطَايَا أَحَادِيثِ النَّفْسِ الْكَوَادِبِ
 وَذُنُوكَ وَرُدِّ الْعُمَرِ مَا دَامَ صَافِيَا * فَحُذِ وَتَزَوَّدْ مِنْهُ قَبْلَ الشَّوَابِ
 ۞ چور کی طرح وقت کو اچک لے، اور اس کے باقی رہنے والے فوائد کو چھین لے موت سے
 پہلے۔ ۞ اور امیدوں کے مرض میں مبتلا نہ ہو، کیوں کہ وہ جھوٹے نفوس کے خیالات کی دین
 ہے۔ ۞ زندگی کا وظیفہ تمام لے جب تک وہ باقی رہے، تو (اس کے فوائد) حاصل کر، اور اس سے
 زور اہ تیار کر عوارضات کے لاحق ہونے سے پہلے۔

بَادِرْ شَهْرًا بَابِكَ أَنْ تَهْرَمَ * وَصِحَّةَ جِسْمِكَ أَنْ تَسْقَمَا
 وَأَيَّامَ عَيْشِكَ قَبْلَ الْمَمَاتِ * فَمَادْ هَرْمًا مَنْ عَاشَ أَنْ يَسْلَمَا
 وَوَقْتُ فَرَاغِكَ بَادِرْ بِهِ * لِيَأِي شُغْلِكَ فِي بَعْضِ مَا
 وَقَدْ مَكَانَ مَرِيءٍ قَادِمٍ * عَلَى بَعْضِ مَا كَانَ قَدْ قَدِمَا
 ”بڑھا پا آنے سے پہلے جوانی سے جلدی فائدہ اٹھاؤ، اور بیماری سے پہلے بدن کی صحت
 سے کام لو، موت سے پہلے ایام زندگی کی قدر جانو، کیوں کہ کسی بھی زندہ شخص کی زندگی سالم رہنے
 والی نہیں ہے، اور فرصت کے اوقات میں دوڑ لگاؤ مشغولی کی راتوں سے پہلے، اور اپنے لئے اعمال
 کا ذخیرہ آگے روانہ کرو اس لئے کہ ہر شخص اپنے بھیجے ہوئے اعمال کی طرف آنے والا ہے۔“

حضرت صدیق اکبرؓ کی نصیحت

عبداللہ بن عکیمؓ کہتے ہیں کہ ہم کو حضرت ابو بکر صدیقؓ نے یہ خطبہ دیا:

أَوْصِيكُمْ بِتَقْوَى اللَّهِ، وَسَابِقُوا فِي مَهْلِ اجْعَلْكُمْ قَبْلَ أَنْ تَنْقُضِي اجْعَلْكُمْ،

فِيرُدُّكُمْ إِلَى أَسْوَأِ أَعْمَالِكُمْ، فَإِنَّ أَقْوَامًا جَعَلُوا اجْعَلْهُمْ لَعِيرِهِمْ، وَنَسُوا

أَنْفُسَهُمْ، فَأَنْهَاكُمْ أَنْ تَكُونُوا أَمْثَالَهُمْ، الْوَحَا لُوحَا، النِّجَا النِّجَا، إِنْ وَرَاءَ كُمْ
طَالِبَا حَيْثِيْنَا، مَزْهُ سَرِيْعٍ۔ (حفظ العمر)

”میں تمہیں اللہ سے ڈرنے کی وصیت کرتا ہوں، تم سب دوڑو (اعمال خیر کی طرف) زندگی کی فرصت میں قبل اس کے کہ تمہاری عمر ختم ہو جائے اور تمہیں تمہارے اعمال سیدہ کی طرف لوٹایا جائے، اس لئے کہ بعض قوموں نے اپنی زندگیاں غیروں کی فکر میں لگا دیں اور خود کو بھول گئے، میں تمہیں ان کے جیسا ہونے سے روکتا ہوں، جلدی کرو جلدی کرو، پھرتی کرو پھرتی کرو، بے شک تمہارے پیچھے جلد باز طلبگار لگا ہوا ہے جس کی رفتار تیز ہے۔“

حساب کتاب

موت کے بعد حساب و کتاب اور اعمال کے وزن کا معاملہ ہر مومن کا عقیدہ ہے، اور یہ بھی کسی سے مخفی نہیں کہ وہ ایک خطرناک گھاٹی ہے، اس کو آسان بنانے کے لئے ضروری ہے کہ دنیا میں اعمال کا حساب کتاب ہوتا رہے، اور انسان خود اپنی نگرانی کرتا رہے، اگر زندگی بغیر کسی لگام کے گذرتی رہی تو کل بڑی عدالت میں رسوائی کا سامنا ہوگا، حضرت عمرؓ فرماتے ہیں:

حَاسِبُوا أَنْفُسَكُمْ قَبْلَ أَنْ تُحَاسِبُوا، وَزِنُوا أَنْفُسَكُمْ قَبْلَ أَنْ تُوزَنُوا، فَانْهَ
أَهْوَنُ عَلَيْكُمْ فِي الْحِسَابِ عَدَا أَنْ تُحَاسِبُوا أَنْفُسَكُمْ الْيَوْمَ، وَتَزِينُوا لِلْعَرْضِ
الْأَكْبَرِ، يَوْمَئِذٍ تَعْرِضُونَ لَا تَخْفَى مِنْكُمْ خَافِيَةٌ۔ (حفظ العمر)

”اپنا محاسبہ کیا کرو قبل اس کے کہ تم سے حساب لیا جائے، اور اپنے اعمال کا وزن کیا کرو قبل اس کے کہ کل قیامت کے دن تمہارے اعمال کا وزن کیا جائے، اس لئے کہ آج اپنا محاسبہ کرنے سے کل حساب دینے میں آسانی ہوگی، اور بڑی پیشی کے لئے آراستہ ہو جاؤ، جس دن تمہاری پیشی ہوگی تمہاری کوئی بات مخفی نہ رہے گی (بلکہ زندگی بھر کے اچھے برے اور چھوٹے

بڑے اعمال سامنے آجائیں گے۔“

آدمی اپنا محاسبہ کرتے ہوئے زندگی کے ایام شمار کرے تو حقیقت سامنے آئے گی کہ اس نے بے شمار دن غفلت و معصیت میں نکال دیئے، اور اس کے پاس اتنے سارے دنوں کا کوئی حساب نہیں ہے جو کل اللہ کے سامنے پیش کر سکے، ابو بکر کتانی فرماتے ہیں کہ ایک آدمی اپنے نفس کا محاسبہ کیا کرتا تھا، ایک دن اس نے اپنے زندگی کے ایام شمار کئے تو بیس ہزار پانچ سو دن ہوئے، یہ دیکھ کر ایک چیخ ماری اور بے ہوش ہو گیا، جب ہوش آیا تو کہنے لگا: ہائے افسوس! میں اپنے رب کے پاس بیس ہزار پانچ سو گناہ لے کر جاؤں گا (اگر روزانہ کا صرف ایک گناہ شمار کیا جائے) پھر کہنے لگا: مجھ پر افسوس ہے کہ میں نے دنیا تو آباد کی لیکن آخرت کو ویران کر دیا، اب مجھے بغیر اعمال اور ثواب کے کیسے حساب و کتاب اور عذاب و عتاب کے گھر کی طرف جانے کی کیسے خواہش ہوگی۔

حضرت علیؓ کا فرمان

آج کام ہی کام ہے، عمل کا موقع ہے، اگر عمل میں کوتاہی ہوئی تو اس پر آج کوئی باز پرس نہیں ہوگی، لیکن اس کا مطلب یہ نہیں کہ یہ آزادی ہمیشہ رہے گی، ابھی سب کچھ لکھ کر محفوظ کیا جا رہا ہے، حساب کا دفتر اس وقت کھلے گا جب کہ حساب کتاب سے سامنے آنے والی کمی کو مکمل کرنے کا موقع ہاتھ سے نکل چکا ہوگا، حضرت علی بن ابی طالبؓ فرماتے ہیں:

إِنَّ الْيَوْمَ عَمَلٌ وَلَا حِسَابٌ وَغَدًا حِسَابٌ وَلَا عَمَلٌ۔ (الزهد الكبير)

”بے شک آج عمل کا موقع ہے، حساب کچھ نہیں، کل حساب ہوگا اور وقت عمل نہیں۔“

حضرت ابن مسعودؓ کا گزارشاد

إِنَّكُمْ فِي مَمَرِ اللَّيْلِ وَالنَّهَارِ، فِي آجَالٍ مَنْقُوصَةٍ، وَأَعْمَالٍ مَحْفُوظَةٍ،
وَالْمَوْتُ يَأْتِي بَغْتَةً، فَمَنْ زَرَعَ خَيْرًا يُوشِكُ أَنْ يَحْصُدَ رَغْبَةً، وَمَنْ زَرَعَ

شَرًّا يُؤْشِكُ أَنْ يَحْصَدَ نَدَامَةً، وَلِكُلِّ زَانٍ مَا زَرَعَ۔ (حفظ العمر)

”تم سب شب و روز کی گذرگاہ میں ہو معمولی عرصے کے لئے، اعمال محفوظ ہو رہے ہیں، اور موت اچانک آجائے گی، پس جو آج اچھائی بوئے گا وہ عنقریب اپنی خواہشات کی فصل کاٹے گا، اور جو شر کو بوئے گا وہ عنقریب حسرت و ندامت کی فصل کاٹے گا۔“

حضرت ابن عمرؓ کی نصیحت

إِذَا أَصْبَحْتَ فَلَا تَحْدِثْ نَفْسَكَ بِالْمَسَاءِ وَإِذَا أَمْسَيْتَ فَلَا تَحْدِثْ نَفْسَكَ بِالصَّبَاحِ وَحُدُّ مِنْ صِحَّتِكَ قَبْلَ سَقْمِكَ وَمِنْ حَيَاتِكَ قَبْلَ مَوْتِكَ فَإِنَّكَ لَا تَدْرِي يَا عَبْدَ اللَّهِ مَا اسْمُكَ غَدًا۔ (الترمذی)

”جب صبح کرے تو شام کا انتظار نہ کر، جب شام کرے تو صبح کا خیال دل میں مت لا، اور بیماری سے پہلے اپنی صحت میں سے حصہ لے لے، اور موت سے پہلے زندگی سے فائدہ اٹھالے، کیوں کہ اے عبد اللہ! تو نہیں جانتا کہ کل تیرا نام کیا ہوگا، مردہ یا زندہ۔“

انسان مجموعہ ایام

انسان گویا چند ایام سے مرکب ہے، ہر دن اس کا ایک حصہ اور جزو ہے، جیسے انار کی حقیقت یہی ہے کہ وہ چند بیٹھے رسیلے دانوں کا مجموعہ ہے، اگر ایک ایک دانہ گرتا رہے تو ایک وقت سارے دانے گر جائیں گے، پھر وہ انار انار نہیں رہے گا، انسان بھی چند ایام کا مجموعہ ہے، روزانہ ایک ایک دن ختم ہوتا ہے ایک وقت آخری قطرہ بھی گر جائے گا اور زندگی کا چراغ بجھ جائے گا، حضرت حسن بصریؒ فرماتے ہیں: یا ابن آدم! انما انت ایام، فاذا ذهب یوم ذهب بعضک۔

”اے ابن آدم! تو چند ایام کا مجموعہ ہے جب ایک دن گزر گیا تو تیرا کچھ حصہ ختم ہو گیا۔“

حضرت رابعہ بصریؒ نے حضرت سفیان ثوریؒ کو نصیحت کرتے ہوئے فرمایا: انما انت

أَيَّامٌ مَّعْدُودَةٌ، فَإِذَا ذَهَبَ يَوْمُكَ ذَهَبَ بَعْضُكَ، وَيُوشِكُ إِذَا ذَهَبَ الْبَعْضُ أَنْ يَذْهَبَ الْكُلُّ، وَأَنْتَ مَتَى تَعْلَمُ فاعْمَلْ۔ ”آپ محض چند ایام کا مجموعہ ہیں، جب آپ کا ایک دن گزر گیا تو آپ کا بعض حصہ ختم ہو گیا، جب بعض حصہ چلا گیا تو قریب ہے کہ آپ کا پورا وجود ختم ہو جائے، اور جب آپ صاحب علم ہیں تو اس پر عمل شروع کر دیجئے۔“

حضرت ابوعلی الدقاقؒ یہ شعر پڑھا کرتے تھے:

كل يوم يمر ياخذ بعضي * يورث القلب حسرة ثم يمضي
”ہر نکلنے والا دن میرے بعض حصے کو لے لیتا ہے، اور دل کو (زندگی سے ایک دن کم ہونے کا) رنج و ملال دیتا ہے اور نکل جاتا ہے۔“

مومن کا رأس المال

کسی بھی تجارت کے لئے انسان کو سرمایہ کی ضرورت پڑتی ہے جس میں محنت کر کے وہ بڑے بڑے منافع حاصل کرتا ہے، آخرت کی تجارت کے لئے وقت مومن کا سرمایہ ہے، اس سرمایہ کو اگر صحیح جگہ لگا دیا تو غیر محدود منافع حاصل ہوں گے، حضرت عیسیٰ بسطامیؒ فرماتے ہیں: إن اللَّيْلَ وَالنَّهَارَ رَأْسُ مَالِ الْمُؤْمِنِ، رِبْحُهَا الْجَنَّةُ وَخَسْرَانِهَا النَّارُ (الزهد) ”بلاشبہ شب و روز مومن کا اصل سرمایہ ہے، اس کا نفع جنت اور اس کا خسارہ جہنم ہے۔“

إِنَّمَا الدُّنْيَا إِلَى الْجَنَّةِ وَالنَّارِ طَرِيقٌ * وَاللِّيَالِي مَتَجَزُّ الْإِنْسَانَ وَالْإِيَّامُ سُوقٌ
”بے شک دنیا جنت اور جہنم کی طرف جانے کا راستہ ہے، اور راتیں انسان کی تجارت کے اوقات ہیں اور دن بازار۔“

وقت ایک کھیت ہے

کھیت میں فصل بونے کے وقت اگر کسان سوئے گا تو جب دوسرے کھیتوں میں کھیتی

لہلہائے گی اور دوسرے کسان اپنی فصل کاٹیں گے اس وقت اس سونے والے کسان کو بہت ہی زیادہ ندامت ہوگی، یہ دنیوی زندگی بھی آخرت کی کھیتی ہے، کہا جاتا ہے دنیا مزرعة الآخرة (دنیا آخرت کی کھیتی ہے) اگر آج وقت میں اچھے اعمال کے بیج ڈالے گئے تو کل جنت اور اس کے بلند درجات کی شکل میں اس کا ثمرہ ظاہر ہوگا۔

غدا توفى النفوس ما كسبت * ويحصد الزارعون ما زرعوا

ان احسنوا احسنوا لانفسهم * وان اساءوا فابئس ما صنعوا

”کل ہر نفس کو اپنے کئے کا بدلہ ملے گا، اور لوگ اپنی لگائی ہوئی فصل کاٹیں گے، اگر اچھے کام کئے ہیں تو اپنے لئے اچھا کر گئے، اور اگر برے اعمال کئے تو انہوں نے بہت برا کیا۔“

حضرت سفیان ثومیؒ فرماتے ہیں: مَنْ لَعِبَ بِعُمْرِهِ ضَيَعَ أَيَّامَ حَرْثِهِ، وَمَنْ ضَيَعَ أَيَّامَ حَرْثِهِ نَدِمَ أَيَّامَ حَصَادِهِ۔ (حفظ العمر) ”جو اپنی زندگی میں لہو و لعب میں مشغول ہو جائے گا وہ اپنے کھیت بونے کے ایام کو ضائع کر دے گا، اور جو اپنے کھیت بونے کے ایام کو ضائع کرے گا وہ کھیتی کاٹنے کے ایام میں حسرت و ندامت کا سامنا کرے گا۔“

إِذَا أَنْتَ لَمْ تَتَزَرَّعْ وَابْصُرْتَ حَاصِدًا نَدِمْتَ عَلَى التَّصْرِيطِ فِي زَمَنِ الْبَذْرِ

”جب تو کاشتکاری نہیں کرے گا اور پکی ہوئی فصل کاٹنے والے کسی کسان کو دیکھے گا تو

بیج بونے کے وقت میں جو تو نے کوتاہی کی اس پر ندامت کرے گا۔“

موسم اچھا، پانی وافر، مٹی بھی زرخیز * جس نے اپنا کھیت نہ سہنچا وہ کیسا دہقان

حفاظت وقت میں صلاح دارین مضمحل رہے

عارف باللہ حضرت ڈاکٹر عبدالحیؒ فرماتے ہیں:

سچی بات یہ ہے کہ وقت بڑی قدر کی چیز ہے، بلکہ یوں سمجھئے کہ دین و دنیا کی

دولت یہی وقت ہے، جس نے وقت سے فائدہ اٹھایا اس کے دین کا بھی نفع ہوا
اور دنیا کا بھی۔ (متاع وقت اور کاروان علم)

حضرت ابراہیم بن شیبان فرماتے ہیں: مَنْ حَفِظَ عَلٰی نَفْسِهِ اَوْقَاتَهُ، فَلَا يَضِيْعُهَا
بِمَا لَا يَرْضَاهُ اللهُ عَزَّ وَجَلَّ فِيهِ حَفِظَ اللهُ دِينَهُ وَدُنْيَاهُ۔ (الزهد الكبير) ”جو اپنی ذات پر اپنے
اوقات کی حفاظت کرے گا اور اسے اللہ تعالیٰ کو ناراض کرنے والے مواقع میں ضائع نہیں کرے
گا تو اللہ اس کے دین اور دنیا کی حفاظت فرمائیں گے۔“

ہر سانس ایک خزانہ ہے

انسان کے ہر سانس میں لازوال نعمتیں مدفون ہیں، ذرا سی توجہ سے اس کے قیمتی دینی
حاصل کئے جاسکتے ہیں، کسی حکیم کا قول ہے: وَقَدْ قِيلَ: اِنَّ الْاِنْسَانَ يَتَنَفَسُ كُلَّ يَوْمٍ وَّلَيْلَةٍ اَرْبَعًا
وَ عَشْرِينَ اَلْفَ نَفْسٍ، اِثْنَا عَشَرَ تَدْخُلُ وَاِثْنَا عَشَرَ تَخْرُجُ، وَكُلُّ نَفْسٍ كَخَزَانَةٍ، فَاِنْ نَظَرَ
مَاذَا تَجْعَلُ فِيهَا۔ ”دن رات میں انسان چوبیس ہزار مرتبہ سانس لیتا ہے، بارہ ہزار مرتبہ داخل ہوتا
ہے اور بارہ ہزار مرتبہ نکلتا ہے، اور ہر سانس ایک خزانہ ہے، پس تو ذرا غور کر لے تیرا اس خزانے
کے ساتھ کیا معاملہ ہے۔“

ولی کامل شیخ التفسیر حضرت مولانا احمد علی لاہوری فرمایا کرتے تھے کہ نماز کی تو قضا ہو سکتی
ہے، یعنی جب بندہ چاہے اللہ کی بارگاہ میں حاضری دے کر پچھلے گناہ معاف کرا سکتا ہے مگر سانس کی
قضا نہیں ہو سکتی، اس لئے جو سانس ایک دفعہ جاچکا اس کا دوبارہ لانا مشکل ہے، جب آئے گا دوسرا
ہی آئے گا۔ (مولانا احمد علی لاہوری کے حیرت انگیز واقعات ۳۲۰)

وقت ہر چیز سے قیمتی ہے

ایک حکیم نے اپنے دوستوں سے سوال کیا کہ بتاؤ دنیا میں سب سے زیادہ قیمتی چیز کیا

ہے؟ سب نے الگ الگ جواب دیا، کسی نے کہا سونا، کسی نے کہا جواہرات، کسی نے کچھ اور کسی نے کچھ کہا، حکیم نے سب کے جواب کو رد کر کے از خود جواب دیا کہ دنیا میں سب سے زیادہ قیمتی چیز وقت ہے، بالکل صحیح کہا کیوں کہ سونا خرچ کر کے وقت نہیں خریداجا سکتا لیکن وقت سے سونا کمسایا جاسکتا ہے عربی کا مقولہ ہے الوقت اثم من الذهب (وقت سونے سے زیادہ قیمتی ہے)۔

بقية العمر عندی مالہا ثمن * وإن غدا لیس محسوباً من الزمن
يستدرک المرء فیہا کل فائتة * من الزمان ویمحو السوء بالحسن

”میری باقی زندگی کا کوئی بدل نہیں ہے، اور آئندہ کل میری زندگی میں شمار نہیں ہوتا ہے، انسانیت اور حرارت زندگی کا احساس رکھنے والا اپنی بقیہ عمر میں فوت شدہ زمانے کی کوتاہیوں کا تدارک کرتا ہے، اور سینات سرزد ہو جانے کے بعد حسنت کی بجا آوری سے ان کو مٹا دیتا ہے۔“
ابن عقیلؒ نے خلیفہ مقتدی کے وزیر ابو شجاع کو ایک خط لکھا، اس میں یہ مضمون بھی ہے۔
”حمد و صلوة کے بعد! پس بلاشبہ عقلاء کے نزدیک بالاتفاق سب سے اہم پونجی وقت ہے، وہ ایک غنیمت کی چیز ہے جس سے کام کے مواقع حاصل کئے جاتے ہیں، پس اس کی قدر کرنی چاہئے کیوں کہ ذمہ داریاں زیادہ ہیں اور اوقات ختم ہونے والے۔ (قیمتہ الزمن)

تعجب کی بات

محمد بن اسحاق کہتے ہیں کہ کسی حکیم نے کہا ہے:

عَجِبْتُ وَمَنْ يَحْزَنُ عَلَى نَقْصَانِ مَالِهِ وَلَا يَحْزَنُ مَنْ فَتَنَاءِ عُمْرِهِ،
وَعَجِبْتُ مِمَّنْ دُنِيَ مَوْلِيَّةٍ عَنْهُ وَالْآخِرَةُ مُقْبِلَةٌ إِلَيْهِ يَشْتَغِلُ بِالْمُدْبِرَةِ،
وَيُعْرِضُ عَنِ الْمُقْبِلَةِ۔ (الزهد الكبير)

”مجھے تعجب ہے اس شخص پر جو مال کے نقصان پر غمزدہ ہوتا ہے اور عمر کے فنا ہونے پر غم

نہیں کرتا، مجھے تعجب ہے اس شخص پر جس سے دنیا منہ موڑ کر جا رہی ہے اور آخرت اس کی طرف بڑھ رہی ہے، وہ جانے والی چیز میں مشغول ہوتا ہے اور آنے والی چیز سے اعراض کرتا ہے۔“

کتاب زندگی

زندگی ایک کتاب ہے اس کا ہر دن ایک صفحہ ہے، ہر آنے والی صبح آپ کے سامنے ایک نیا صفحہ کھولتی ہے، آپ کے اعمال اس کی تحریر ہیں، جیسا لکھو گے ایسا اس میں محفوظ ہو جائے گا، پھر دن کے مکمل ہو جانے پر وہ صفحہ بند ہو جائے گا، اس میں لکھنے کا موقع اب کبھی نہیں ملے گا، واپس اس صفحہ کو کھولنے کا کوئی امکان نہیں ہے، جو کچھ وقت پر لکھ دیا وہ ہمیشہ کے لئے محفوظ ہو گیا، اور اگر اس صفحہ کو کھالی جانے دیا تو اس کی تلافی کا کوئی طریقہ نہیں ملے گا، اس طرح صفحات کھلتے جائیں گے یہاں تک کہ ملک الموت اس کتاب کو ہمیشہ کے لئے بند کر دیں گے، پھر حشر کے میدان میں ہماری یہ کتاب ہمارے سامنے کھولی جائے گی، اور ایک ایک صفحہ بھرنے پر بڑے بڑے انعامات سنائے جائیں گے اس وقت جب اس میں خالی صفحات نظر آئیں گے تو پشیمانی اور شرمندگی کا کیا عالم ہوگا اس کا اندازہ اسی وقت ہوگا، کسی حکیم کا مقولہ ہے: **الایام صَحَائِفُ اَعْمَارِ كَمْ فَخَلِدُوْهَا بِاِحْسَنِ اَعْمَالِكُمْ۔** ”ایام زندگی تمہاری عمروں کے صحیفے ہیں پس ان میں اچھے اعمال تحریر کر کے محفوظ کر لو (کیوں کہ وہ ہی دفاتر محفوظ رکھے جاتے ہیں جن میں قیمتی مضامین ہوں)۔“

آمدورفت کی کیفیت

حضرت حسن بصریؒ فرماتے ہیں کہ ہر آنے والا دن اپنی زبان حال سے یہ کہتا ہے:

يَا أَيُّهَا النَّاسُ إِنِّي يَوْمَ جَدِيدٍ وَأَنَا عَلَى مَا يَعْمَلُ فِي شَهِيدٍ وَإِنِّي لَوَقْدٌ

اَهْلَتْ شَمْسِي لَمْ أَزَجْعِ إِلَيْكُمْ إِلَّا يَوْمَ الْقِيَامَةِ۔ (حفظ العمر)

”دنیا کا جو دن بھی آتا ہے وہ کلام کرتا ہے اور لوگوں سے کہتا ہے: اے لوگو! میں نیا دن

ہوں، اور مجھ میں جو کچھ بھی عمل کیا جائے گا میں اس پر گواہ رہوں گا، اور اگر آج میرا سورج غروب ہو گیا تو میں قیامت کے دن تک تمہاری طرف لوٹ کر نہیں آؤں گا۔“

اور یہ دن چومیس گھنٹے آدمی کے پاس مہمان رہ کر جب رخصت ہوتا ہے اس وقت یا تو تعریف کر کے نکلتا ہے یا برائی کر کے نکل جاتا ہے، آپ نے فرمایا:

نَهَاكَ ضَيْفُكَ فَأَحْسِنِ إِلَيْهِ فَإِنَّكَ إِنِ أَحْسَنْتَ إِلَيْهِ اذْتَحَلَ بِحَمْدِكَ وَإِنْ
أَسَأْتَ إِلَيْهِ اذْتَحَلَ بِذَمِّكَ وَكَذَلِكَ لَيْلُكَ۔

”تیرا دن تیرا مہمان ہے، تو اس کے ساتھ اچھا سلوک کر، کیوں کہ اگر تو اچھا سلوک کرے گا تو وہ تیری تعریف کرتا ہو اور رخصت ہوگا، اور اگر تو اس کے ساتھ برا معاملہ کرے گا تو وہ تیری مذمت کرتے ہوئے رخصت ہوگا، یہی حالت رات کی ہے۔“

کل کا دن واپس نہیں آئے گا

آج کا دن نکلنے کے لئے کمر بستہ ہے، جب یہ ایک مرتبہ نکل جائے گا تو پھر کبھی واپس نہیں آئے گا، البتہ صحیح استعمال کی صورت میں اس کا نفع باقی رہے گا،

مضى امسك الماضى شهيداً معدلاً * وأعقبه يوم عليك شهيداً
فان كنت اقرت بالامس اساءة * فتن باحسان وانت حميد
فيومك ان اتعبته عاد نفعه * عليك، وماضى الامس ليس يعود
ولاترج فعل الخير يوم الى غد * لعل غداً يأتي وأنت فقيد
”گذشتہ کل نکل گیا تجھ پر ایک معتبر گواہ بن کر، اس کے پیچھے آج کا دن آیا ہے وہ بھی تجھ

پر گواہ ہوگا، اگر کل تو نے کوئی برائی کی ہے تو آج نیکی کر کے قابل تعریف بن جا، کیوں کہ اگر تو آج کے دن کو مشقت میں ڈالے گا تو کل اس کا نفع مل جائے گا، اور گیا ہوا کل واپس نہیں لوٹے گا، کسی

دن آئندہ کل کے لئے کسی اچھے کام کو مؤخر نہ کر، ممکن ہے کل کا دن اس حال میں آئے کہ تو نہ ہو۔
وقت زبان حال سے کہتا ہے:

ولست بمدرک مافات مني بلهف ولا بليت ولا لوانى
”میرا وہ حصہ جو تجھ سے فوت ہو گیا تو اس کو نہیں پاسکتا“ ”واویلاہ، اے کاش، کاش کہ
میں ایسا کرتا“ کے الفاظ سے۔“

اشعار

حُدَّ مَاصِفَالِكَ فَالْحَيَاةُ عُرُورٌ وَالْمَوْتُ آتٍ وَاللَّيْبُ خَيْبٌ
تَعْمُ وَالسُّطُورُ إِذَا تَقَادَمَ عَهْدُهَا وَالْخَلْقُ فِي رِقِّ الْحَيَاةِ سَطُورُ
كُلُّ يَفْرُ مِنْ الرَّدَى لِيَمُوتَهُ وَلَهُ إِلَى مَا فَرَّ مِنْهُ مَصِيرُ
فَانظُرْ لِنَفْسِكَ فَالسَّلَامَةُ هَزَّةٌ وَرَمَانُهُ صَافِ الْجَنَاحِ بَطِيرُ
مِرَاةَ عَيْشِكَ بِالشَّبَابِ صَقِيلَةٌ وَجَنَاحُ عُمْرِكَ بِالشَّيْبِ كَسِيرُ
بَادِرٌ فَإِنَّ الْوَقْتَ سَيفٌ قَاطِعٌ وَالْعُمْرُ جَيْشٌ وَالشَّبَابُ أَمِيرُ

○ تو اپنے لئے مفید چیز کو حاصل کر لے اس لئے کہ زندگی ایک دھوکہ ہے، اور موت آنے والی ہے، اس صورت حال میں عقلمند باخبر رہتا ہے۔ ○ مرور ایام کے ساتھ لکیریں ختم ہو جاتی ہیں، مخلوق بھی صفحہ رزیت پر لکیریں ہیں۔ ○ ہر ایک موت سے بھاگتا ہے تاکہ اس سے بچ سکے، لیکن جس سے بھاگتا ہے اسی کی طرف لوٹ کر جاتا ہے۔ ○ پس تو اپنے لئے فکر کر اس لئے کہ موانع اور موت سے سلامتی (یعنی تندرستی اور زندگی) اپنی فکر کرنے کا ایک مختصر موقع ہے، اور اس کا زمانہ اپنے پر پھیلائے اڑ رہا ہے (عنقریب یہ ہاتھ سے نکل جائے گا)۔ ○ تیری عمر کا آئینہ جوانی سے چمکدار ہے (یعنی زندگی کی چمک جوانی کی کدو کاوش پر موقوف ہے) اور تیری زندگی کا بازو بڑھا پلے سے

ٹوٹا ہوا ہے (یعنی قوت و ارادے کی کمی اور عوارض کی کثرت کی وجہ سے بڑھاپے میں زندگی کو وصول کرنے کا موقع نہیں رہتا)۔ اے مخاطب! قدم بڑھا، اس لئے کہ وقت ایک تیز تلوار ہے (اگر اس کو صحیح استعمال نہیں کیا تو وہ تجھے ہی کاٹ دے گی) اور عمر ایک لشکر ہے جس کا امیر جوانی ہے۔
زندگی بڑی مختصر ہے

دنیا میں انسان کی زندگی بہت ہی مختصر ہے، موت کے بعد دنیوی زندگی ایک دن سے بھی زیادہ مختصر معلوم ہوگی، اللہ پاک کا مبارک فرمان ہے:

كَانَتْ لَهُمْ يَوْمَ يَرَوْنَهَا لَمْ يَلْبَثُوا إِلَّا عَشِيَّةً أَوْ ضُحًى

”جب وہ اس (قیامت) کو دیکھیں گے (تو ایسا خیال کریں گے) کہ گویا (دنیا میں صرف) ایک شام یا صبح رہے تھے“۔

امام غزالی نے انبیاء العلوم میں تحریر فرمایا کہ مروی ہے کہ حضرت نوحؑ سے پوچھا گیا کہ اے نبیوں میں سب سے لمبی عمر پانے والے! آپ نے دنیا کو کیسا پایا؟ آپ نے فرمایا: کداری لہا بابان دخلت من أحدہما وخرجت من الآخر۔ ”میں نے دنیا کو اس گھر کی طرح پایا جس کے دو دروازے ہوں ایک سے میں داخل ہوا اور دوسرے دروازے سے نکل گیا“۔

کچھ لوگ ایک اعرابی کی عیادت کے لئے گئے، ان میں سے کسی نے پوچھا کہ آپ پر کتنے سال گذر گئے، اس اعرابی نے کہا ایک سو پچاس سال، لوگوں نے کہا واللہ یہ تو بڑی لمبی عمر ہے، اس اعرابی نے کہا: لَا تَقُولُوا ذَٰلِكَ فَوَاللَّهِ لَوْ اسْتَكْمَلْتُمْ هَا لَاسْتَقْتَلْتُمْ هَا۔ ”ایسا مت کہو، واللہ! اگر تم اس عمر کو بھی پورا کر لو گے تو اسے بھی کم سمجھو گے“۔ (العمر والشیب)

ایک آدمی نے لمبی عمر پائی، جب وہ مرض الموت میں مبتلا ہوا تو اس کے بھائی نے اس سے کہا کہ مجھے کچھ آخری نصیحت کیجئے، اس پر اس نے یہ اشعار کہے:

كَأَنَّ الْمَوْتَ يَا بْنَ أَبِي وَأُمِّي * وَإِنْ طَالَتْ حَيَاتُكَ قَدْ أَتَاكَ
أَنْتَعِي الْمَيْتِينَ وَأَنْتَ حَيٌّ * إِذَا حَيَّ يَمُوتُكَ قَدْ نَعَاكَ
إِذَا اخْتَلَفَ الصُّحَى وَالْعَصْرُ * ذَابَّا تَسُوهُمَا الْمَيْتَةُ أَدْرَكَكََا

”اے میرے بھائی! یوں سمجھ گویا تیری موت آگئی اگرچہ تیری عمر لمبی ہو، کیا تو زندہ رہ کر مرنے والوں کے موت کی خبر دیتا ہے جبکہ کوئی دوسرا زندہ شخص تیرے موت کی خبر دے چکا ہے، جب صبح اور شام مسلسل گردش میں ہیں جن کو موت ہانک رہی ہے تو وہ تجھے ضرور پالیں گے۔“

اس مختصر زندگی کے راحت و آرام کے لئے ابدی زندگی کی دائمی نعمتوں سے غافل رہنا

کس قدر خسارہ کی بات ہے، اس مختصر زندگی کے لئے ہمارا یہی فیصلہ ہونا چاہئے:

یہ کہاں کا فسانہ سود و زیاں * جو گیا سو گیا جو ملا سو ملا

کہو دل سے کہ فرصت عمر ہے کم * جو دلا تو خدا ہی کی یاد دلا

وقت میں فضول حصہ نہیں ہے

بعض لوگ فارغ اوقات سے اکتاتے ہیں، اور جن اوقات میں کوئی مشغلہ نہیں ہوتا ان کو نکالنے کے لئے (ٹائم پاس کرنے کے لئے) کوئی فضول مشغلہ تلاش کرتے ہیں، لیکن یہ بہت بڑی بے وقوفی ہے، وقت کا ہر حصہ کارآمد ہے، اس کا کوئی حصہ فضول اور بیکار نہیں کہ غفلت و سستی میں یا لغو کام میں ضائع کیا جائے یا کسی دوسرے وقت کے انتظار میں موجودہ وقت کو بیکار نکال دیا جائے، ”الزہد الکبیر“ میں بیہقیؒ نے لکھا ہے کہ حضرت جنید بغدادیؒ فرماتے ہیں:

الْعُمْرُ قَصِيرٌ، وَالْوَقْتُ ضَيْقٌ، وَالْإِيَامُ تَقْضَى وَلَيْسَ فِي الْوَقْتِ فَضْلٌ۔

”عمر مختصر ہے، اور وقت تنگ ہے، اور ایام زندگی فنا ہو رہے ہیں، اور وقت کا کوئی حصہ

فضول نہیں ہے۔“

وقت کا ضیاع موت سے بھی سخت ہے

علامہ ابن قیم جوزیؒ اپنی کتاب الفوائد میں لکھتے ہیں:

إِضَاعَةُ الْوَقْتِ أَشَدُّ مِنَ الْمَوْتِ لِأَنَّ إِضَاعَةَ الْوَقْتِ تَقْطَعُكَ عَنِ اللَّهِ وَاللَّادِّارِ
الْآخِرَةِ وَالْمَوْتَ يَقْطَعُكَ عَنِ الدُّنْيَا وَأَهْلِهَا، الدُّنْيَا مِنْ أَوْلِيَّهَا أَلْسَىٰ آخِرَهَا لَا
تَسَاوِي غَمَّ سَاعَةٍ فَكَيْفَ بَغَمِ الْعُمُرِ، أَعْظَمُ الزَّرْحِ فِي الدُّنْيَا أَنْ تَشْغَلَ نَفْسُكَ
كُلَّ وَقْتٍ بِمَا هُوَ أَوْلَىٰ بِهَا وَأَنْفَعُ لَهَا فِي مَعَادِهَا كَيْفَ يَكُونُ عَاقِلًا مَنْ بَاعَ
الْجَنَّةَ بِمَا فِيهَا بِشَهْوَةِ سَاعَةٍ۔

”وقت کا ضائع کرنا موت سے بھی زیادہ سخت ہے، کیوں کہ وقت کا ضائع کرنا تجھے اللہ سے اور آخرت سے دور کر دے گا، اور موت تجھے دنیا اور اہل دنیا سے کاٹ دے گی، دنیا اول سے لے کر آخر تک اس لائق نہیں کہ اس کے لئے ایک گھڑی کا غم برداشت کیا جائے، پس اس کے لئے زندگی بھر کا غم کیسے برداشت کیا جاسکتا ہے، دنیا میں سب سے بڑا نفع یہ ہے کہ تو ہر وقت نفس کو ایسے کام میں مشغول رکھے جو اس کے لئے آخرت میں مناسب اور سود مند ثابت ہو، وہ شخص کیسے عقلمند ہو سکتا ہے جو جنت کو اس کی تمام نعمتوں سمیت ایک گھڑی کی شہوت کے بدلے میں بیچ دیتا ہے۔“

کہا جاتا ہے: من علامة المقت، إضاعة الوقت۔ ”مبعوض اور ناپسندیدہ ہونے کی ایک علامت وقت کو ضائع کرنا ہے۔“

تن پروری انسانیت کے لئے عار ہے

کیا کھانا، پینا اور سونا یہی زندگی ہے؟ ایک انسان کما کر اہل خانہ کے لئے وسائل کا انتظام کرتا ہے، گھر میں وقت پر کھانا تیار ہوتا ہے، سب مل کر شکم سیر ہو جاتے ہیں، یہی روز اس کا نظام بنا ہوا ہے، کیا ایسے شخص نے اپنی منزل تک رسائی حاصل کر لی؟ کیا انسان محض کھانا ہضم

کرنے کی مشین کا نام ہے، نہیں ہرگز نہیں، انسان کی زندگی کا مقصد بہت بلند ہے، خوردن و خفتن تو بہائم کا طرز زندگی ہے،

نَهَاكَ يَامَعْرُورٍ سَهْوٌ وَغَفْلَةٌ * وَلَيْلِكَ نَوْمٌ وَالرَّدى لَكَ لَازِمٌ
وَتَعْمَلُ فِيْمَا سَوْفَ تَكْرَهُ غَيْبُهُ * كَذَلِكَ فِي الدُّنْيَا تَعِيشُ الْبَهَائِمُ

”اے فریب خردہ انسان! تیرا دن سہوا اور غفلت میں گذرتا ہے، اور رات نیند میں، اس حال میں تیرے لئے ہلاکت ضروری ہو چکی ہے، تو ایسے کاموں میں لگا ہوا ہے جن کا نتیجہ عنقریب تجھے برا لگے گا، تیرا جو یہ طرز زندگی ہے اس طرح تو دنیا میں جانور زندگی گزارا کرتے ہیں۔“

فراغت بھی عیب ہے

حضرت عمر فاروقؓ کو بیکاری پسند نہیں تھی، آپؓ فرماتے ہیں:

إني لا كره ان اري احدكم سيهلا (فارغا) لافي عمل دنيا ولا في عمل آخرة
”میں ناپسند کرتا ہوں کہ تم میں سے کسی کو فارغ دیکھوں، وہ نہ دنیا کے کام میں مشغول ہو اور نہ آخرت کے کام میں مشغول ہو۔“

حضرت عبداللہ بن مسعودؓ اپنا یہی خیال ظاہر کرتے ہیں:

إني لا بغض الرجل فارغاً ليس في شيء من عمل الدنيا ولا من عمل الآخرة
”میں ایسے فارغ اور بے کار آدمی کو ناپسند کرتا ہوں جو نہ دنیا کے کسی کام میں مشغول ہو اور نہ اعمال آخرت میں مصروف ہو۔“

حضرت مالک بن دینارؓ کثرت فرمایا کرتے تھے: مَنْ عَرَفَ اللَّهَ فَهُوَ فِي شَغْلِ شَاغِلٍ، وَبِلِ
لَمَنْ ذَهَبَ عَمْرُهُ بِاطِّلًا۔ (العمر والشيب) ”جس نے اللہ تعالیٰ کو پہچانا وہ کسی مفید کام میں مشغول رہتا ہے، ہلاکتی ہے اس شخص کے لئے جس کی عمر بیکار چلی جائے۔“

ایک اللہ والے اپنے اصحاب کے ساتھ کہیں جا رہے تھے، راستے میں ایک آدمی بیکار بیٹھا ہوا تھا آپ اس کے پاس سے بغیر سلام کئے نکل گئے، واپسی پر جب اس آدمی کے پاس سے گذر ہوا تو آپ نے اسے سلام کیا، کسی خادم نے عرض کیا کہ حضرت آپ نے جاتے ہوئے سلام نہیں کیا، اور واپس آتے ہوئے سلام کیا، اس کی کیا وجہ ہے؟ آپ نے فرمایا کہ جاتے ہوئے وہ فارغ بیٹھا تھا اور فارغ انسان کے ساتھ شیطان لگا ہوا ہوتا ہے، اور واپسی میں وہ زمین پر کچھ لکھ رہا تھا، وہ مشغلہ بھی فضول تھا لیکن مشغولی کی وجہ سے شیطان بہکانے اور وساوس ڈالنے سے عاجز تھا۔

محرم اسرار حیات

اسی عالم غفلت میں بسنے والے انسانوں میں ہمیں بہت سے لوگ ایسے بھی نظر آتے ہیں جنہوں اپنی زندگی کا راز پالیا، ان کی نگاہوں کے سامنے مقصد حیات آفتاب کی طرح روشن تھا، ان کی زندگی کا ایک ایک عمل مقصد حیات کی تشریح کرتا ہے، ان کے پر حکمت ارشادات راز حیات کا آئینہ سامنے کر دیتے ہیں، ان میں سے ایک ابوالدرداءؓ ہیں، آپ کا ارشاد ہے کہ اگر تین چیزیں نہ ہوتیں تو مجھے زندگی سے کوئی محبت نہ ہوتی، ایک گرمیوں کے روزے، قیام لیل میں اللہ کے سامنے سجدہ ریز ہونا، اور ایسے لوگوں کی صحبت جو عمدہ کلام کو اس طرح چنتے ہیں جس طرح عمدہ پھل چھانٹے جاتے ہیں، اور یہ خلیفہ ثانی عمر بن الخطابؓ فرما رہے ہیں کہ اگر تین چیزیں نہ ہوتیں تو میں اللہ سے مل جانے کو پسند کرتا، ایک اللہ کے راستے میں نکلنا، اپنی پیشانی کو اللہ کے سامنے سجدہ میں رکھنا، اور ایسے لوگوں کی صحبت جو عمدہ کلام کو اس طرح اچک لیتے ہیں جس طرح عمدہ پھل اچک لئے جاتے ہیں (الزہد للاحمد) معضد بن یزید عجمیؒ فرماتے ہیں کہ اگر گرمیوں کا روزہ، موسم سرما کی راتوں کا قیام اور تہجد میں اللہ کی تلاوت کی لذت نہ ہوتی تو مجھے اس کی کوئی پروا نہ نہیں تھی کہ میں شہد کی مکھی ہوتا (صفة الصوفیة) حضرت ثابت بنائیؒ ایک مرتبہ فرمانے لگے: ہائے میرے عزیزوں! میں

کل رات روزانہ کے معمول کی طرح نماز نہیں پڑھ سکا، اور نہ میں روزہ رکھ سکا، اور نہ میں اپنے ساتھیوں کے پاس ذکر کی مجلس میں شریک ہو سکا، اے اللہ! جب تو نے مجھے ان چیزوں سے روک دیا ہے تو اب مجھے دنیا میں ایک گھڑی بھی زندہ مت رکھ، حضرت مالک بن دینار نے اپنے مرض وفات میں فرمایا: اے اللہ! یقیناً تو جانتا ہے کہ مجھے زندگی سے محبت پیٹ اور شرمگاہ کی شہوتوں کو پورا کرنے کے لئے نہیں تھی (بلکہ تیری بندگی اور تجھے راضی کرنے کے لئے زندگی سے محبت کرتا تھا) (منجد الخطیب) کئی اولیاء کرام کے متعلق مروی ہے کہ اگر ان سے کہا جائے کہ قیامت آگئی، یا ملک الموت دروازے پر کھڑے ہیں تب بھی ان کو اپنے عمل میں اضافہ کرنے کی گنجائش نہ ملے، ان کی پوری زندگی اسی مشغولیت میں نکل گئی، اور کسی نے کہا ہے اگر میں جنت و جہنم کو اپنی آنکھوں سے دیکھ لوں تب بھی میرے عمل میں مزید کی گنجائش نہیں ہے، جس طرح ایک عام انسان کے سامنے روٹی کا نام لینے سے فوراً یہ بات ذہن میں آتی ہے کہ وہ بھوک ختم کرنے کا ایک ذریعہ ہے، اس مقصد کو سامنے لانے یا ذہن کو اس کی طرف متوجہ کرنے کے لئے یاد دہانی کی یا ذہن کے بیدار ہونے کی ضرورت نہیں ہوتی، بلکہ غفلت میں، نیند کے غلبہ کے وقت، گہری فکروں میں مستغرق ہونے کی حالت میں بھی روٹی کا نام لینے سے فوراً ذہن میں مقصد کا استحضار بھی ہو جاتا ہے، اسی طرح ان حضرات کے سامنے زندگی کا نام آتے ہی بے تکلف ذہن میں اس بات کا استحضار ہو جاتا تھا کہ آخرت کی تیاری کا وقت ہے، ان کی مثال ایسی ہے جیسے ایک مزدور سے کہا جائے کہ دس گھنٹے کا موقع آپ کو دیا جاتا ہے اس میں جتنا کام ہوگا اسی قدر آپ کو عزت و ممال سے نوازا جائے گا، ظاہر بات ہے وہ مزدور ان دس گھنٹوں میں بالکل آرام و راحت کی فکر نہیں کرے گا، اور نہ کسی دوسرے کام کی طرف توجہ کرے گا، بلکہ مسلسل اپنے کام میں مصروف رہے گا، بالکل اسی طرح ان اولیاء کرام نے اپنی عمر عزیز کے لمحات گزار دیئے، وہ بظاہر عام انسانوں کے ساتھ رہتے تھے، لیکن

اپنی توجہ اپنی دھن کے اعتبار سے عام انسانوں میں اور ان میں بے انتہاء مسافروں کی دوری تھی، گویا دونوں کا عالم ہی جدا تھا، وہ حضرات جس عالم میں بستے تھے وہاں الفاظ تو وہ ہی رہتے تھے معانی بدل جاتے تھے، نظر وہ ہی رہتی تھی، غرض و غایت بدل جاتی تھی، دل تو وہ ہی رہتا تھا تمنائیں بدل جاتی تھی، دماغ وہ ہی رہتا تھا خیالات بدل جاتے تھے، ان کے یہاں کامیاب تجارت کرنے والے، علوم و فنون میں ہمعصروں پر فوقیت لے جانے والے، اپنے حریف کو مسکت جواب دینے والے کو عقلمند نہیں کہا جاتا، بلکہ ان کے یہاں عقلمند کا ایک ہی معنی تھا، وہ ہے موت سے پہلے موت کے بعد کی تیاری کرنے والا، اسی طرح عافیت کا معنی ان کے یہاں ایمان و اعمال کی سلامتی ہے، اگر ایمان و اعمال میں کوتاہی ہے تو وہ خود کو عافیت میں نہیں سمجھتے تھے، تجارت سے ان کا ذہن اخروی تجارت کی طرف ہی منتقل ہوتا تھا، ابو مسلم خولانی نے ایک شخص کو یہ کہتے ہوئے سنا کہ آج مقابلے میں فلاں شخص آگے بڑھ گیا، ابو مسلم نے اس سے کہا کہ نہیں سبقت کرنے والا تو میں تھا، اس شخص نے تعجب سے پوچھا کہ آپ کیسے؟ آپ فرمایا کہ جب میں مسجد میں داخل ہوا تو مجھ سے پہلے آنے والا کوئی نہیں تھا میں ہی پہلے داخل ہوا تھا، اسی طرح قوت و بہادری، خوبصورتی، میراث، کامیابی و ناکامی اور دیگر بہت سے الفاظ کے معانی متعین کرنے میں ان کے دل و دماغ کا معیار عام انسانوں سے مختلف ہوتا تھا، ”فرصت نہیں ہے“ کا معنی عام انسانوں کے نزدیک یہ ہے کہ دنیوی مشاغل کی کثرت نے دینی امور سے مشغول کر دیا، لیکن ان کے یہاں اس کا کچھ اور ہی معنی مراد ہوتا ہے جس کو شاعر نے اچھی طرح واضح کیا ہے:

وقت فرصت ہے کہاں کام ابھی باقی ہے * نور تو حید کا اتمام کا بھی باقی ہے
 گویا وہ علامہ اقبال کے اس شعر کے مصداق تھے،
 پرواز ہے دونوں کی اسی ایک فضا میں * گر کس کا جہاں اور ہے شاہیں کا جہاں اور

ہر دم رواں ہے زندگی

زندگی ایک سفر ہے، اور انسان مسافر ہے، یہ سفر ہر آن ہر لمحہ جاری رہتا ہے، ایک جگہ سے دوسری جگہ انسان جاتا ہے تو اس کو سفر کا احساس ہوتا ہے، لیکن جب ایک وقت کو پار کر کے دوسرے وقت کی طرف جاتا ہے تو اسے احساس نہیں ہوتا کہ میں نے سفر کیا، حالانکہ کل اور آج میں بہت دور کا فاصلہ ہو گیا، کل کی جو منزل تھی اب وہ بہت پیچھے رہ گئی اور ہم بہت آگے بڑھ گئے۔

وَمَا الْمَرْءُ إِلَّا رَاكِبٌ ظَهَرَ عَمْرِهِ ☆ عَلَى سَفَرٍ يَفْنِيهِ بِالْيَوْمِ وَالشَّهْرِ
يَبِيْتُ وَيُضْحِي كُلَّ يَوْمٍ وَلَيْلَةٍ ☆ بَعِيدًا عَنِ الدُّنْيَا قَرِيبًا إِلَى الْقَبْرِ

” آدمی سوار ہے اپنی زندگی کی پیٹھ پر ایک ایسے سفر کے لئے جو اسے دن اور مہینوں کی منزلوں سے فنا کی طرف لے جا رہا ہے، وہ ہر روز اناج صبح کرتا ہے اور شام کرتا ہے دنیا سے دور جاتے ہوئے اور قبر سے قریب آتے ہوئے۔“

نسیر الی الآجال فی کل لحظة ☆ وایمانا نطوی وھن مراحل
ولم أر مثل الموت حقاً کأنه ☆ إذا مات تخطته الأمانی باطل
وما أقبح التفريط فی زمن الصبا ☆ فکیف به والشیب للرأس شاعل

” ہر لمحہ ہم موت کی طرف جا رہے ہیں، اور ہمارے دن گویا مراحل سفر ہیں جو سمٹتے جا رہے ہیں، میں نے موت جیسی کوئی چیز نہیں دیکھی کہ حق ہونے کے باوجود جب امیدیں اس سے آگے بڑھ جاتی ہیں تو ایسا لگتا ہے جیسے وہ ایک باطل چیز ہو، سستی و کاہلی تو بچپن میں بھی بہت بری چیز ہے، پھر وہ اس وقت جب کہ سر میں سفیدی پھیلنے لگے کیسے گوارا ہو سکتی ہے!“

دنیا کے اے مسافر منزل تیری قبر ہے * طے کر رہا ہے جو تو دو دن کا یہ سفر ہے
اک دن یہاں تو آیا اک دن ہے تجھ کو جانا * رکنا نہیں یہاں پر جاری تیرا سفر ہے

مسافر خواہ اپنے وطن سے سینکڑوں میل دور چلا جائے لیکن وطن اور اہل و عیال کی یاد سے کبھی غافل نہیں ہوتا، اس کو ہر وقت یہی فکر رہتی ہے کہ سفر کا میاں ہو اور جلدی سے اپنے اہل و عیال سے جاملوں، وہ جس مقصد کے لئے آیا ہے اس میں کوتاہی نہیں کرتا، دن رات میں جب بھی موقع ملتا ہے محنت و کوشش سے گریز نہیں کرتا، یہی حال ایک مسلمان کا اس دنیوی سفر میں ہوتا ہے، وہ اپنے وطن جنت کی تیاری کے لئے یہاں آیا ہے، اس لئے وہ اپنے مقصد کی تکمیل میں لگا رہتا ہے، ایک پردیس کی طرح وہ بھی دنیا میں راحت و آرام کی فکر نہیں کرتا بلکہ سفر کی ناکامی کے خطرے سے ہر وقت خوفزدہ رہتا ہے، اور جب بھی موقع ملتا ہے اپنا اصلی وطن سنوارنے میں لگ جاتا ہے، رسول اللہ ﷺ نے اس کیفیت کو اس انداز سے بیان فرمایا ہے: من خاف ادلج و من ادلج بلغ المنزل الا ان سلعة الله غالية الا ان سلعة الله الجنة (ترمذی) ”جو ڈرتا ہے وہ ابتدائے شب سے سفر شروع کر دیتا ہے، اور جو ابتدائے شب سے سفر شروع کرتا ہے وہ منزل تک پہنچ جاتا ہے، سنو! بے شک اللہ کا سامان مہنگا ہے، سنو! بے شک اللہ کا سامان جنت ہے۔“

جوانی میں عدم کے واسطے سامان کرنا فل * مسافر شب کو اٹھتا ہے جو جانا دور ہوتا ہے جو یہاں رک کر سیر و سیاحت میں اور آرام و راحت میں مشغول ہو گیا، وطن کو بھول کر پردیس کی رنگ و بو میں محو ہو گیا اس کو وطن واپسی کے وقت بڑی شرمندگی ہوگی، بڑا افسوس ہوگا، ایک شخص دہلی یا بمبئی کسب معاش کے لئے گیا لیکن ایک سال رہ کر جب گھر واپس آیا تو کچھ بھی لے کر نہیں آیا، گھر والوں کی ساری امیدیں خاک میں ملادیں، کیا ایسے شخص کو گھر واپسی کی کوئی خوشی ہو سکتی ہے، اور کیا گھر والوں کو اس سے ملنے کی خوشی ہو سکتی ہے، لیکن اس کی تلافی دوسرے سفر میں ممکن ہے جبکہ اخروی سفر تو ایسا ہے کہ ایک ہی مرتبہ موقع ملے گا، اگر اس میں کوئی کمی رہ گئی تو دوبارہ سفر کی اجازت نہیں ملے گی۔

میرے دوستو زندگی اک سفر ہے * کہیں ٹھہر جانے کی کوشش نہ کرنا
یہ دنیا بڑی بے وفاء ہے سنبھلنا * یہاں دل لگانے کی کوشش نہ کرنا
کس قدر تعجب کی بات ہے کہ سفر جاری ہو، یہاں سے کوچ کا نقارہ بجایا جا چکا ہو، لیکن
مسافر بے فکر بیٹھا اپنی ذہن میں مست ہو۔

وما هذه الايام الا مراحل * يحث بهاد اعلى الموت قاصد
وأعجب شيء لو تأملت أنها * منازل تطوى والمسافر قاعد
امام شافعیؒ اپنے ہاتھ میں ہمیشہ عصا رکھتے تھے، آپؒ سے کسی نے سوال کیا کہ آپ
ضعیف تو ہے نہیں، پھر عصا کیوں رکھتے ہیں؟ آپؒ نے فرمایا کہ میں عصا اس لئے رکھتا ہوں تاکہ
مجھے یاد رہے کہ میں مسافر ہوں (منجد الخطیب)۔

کچھ لوگ ایک بزرگ کی خدمت میں حاضر ہوئے، اور ان کے گھر کا ساز و سامان دیکھا
جو بہت ہی معمولی تھا، انہوں نے بزرگ سے عرض کیا: آپ کا گھر تو ایسا ہے گویا مسافر کا گھر ہو،
آپؒ نے فرمایا: میں سفر کرنے والا نہیں ہوں بلکہ میں یہاں سے دھکے دے کر نکلا جاؤں گا۔

ایک شخص حضرت ابوذرؓ کے پاس آیا، اور کہنے لگا اے ابوذر! آپ کا سامان کہاں ہے؟
آپؒ نے فرمایا: ہمارا ایک گھر ہے ہم وہاں توجہ دیتے ہیں، سارا سامان بھی وہاں مہیا کیا ہے، اس
نے کہا: جب تک اس مکان میں قیام رہے کچھ تو سامان ضروری ہے، آپؒ نے فرمایا: ان صاحب
المنزل لا يدعنا هنا (صاحب منزل ہمیں یہاں نہیں رہنے دے گا)۔ صفۃ الصفوۃ

وقت مصروفِ کار ہے

وقت میں ٹھہرنے کی صلاحیت ہی نہیں ہے، وہ ہمیشہ اپنے کام میں لگا ہوا ہے کسی کے
انتظار میں رکنا اس کی عادت نہیں، وقت علامہ اقبال کی زبانی اپنا دستور بیان کرتا ہے،

نہ تھا اگر تو شریک محفل، قصور تیرا ہے یا کہ میرا
مرا طریقہ نہیں کہ رکھ لوں کسی کی خاطر مئے شبانہ

وقت برف کی طرح ہے کہ برف کو استعمال کر لیا تو ٹھیک ہے ورنہ وہ خود بہ خود پگھلا شروع ہو جائے گا، اور بیکار ضائع ہو جائے گا، خلیفہ عادل حضرت عمر بن عبد العزیز فرماتے ہیں: ان اللیل والنهار یعملان فیک فاعمل فیہما۔ (قیمۃ الزمن) ”رات اور دن تیرے اندر عمل کر رہے ہیں (یعنی تیری عمر فنا کر رہے ہیں) تو بھی ان کے اندر کچھ عمل کر لے۔“

امام شافعی فرماتے ہیں:

صحبت الصوفیة، فلم أستفد منهم سوى حرفین، أحدهما قولهم:
الوقت سیف، فإن لم تقطعه قطعك، (وذكر الكلمة الأخری) ونفسك
إن شغلته بالحق وإلا شغلته بالباطل۔ (قیمۃ الزمن عند العلماء ۲۵)

”میں صوفیائے کرام کی صحبت میں رہا، میں نے ان سے صرف دو باتیں سیکھیں، ان میں ایک بات یہ ہے کہ وقت ایک تلوار ہے اگر تو اس کو (مفید اور کارآمد مشاغل سے) قطع نہیں کرے گا تو وہ تجھے (نا کامی اور حسرت و ندامت سے اور عمر کو فنا کر کے) کاٹ دے گا، دوسری بات یہ کہ اگر نفس کو کسی اچھے کام میں مشغول کرے گا تو ٹھیک ہے ورنہ وہ تجھے باطل میں مشغول کر دے گا۔“

غافل تجھے گھڑیال یہ دیتا ہے منادی * گردوں نے گھڑی عمر کی ایک اور گھٹادی

کسی کا پڑھا پا خاموش نصیحت ہے

وقت کی رفتار کے نتائج کے لئے ذرا دیدہ عبرت وا کیجئے، اور ایک نظر اپنے پاس کھڑے عمر رسیدہ انسان کو دیکھئے، اس کے ہاتھوں میں رعشہ طاری ہے، قدم بھی لڑکھڑا رہے ہیں، اسے فلاں دکان پر جانا ہے لیکن سہارے کا انتظار ہے، لیجئے سہارا مل گیا لیکن پھر بھی طبیعت ہاری ہوئی ہے،

بیسویں مرتبہ سوچ کر اب قدم اٹھایا ہے، دکاندار سے کچھ کہنا چاہتا ہے لیکن دکاندار سمجھ نہیں پاتا، دیکھئے اسے قدم قدم پر پریشانیاں ہیں، کیوں کہ اس کے جسم پر ضعف و امراض کی حکمرانی ہے، اب ذرا اپنے دل سے سوال کیجئے کیا اس انسان نے صحت کے دن پائے تھے؟ کیا اسے بھی کبھی قوت حاصل تھی؟ وہ اپنی ضروریات کی تکمیل پر خود قادر تھا؟ کیا اس نے بچپن و جوانی دیکھی؟ کیا اس کے پیروں میں کبھی ایسی طاقت تھی کہ وہ پچاس قدموں کی جگہ سو قدم چل کر پہنچتا تھا، سینکڑوں قدم چلنے کے بعد بھی اسے تکان کا احساس تک نہ ہوتا تھا؟ اور کیا وہ ہاتھ سے وزنی چیزیں بھی اٹھالیتا تھا؟ کیا وہ اس دور سے گذرا ہے جس دور سے ابھی ہم گذر رہے ہیں؟ اندر سے جواب آئے گا کہ ہاں یہ سب کچھ تھا اور ایسا تھا کہ اسے ضعف و امراض کی باتوں پر یقین نہ آتا تھا، اور اب یہ حال ہوا ہے کہ گذشتہ کی قوت و توانائی اور صحت ایک خواب نظر آنے لگی، وقت کی رفتار نے غیر محسوس طور سے ایک ایک نعمت اس سے چھین لی۔

امام احمد بن حنبل فرماتے ہیں کہ میں جوانی کو ایسا سمجھتا ہوں جیسے کوئی چیز جیب میں تھی اور وہ گر گئی (جوانی اس طرح چلی جائے گی کہ احساس بھی نہیں ہوگا)۔

اجڑی زندگیوں میں درس عبرت

اور آگے بڑھ کر گردشِ زمانہ کی ستم ظریفی دیکھئے کہ اس نے رواروی میں کتنی زندگیاں کچل ڈالی، کرہٴ ارض پر آمد و رفت کا سلسلہ جاری ہے، کوئی آتا ہے کوئی جاتا ہے، زمیں پر بسنے والے ہم پہلے انسان نہیں ہیں، ہم سے پہلے اربوں کھربوں انسان لمبی عمریں گزار کر گئے ہیں جنہوں نے اس دنیا میں مختلف حالات کا سامنا کیا، کبھی رنج و الم اور خوف و ہراس کی وادی میں سرگرداں رہے، کبھی فرحت و سرور کے باغات میں شاداں و رقصاں رہے، کسی نے راحت و آرام کا شیوہ اختیار کیا تو کسی نے جہد مسلسل سے اپنی آخرت سنوارنے کی فکر کی، موت نے ان کی زندگی کو

اور ان کی زندگی کے تمام واقعات کو اس طرح سمیٹ دیا کہ وہ سب ایک خواب بن کر رہ گئے گویا وہ کبھی آئے ہی نہیں تھے، کسی شاعر نے کہا ہے:

مرت السنین بالوصال وبالهناء * فكأنها من قصرها أيام
ثم اثنتا أيام هجر بعدها * فكأنها من طولها أعوام
ثم انقضت تلذ السنون وأهلها * فكأنها وكأنها أحلام
”کچھ سال دوستوں سے وصال اور خوشگوااری کے ساتھ گزرے جو اتنے مختصر لگے کہ گویا وہ چند ایام ہوں، پھر اس کے بعد جدائی کے دن آئے جو اتنے طویل معلوم ہوئے گویا کئی سال گزر گئے، پھر وہ سال اور سال والے اس طرح گزر گئے گویا وہ (سال) اور وہ (سال والے) سب خواب ہوں۔“

ضمیر کو چھونے والے شیخ سعدی کے اشعار:

بسا پادشاہان سلطان نشاں ❦ با پہلوانان کشور ستاں
بسا تندگردان لشکر شکن ❦ با شیر مردان شمشیر زن
بسا ماہر ویان شمشاد فتد ❦ با نازنینان خورشید خد
بسا ماہر ویان نوحناستہ ❦ با نوعروسان آراستہ
بسا نامدار و بسا کامگار ❦ با سروفتد و با گلغزار
کہ کردند پیرا، بن عمر چپاک ❦ کشیدند سردر گریبان حناک
چناں خرمن عمر شاں شد بساد ❦ کہ ہرگز کسے زان نشانے نہ داد
ثباتے نہ دارد جہاں اے پسر ❦ بہ غفلت مبر عمر دروے بسر

”بہت سے دبدبہ والے بادشاہ، بہت سے حکومت چھین لینے والے پہلوان، بہت سے

لشکر کو شکست دینے والے سخت لوگ، بہت سے شمشیر چلانے والے بہادر، بہت سے چپاند سے مکھڑے والے شمشاد جیسے قد والے، بہت سے نازوں میں پلے ہوئے آفتاب جیسے رخسار والے، بہت سے ماہتاب کی سی صورت والے نوجوان، بہت سی نئی نئی سبھی دہنیں، بہت سے نامور اور کامیاب لوگ، بہت سے سرو جیسا سیدھا اور لمبا قدر کھنے والے پھول جیسے نرم اور خوش رنگ رخسار والے، ان تمام لوگوں نے زندگی کا پیر بن چاک کیا اور موت کی آغوش میں چلے گئے، اور مٹی کے گڑھے میں جا بسے، ان کی زندگی کا کھلیان اس طرح ہوا کی زد میں آ گیا کہ پھر کبھی کسی کو ان کا نشان تک نہ ملا، اے بیٹے! دنیا کو قرار نہیں ہے، اس میں عمر عزیز کو غفلت میں مت گنوا دینا۔‘

قد نادت الدنيا على نفسها * لو كان في العالم من سمع
 كم واثق بالعمرا فنيئته * وجامع بددت ما يجمع
 جی ہاں! رفتار زمانہ کی زد میں آ گئے، ہم بھی اس کی دسترس سے محفوظ نہیں ہے، کاش ان کی کہانی ہمارے لئے درس عبرت ثابت ہو۔

تجھے پہلے بچپن نے برسوں کھلایا * جوانی نے پھر تجھ کو مجنوں بنایا
 بڑھاپے نے پھر آ کے کیا کیا ستایا * اجل تیرا کر دے گی بالکل صفایا

نوحہ کرنے کی نوبت نہ آجائے

سفر زندگی جب اختتام پذیر ہوگا، اور زندگی چراغ سحر کی طرح ٹٹمٹما کر ہمیشہ کے لئے بجھ جانے پر آمادہ ہوگی، جب جوانی اور عمل کا موقع نکل چکا ہوگا، اس وقت انسان زندگی کی آخری سرحد پر کھڑا رہ کر اپنی پچھلی زندگی پر نظر ڈالے گا تو اسے وقت اور زندگی کی بربادی پر بڑا افسوس ہوگا، اور یہ اشعار یاد آجائیں گے:

أَعْيُنَايَا! هَلَا تَبْكِيَانِ عَلَيَّ غُمْرِي * تَنَاثُرُ غُمْرِي مِنْ بَدِي وَلَا أُدْرِي

إِذَا كُنْتُ قَدْ جَاوَزْتُ سِتِينَ حَجَةً * وَلَمْ آتَاهَبِ لِلْمَمَاتِ فَمَا عَذِرِي
 ”اے میری آنکھو! تم میری عمر پر کیوں نہیں روتی ہوں، میری عمر میرے ہاتھ میں سے
 بکھر گئی اور مجھے اس کا احساس بھی نہیں ہوا، جب میں ساٹھ سال سے تجاوز کر گیا پھر بھی میں نے
 مرنے کی تیاری نہیں کی تو اب میرے لئے کونسا عذر رہ گیا۔“

اور یہ اشعار بھی ورد زبان ہو جائیں گے:

عَشْتُ وَظَلَّ الزَّمَانُ مَمْدُود * وَالْغَصْنَ يَهْتَزُّ وَالصَّبَارُودُ
 فَأَقْبَلَ الشَّيْبُ فِي عَسَاكِرِهِ * أَسْوَدَ غَابٍ فِغَابَتِ السُّودُ
 قَدِيسُ الْغَصَنِ فِي نَضَارَتِهِ * وَمَالٌ بَعْدَ اسْتِقَامَةٍ عَوْدُ
 وَجَاءَكَ الْمَوْتُ فَانْتَظِرْهُ، وَذَالَ * عَمْرٍ سَبِيْرٌ وَالسَّيْرُ مَعْدُودُ
 ① میں نے اس حال میں زندگی بسر کی کہ زمانے کا سایہ لہتا تھا، اور زندگی کی شاخ لہلہاتی تھی، اور باد
 صبا خوشگوار تھی۔ ② پھر جب بڑھا پایا جس کے لشکر میں جنگل کے شیر تھے تو بالوں کی سیاہی غالب
 آگئی۔ ③ جوانی کی شاخ جو کبھی ہری بھری تھی خشک ہو گئی اور جو پہلے سیدھی تھی اب جھک گئی۔
 ④ موت کا وقت قریب آ گیا اب اس کا انتظار کر، عمر تھوڑی ہے اور زندگی کا سفر بھی تھوڑا رہ گیا ہے۔

کسی شاعر کے یہ اشعار بھی اپنے حسب حال معلوم ہوں گے:

أَهْلُ بَعُودٍ مَاضِي لِي رَاجِعًا؟ * أَمْ هَلْ أَرَى نَجُومَهُ طُولَ الْعَا
 إِذَا تَذَكَّرْتُ زَمَانًا مَاضِيًّا * جَدِّدْ حَزْنَكَ أَنْ تَقْضِيَ الْأَضَالَعَا
 يَا حَسْرَتِي عَلَيَّ زَمَانٌ قَدْ مَضَى * وَذَهَبَتْ أَيَّامُهُ ضَوَائِعَا
 بَادِرِي بَدِيِّ الْبَاقِي وَأَدْرِكْ مَاضِي * لَعَلَّ مَا يَبْقَى يَكُونُ نَافِعَا
 ① کیا میرے لئے گزرا ہوا زمانہ واپس آئے گا، کیا پھر سے زندگی کے ستارے طلوع ہوں گے۔

۲) جب میں گذرا ہوا زمانہ یاد کرتا ہوں تو پسلیوں کو توڑنے والا غم تازہ ہو جاتا ہے۔ ۳) ہائے افسوس! زمانہ گذشتہ پر اور ایسی زندگی پر جس کے ایام ضائع ہو گئے۔ ۴) اب بقیہ زندگی میں دوڑ لگا اور ماضی کے نقصان کی تلافی کر، ممکن ہے باقی ماندہ زمانہ سود مند ثابت ہو۔

ابراہیم بن ادہم فرماتے ہیں کہ ہم ایک عابد شخص کی عیادت کے لئے گئے، وہ کسی چیز پر افسوس کر رہا تھا اور لمبی آہیں بھر رہا تھا، میں نے کہا یہ افسوس کس چیز پر ہے؟ اس نے کہا: مجھے دنیا میں رہنے کا افسوس نہیں ہے، مجھے افسوس ہے اس رات پر جس میں میں سو گیا اور اللہ کے سامنے کھڑا نہیں ہوا، اور اس دن پر جس میں میں نے روزہ نہیں رکھا، اور اس گھڑی پر جس میں میں نے اللہ تعالیٰ کی یاد سے غفلت کی۔ (تبصرہ لابن جوزی)

ابو محمد عجمی کہتے ہیں کہ میں ایک شخص کے پاس گیا وہ مرض الموت میں مبتلا تھا، جب میں اس کے پاس گیا تو وہ افسوس کے ساتھ مجھ سے کہنے لگا: سَحَرْتُ بِي الدُّنْيَا حَتَّى ذَهَبَتْ أَيَّامِي (دنیا میرے ساتھ مذاق کرتی رہی حتیٰ کہ میری زندگی کے سارے ایام ختم ہو گئے)۔

عمر رفتہ کی قیمت

زندگی کا جو حصہ نکل گیا اس کی قیمت اس میں کئے جانے والے اعمال ہیں، اگر اچھے اعمال سے اس کا حق وصول کیا ہے تو آدمی کو اس کے نکل جانے پر کوئی افسوس نہیں ہوتا ہے، بلکہ اپنی پچھلی زندگی کی کامیابی پر دل فرحت و سرور سے لبریز ہو جاتا ہے، اور بدن کا ہر حصہ اللہ کے شکر کے احساس میں ڈوب جاتا ہے، اگر اس سے پوچھا جائے کہ عمر کا جو حصہ نکل چکا ہے اس کو معدوم سمجھا جائے، اور آج سے آپ کی زندگی کا حساب شروع کیا جائے، یا یوں کہئے کہ آپ کو نئی زندگی دی جائے تو کیا اس پر راضی ہو؟ تو وہ جواب نفی میں دے گا، کیوں ان ایام میں جو اہرات مدفون ہیں، اس کی کوششوں اور محنتوں سے کتنے درخت تیار کھڑے ہیں، اس کے ماضی کی زمین گویا ایک سرسبز و

شاداب گلشن ہے جس کی فضا ہر طرح کی خوشبو سے معطر اور مناظر دلکش اور جاذب نظر ہیں، عمدہ اور لذیذ ماکولات و مشروبات کی بہتات ہے، اور اگر زندگی خواب غفلت میں نکل گئی تو آدمی اس کو اپنی زندگی کہتے ہوئے بھی شرماتا ہے، جب بھی اس کو اپنی کوتاہیاں یاد آتی ہیں تو اسے خود اپنی زندگی سے نفرت ہوتی ہے، اگر اس سے بھی اوپر والا سوال کیا جائے تو وہ اثبات میں جواب دے گا، اور اپنی پوری رضامندی بلکہ طلب کا اظہار کرے گا، کیوں کہ ماضی کا میدان پتھروں، کانٹوں بلکہ شکاری اور زہریلے جانوروں سے خوفناک اور ہلاکت خیز بن گیا ہے، خواجہ صاحب کہتے ہیں:

میری زیست کا حال کیا پوچھتے ہو ❀ بڑھا پانہ بچپن نہ اس میں جوانی

جو کچھ ساعتیں یاد دلبر میں گذریں ❀ وہی ہیں وہی میری کل زندگانی

حجاج بن ابی عیینہ کہتے ہیں کہ جابر بن زید ہماری مسجد میں نماز کے لئے آیا کرتے تھے، ایک دن ہمارے پاس پرانے بوسیدہ جوتے پہن کر آئے، اور فرمانے لگے: میری عمر کے ساٹھ سال گذر چکے، اگر میں نے ان میں کوئی خیر کے کام نہیں کئے تو میرے یہ دو پرانے جوتے ان ساٹھ سالوں سے بہتر ہیں۔

اس کے برخلاف وہ زندگی جو اللہ کی یاد اور آخرت کی تیاری میں گذری اس کی قیمت کے متعلق ایک اللہ والے کا ارشاد ملاحظہ کیجئے: لو بعت لحظۃ من إقبالک علی اللہ بمقدار عمر نوح فی ملک قارون لکننت مغبونا فی العقد. (مفتاح الافکار) ”اگر تو اس ایک گھڑی کو جو اللہ کی یاد میں گذری فروخت کر دے، اور اس کے عوض میں عمر نوح (ایک ہزار سال) کے برابر زندگی اور اس کے ساتھ قارون کا خزانہ خرید لے تب بھی تو اس سودے میں کھوٹ میں رہے گا۔“

وقت کی قیمت کا صحیح اندازہ

کسی بھی چیز کی قدر و قیمت اس کے منافع اور فوائد سامنے آنے کے بعد معلوم ہوتی ہے،

موت کے بعد جب زندگی میں کئے ہوئے اعمال پر جو اجر و ثواب حاصل ہوگا، اور وہ بڑے انعامات ہمیشہ کے لئے بندے کے سپرد ہوں گے تب اس دنیوی زندگی کے قیمتی لحاظ کی حقیقی قیمت سامنے آئے گی، اس وقت ایک ایک لمحہ دنیا کی تمام نعمتوں سے گراں قدر معلوم ہوگا، وہ اعمال جن میں پانچ منٹ بھی صرف نہیں ہوتے دنیا بھر کے سونے چاندی اور جوہرات سے وزنی اور قیمتی نظر آئیں گے، حضرت ابو ہریرہؓ سے مروی ہے کہ رسول اللہ ﷺ ایک قبر کے پاس سے گذرے، آپ ﷺ نے پوچھا: یہ کس صاحب کی قبر ہے؟ صحابہؓ نے عرض کیا کہ فلاں صاحب کی قبر ہے، آپ ﷺ نے فرمایا: زَكَمَتَانِ أَحَبُّ إِلَيَّ هَذَا مِنْ بَقِيَّةِ دُنْيَاكُمْ (المعجم الاوسط)۔ (دور کعتیں اس قبر والے کو تمہاری باقی دنیا سے زیادہ محبوب ہیں)۔

ایک روایت میں یہ مضمون ہے کہ رسول اللہ ﷺ ایک ایسی قبر کے پاس سے تشریف لے گئے جس میں مردے کو دفن کئے زیادہ وقت نہیں گذرا تھا، آپ ﷺ نے فرمایا: ہلکی ہلکی دو نفل رکعتیں جن کو تم معمولی سمجھتے ہو اس قبر والے کو تمہاری باقی دنیا سے زیادہ پسند ہیں۔ (الزهد)

مروی ہے کہ ایک آدمی قبرستان گیا، وہاں دو رکعات پڑھ کر ایک قبر کے پاس پہلو کے بل لیٹ گیا اتنے میں اس کی آنکھ لگ گئی، اس نے خواب میں قبر والے کو دیکھا، وہ قبر والا کہہ رہا تھا:

إِنَّكُمْ تَعْمَلُونَ وَلَا تَعْلَمُونَ وَنَحْنُ نَعْلَمُ وَلَا نَعْمَلُ وَلَا نُنْكِرُ وَتَكُونُ رَكْعَتَانِ فِي

صحيفتي أحب إلي من الدنيا وما فيها۔ (العاقبة)

”تم عمل پر قادر ہو لیکن اس کی اہمیت سے ناواقف ہو، ہم جانتے ہیں لیکن عمل سے عاجز ہیں، میرے نامہ اعمال میں دو رکعتیں ہوں یہ مجھے دنیا و ما فیہا کے مل جانے سے زیادہ پسند ہیں“۔

ایک بزرگ فرماتے ہیں کہ میرا ایک دینی بھائی انتقال کر گیا، میں نے اس کو خواب میں دیکھا، میں نے اس سے کہا کہ الحمد للہ تم نے اچھی زندگی گذاری، اس نے مجھے جواب دیا کہ (اب

میرے سامنے ساری حقیقت کھل گئی ہے) یہ جو تم نے ”الحمد للہ“ کہا یہ کلمہ میرے نزدیک اب دنیا کی تمام نعمتوں سے زیادہ محبوب ہے۔ (العاقبة فی ذکر الموت)

علامہ ابن رجب حنبلیؒ نے ”اھوال القبور“ میں لکھا ہے کہ مطرف بن عبد اللہ حشریؒ کہتے ہیں کہ میں ایک جنازے میں شریک ہوا، قبرستان جا کر میں ایک کونے کی طرف چلا گیا، وہاں میں نے دو رکعات پڑھیں جن کو میں نے بہت خفیف سمجھا اور وہ دو رکعات مضبوطی اور کامل ہونے میں میری پسند کے موافق نہیں تھی، میں ان کو ناقص خیال کرتا تھا، میں نماز پڑھ کر اسی جگہ سو گیا، میں نے قبر والے کو خواب میں دیکھا، اس نے مجھ سے کہا کہ تو نے دو رکعات پڑھیں اور تو نے اسے ناقص سمجھ کر اس کی کمی کو تاہی کو پسند نہیں کیا، میں نے کہا کہ ایسا ہی ہوا ہے، اس نے کہا: تعملون ولا تعلمون ونحن نعلم ولا نستطيع أن نعمل لأن أكون ركعت مثل ركعتيك أحب إلي من الدنيا بحد اذيرها۔ ”تم عمل کرتے ہو لیکن اس کی اہمیت سے ناواقف ہو، اور اب ہم واقف تو ہو گئے لیکن عمل نہیں کر سکتے، میں تیری دو رکعات جیسی نماز پڑھوں یہ مجھے دنیا اور اس کی تمام انواع و اقسام کی نعمتوں سے زیادہ پسند ہے۔“

ایک شخص نے خواب میں مردوں کو دیکھا جو یہ کہہ رہے تھے: ما عندكم أكثر من الغفلة وما عندنا أكثر من الحسرة۔ (تمہارے (زندوں کے) پاس غفلت سے زیادہ کوئی چیز نہیں، اور ہمارے (مردوں کے) پاس حسرت سے زیادہ کوئی چیز نہیں)۔

عبد اللہ ابن مبارکؒ کسی جنازے میں تھے کہ اس وقت ایک آدمی ان سے کوئی سوال کرنے آیا، آپ نے اس سے کہا کہ ابھی تسبیح پڑھو، (اور اس مردے سے عبرت لو) اس جنازے میں سونے والا اب تسبیح سے روک دیا گیا۔

ایک شخص کی بیٹی طاعون میں انتقال کر گئی، اس کے باپ نے اس کو خواب میں دیکھا،

باپ نے کہا: بیٹی! آخرت کے بارے میں کچھ بتاؤ، بیٹی نے کہا: یا اَبْت! قَدِمْنَا عَلَىٰ أَمْرٍ عَظِيمٍ، نَعْلَمُ وَلَا نَعْمَلُ وَلَا تَعْمَلُونَ وَلَا تَعْلَمُونَ وَاللَّهِ لَتَسْبِيحَةٌ أَوْ تَسْبِيحَتَانِ أَوْ رَكْعَةٌ فِي عَمَلِي أَحَبُّ إِلَيَّ مِنَ الدُّنْيَا وَمَا فِيهَا. (اھوال القبور) ”اباجان! ہم عظیم الشان معاملے کی طرف آئے ہیں، ہم نے سب کچھ جان لیا، لیکن عمل نہیں کر سکتے، اور تم عمل کر سکتے ہو لیکن جانتے نہیں ہو، اللہ کی قسم! میرے اعمال میں ایک دو تسبیح کا یا ایک رکعت کا اضافہ مجھے دنیا و ما فیہا سے زیادہ محبوب ہے۔“

الزہد والرقائق میں ابن مبارکؒ نے نقل کیا ہے کہ ایک مرتبہ حضرت عبداللہ بن عمرو بن عاص رضی اللہ تعالیٰ عنہ سفر پر تشریف لے جا رہے تھے، راستے میں ایک قبر کو دیکھا تو وہاں سواری سے اتر گئے اور اتر کر دو رکعات نماز پڑھی، لوگوں نے آپ سے کہا کہ آپ نے ابھی جو عمل کیا وہ کوئی نیا عمل معلوم ہوتا ہے، آپ ایسا نہیں کرتے تھے، آپ نے جواب دیا: ذَكَرْتُ أَهْلَ الْقُبُورِ، وَمَا حِيلَ بَيْنَهُمْ وَبَيْنَهُ، فَأَحْبَبْتُ أَنْ أَتَقَرَّبَ إِلَى اللَّهِ بِهَمَّا۔ ”(قبر دیکھ کر) مجھے قبر والوں کی حالت یاد آئی کہ ان قبر والوں اور اعمال کے درمیان آڑ کر دی گئی، (آج وہ لوگ چاہتے ہوئے بھی نماز پڑھنے سے عاجز ہیں) اس لئے میں نے یہ دو رکعات پڑھ کر اللہ کا قرب حاصل کرنا چاہا۔“

صفة الصفوة میں ابن جوزی نے نقل کیا ہے کہ عمرو بن قتیبة بن فرقدرات کے وقت اپنے گھوڑے پر نکلتے، اور قبرستان کی طرف جاتے، اور قبر والوں سے خطاب کرتے ہوئے فرماتے: يَا أَهْلَ الْقُبُورِ، قَدْ طُوِيَتِ الصُّحُفُ، وَقَدْ رُفِعَتِ الْأَعْمَالُ۔ (اے قبر والوں! تمہارے صحیفے لپیٹ لئے گئے، اور اعمال اٹھائے گئے)، پھر آپ پر گریہ طاری ہو جاتا، اور پوری رات وہاں پیروں پر کھڑے گزار کر فجر کی نماز میں شریک ہو جاتے۔

موت کے بعد حسرت رہ جائے گی

مثل مشہور ہے ”قد نعت بعد زوال نعت“، یعنی جب تک نعت رہتی ہے اس وقت اس

کی قدر و قیمت معلوم نہیں ہوتی پھر جب وہ نعمت چلی جاتی ہے تب آنکھیں کھلتی ہیں کہ ہم نے کتنی بڑی قیمتی چیز کھودی، آج زندگی ہے، اعمال صالحہ کا موقع ہے، ایک وہ دن آئے گا کہ یہ نعمت ہمیشہ کے لئے چھین لی جائے گی پھر اس وقت حسرت و افسوس کی کوئی انتہاء نہ رہے گی، ندامت سے دل کے ٹکڑے ٹکڑے ہو جائیں گے، مروی ہے کہ کل قیامت کے دن انسان کی زندگی کے سال، پھر اس کے مہینے، پھر اس کے ہفتے، پھر ہفتے کے دن سامنے کئے جائیں گے، جب ان کو کسی عمل خیر سے خالی دیکھے گا تو حسرت و ندامت کی تصویر بن جائے گا، پھر اگر گناہوں سے پر دیکھے گا تو افسوس کا کیا عالم ہوگا! حسن بصریؒ فرماتے ہیں: يَغْرَضُ عَلِيُّ ابْنِ آدَمَ يَوْمَ الْقِيَامَةِ سَاعَاتٍ عُمْرِهِ، فَكُلُّ سَاعَةٍ لَمْ يَحْدِثْ فِيهَا خَيْرًا تَقَطَّعَتْ نَفْسُهُ عَلَيْهَا حَسْرَاتٍ. ”ابن آدم پر قیامت کے دن اس کی زندگی کے لمحات پیش کئے جائیں گے، پس ہر وہ گھڑی جس میں کوئی خیر کا کام نہیں کیا ہوگا اس پر اس کا دل حسرت و ندامت سے ٹکڑے ٹکڑے ہو جائے گا۔“

پھر انسان یہ تمنا کرے گا کہ کاش پھر سے زندگی مل جائے، تاکہ اس میں اعمال صالحہ کر کے اخروی انعامات کا حقدار بن جائے، لیکن اب زندگی کیسے میسر آسکتی ہے، اللہ فرماتے ہیں:

يَوْمَئِذٍ يَتَذَكَّرُ الْإِنْسَانُ وَأَنَّى لَهُ الذِّكْرَى يَقُولُ يَلَيْتَنِي قَدَّمْتُ

الْحَيَاتِي. (الفجر)

”انسان اس دن متنبہ ہو جائے گا مگر اب تنبیہ کا موقع کہاں رہا، کہے گا کاش میں نے اپنی

زندگی (جاودانی) کے لیے کچھ آگے بھیجا ہوتا۔“

وہ بارگاہ الہی میں نئی زندگی کی درخواست کرے گا جس کو قرآن نے یوں بیان کیا ہے:

حَتَّىٰ إِذَا جَاءَ أَحَدَهُمُ الْمَوْتُ قَالَ رَبِّ ارْجِعُونِ لَعَلِّي أَعْمَلُ صَالِحًا

فِيمَا تَرَكْتُ كَلَّا إِنَّهَا كَلِمَةٌ هُوَ قَائِلُهَا .

”یہ لوگ اسی طرح غفلت میں رہیں گے (یہاں تک کہ جب ان میں سے کسی کے پاس موت آجائے گی تو کہے گا کہ اے پروردگار! مجھے پھر (دنیا میں) واپس بھیج دے، تاکہ میں اس میں جسے چھوڑ آیا ہوں نیک کام کیا کروں (اللہ کی طرف سے جواب ملے گا) ہرگز نہیں، یہ ایک ایسی بات ہے کہ وہ اسے زبان سے کہہ رہا ہوگا۔“

رَبَّنَا آخِرِ جُنَاتِنَا نَعْمَلْ صَالِحًا غَيْرَ الَّذِي كُنَّا نَعْمَلُ أَوَلَمْ نُعَمِّرْكُم مَّا
يَتَذَكَّرْ فِيهِ مَنِ تَذَكَّرْ - (فاطر)

”اے پروردگار! ہم کو نکال لے اب ہم نیک عمل کیا کریں گے ان برے اعمال کے علاوہ جو ہم پہلے کرتے تھے (اللہ کی طرف سے جواب ملے گا) کیا ہم نے تم کو اتنی عمر نہیں دی تھی کہ اس میں جو نصیحت حاصل کرنا چاہتا وہ نصیحت حاصل کر لیتا۔“

رَبَّنَا أَبْصَرْنَا وَسَمِعْنَا فَارْجِعْنَا نَعْمَلْ صَالِحًا إِنَّا مُوقِنُونَ - (السجدة)

” (گنہگار کہیں گے کہ) اے ہمارے پروردگار! ہم نے دیکھ لیا اور سن لیا، تو ہم کو (دنیا میں) واپس بھیج دے کہ نیک عمل کریں بیشک ہم یقین کرنے والے ہیں۔“

نیک لوگوں کو بھی حسرت رہے گی

حضرت ابو ہریرہؓ سے مروی ہے کہ رسول اللہ ﷺ نے ارشاد فرمایا:

مَا مِنْ أَحَدٍ يَمُوتُ إِلَّا نَدِمَ قَالُوا أَوْ مَا نَدَامَتْهُ يَارَسُولَ اللَّهِ! قَالَ إِنْ كَانِ مُحْسِنًا

نَدِمَ أَنْ لَا يَكُونُ أَزْدَادًا وَإِنْ كَانِ مُسِيئًا نَدِمَ أَنْ لَا يَكُونُ نَزْعَ (الترمذی)

”ہر مرنے والا افسوس کرتا ہے، صحابہؓ نے عرض کیا: یا رسول اللہ! وہ کس بات کا افسوس کرتا ہے، آپ ﷺ نے فرمایا: اگر نیکو کار ہوتا ہے تو اس بات پر افسوس کرتا ہے کہ اس نے نیک اعمال اور زیادہ نہیں کئے، اور اگر بدکار ہوتا ہے تو افسوس کرتا ہے کہ بد اعمالیوں سے باز نہیں آیا۔“

جنت کا فیصلہ ہو جانے کے بعد بھی حسرت

یہ تو ان لوگوں کا حال ہے جنہوں نے زندگی سے بالکل ہی فائدہ نہیں اٹھایا، اور ان کے لئے جہنم کا فیصلہ ہو گیا، رہی ان لوگوں کی بات جنہوں نے اپنا سارا وقت ضائع نہیں کیا بلکہ کچھ وقت کام میں بھی لگا یا، ان کو بھی حسرت رہ جائے گی کہ کاش کچھ اور کر لیتے، حضرت معاذ بن جبلؓ فرماتے ہیں کہ رسول اللہ صلی اللہ علیہ وسلم نے ارشاد فرمایا:

لَيْسَ يَتَحَسَّرُ أَهْلُ الْجَنَّةِ إِلَّا عَلَى سَاعَةٍ مَرَّتْ بِهِمْ لَمْ يَذْكُرُوا اللَّهَ فِيهَا۔

”جنت والوں کو کسی چیز پر بھی حسرت نہ ہوگی سوائے اس گھڑی کے جو ان کو دنیا میں ملی

لیکن اس میں اللہ کا ذکر نہیں کیا“۔ (شعب الایمان)

اور ایک روایت میں ہے کہ رسول اللہ صلی اللہ علیہ وسلم نے فرمایا:

مَا قَعَدَ قَوْمٌ مَّقْعَدًا لَا يَذْكُرُونَ فِيهِ اللَّهَ عَزَّ وَجَلَّ، وَيُصَلُّونَ عَلَى النَّبِيِّ صَلَّى اللَّهُ عَلَيْهِ وَسَلَّمَ، إِلَّا كَانَ عَلَيْهِمْ حَسْرَةٌ يَوْمَ الْقِيَامَةِ، وَإِنْ دَخَلُوا الْجَنَّةَ لِلثَّوَابِ۔

”کوئی قوم کسی بھی ایسی مجلس میں جمع ہوں جس میں اللہ کا ذکر نہ کریں اور رسول اللہ

صلی اللہ علیہ وسلم پر درود نہ بھیجیں، ان لوگوں پر وہ مجلس قیامت کے دن حسرت کا سبب بنے گی، اگرچہ وہ

لوگ جنت میں داخل ہو جائیں“۔ (مسند احمد)

اور مسند احمد کی ایک روایت میں ہے کہ آدمی مجلس میں بیٹھے یا بستر پر لیٹے یا راستہ چلتے

ذکر اللہ سے غفلت کرے گا تو قیامت کے دن اس کی وہ حالت حسرت و ندامت میں اضافہ کرے

گی، اور اس کے لئے نقصان کا سبب بنے گی۔

اس وقت انسان کے سامنے آئے گا کہ مجھ سے ایک مرتبہ ”سبحان اللہ“ زیادہ کہنے والے

مجھ سے بہت آگے بڑھ گئے، صرف ایک سکنڈ کی غفلت نے اپنے ساتھیوں سے بہت پیچھے کر دیا،

ماندم کہ خارا زپاکشم مجمل نہاں شد از نظر * یک لحظہ غافل بودم صد سالہ را ہم دور شد
اگر کوئی ایک سانس بھی ضائع نہ کرے

اس سے بھی عجیب بات یہ ہے کہ اگر کوئی شخص پوری زندگی سجدہ میں گزار دے، اور
پیدائش سے لے کر موت تک ایک لمحہ بھی غفلت نہ کرے تب بھی قیامت میں اعمال صالحہ کا
اجر و ثواب سامنے آئے گا اس وقت اسے اپنی زندگی بھر کی عبادت کم نظر آئے گی اور وہ تمنا کرے گا
کہ کاش دنیا میں جانے کا ایک موقع اور مل جائے تاکہ مزید اجر و انعام حاصل کروں، حضرت عتبہ
بن عبد اللہ سے مروی ہے کہ رسول اللہ ﷺ نے فرمایا:

لَوْ أَنَّ رَجُلًا يَخِرُّ عَلَيَّ وَجْهَهُ مِنْ يَوْمٍ وَلَدَّ إِلَيَّ يَوْمَ يَمُوتُ هَرَمًا فِي مَرْصَاةِ اللَّهِ
لِحَقَرَهُ يَوْمَ الْقِيَامَةِ۔ (مسند احمد)

”اگر کوئی شخص اللہ کی رضا کے لئے پیدائش سے لے کر بوڑھا ہو کر مرنے تک چہرے
کے بل سجدہ میں پڑا رہے تب بھی قیامت کے دن اس کو معمولی سمجھے گا۔“

اور ایک حدیث میں رسول اللہ ﷺ کا یہ ارشاد ہے:

لَوْ أَنَّ عَبْدًا خَرَّ عَلَيَّ وَجْهَهُ مِنْ يَوْمٍ وَلَدَّ إِلَيَّ أَنْ يَمُوتَ هَرَمًا فِي طَاعَةِ اللَّهِ
لِحَقَرَهُ ذَلِكَ الْيَوْمَ وَلَوْ ذَاكَ رَدَّ إِلَى الدُّنْيَا كَيْمًا يَزِدُّهَا مِنَ الْأَجْرِ وَالتَّوَابِ۔

”اگر کوئی شخص پیدائش سے اللہ کی اطاعت میں اپنے چہرے کے بل پڑا رہے یہاں
تک کہ بوڑھا ہو کر مر جائے تب بھی اس دن اس کو معمولی سمجھے گا، اور تمنا کرے گا کہ وہ دنیا میں
دوبارہ بھیجا جائے تاکہ مزید اجر و ثواب حاصل ہو۔“ (مسند احمد)

اسلاف کی حرص

ہمارے اسلاف وقت کے بڑے قدر دان تھے، زندگی کے ایک ایک لمحے کو تول تول کر

استعمال کرتے تھے، عام انسان جس طرح سونے چاندی کی حفاظت کرتا ہے اس طرح بلکہ اس سے بھی زیادہ وہ حضرات اپنے وقت کی حفاظت کا اہتمام کرتے تھے، اور جس طرح درہم و دینار اور کسی بھی قیمتی چیز کے ضائع ہونے سے انسان غمزدہ ہو جاتا ہے اسی طرح ہمارے اکابر وقت کے بے کار نکل جانے پر افسوس کیا کرتے تھے، حضرت حسن بصریؒ فرمایا کرتے تھے:

أَذْرَكْتُ أَقْوَامًا كَانُوا أَحَدُهُمْ أَشَّخَّ عَلَى عُمُرِهِ مِنْهُ عَلَى ذَرَاهِمِهِ وَذَنَابِيرِهِ

”میں نے ایسے لوگوں کو پایا ہے کہ ان میں سے ہر شخص اپنے درہم و دنانیر سے زیادہ

اپنی عمر کا حریص تھا“۔ (الزهد والرقائق)

جو دن گذر گیا اس پر افسوس

عبداللہ بن مسعودؓ بڑے جلیل القدر صحابی ہیں فرماتے ہیں:

ماندمت علی شیء ندمی علی یوم غربت شمسہ نقص فیہ أجلي ولسم یزد

فیہ عملي۔ (قیمۃ الزمن عند العلماء)

”مجھے کسی چیز پر اتنا افسوس نہیں ہوتا جتنا کہ اس دن پر ہوتا ہے جو میری زندگی سے کم

ہو گیا اور اس میں میرے عمل میں اضافہ نہیں ہوا“۔

نہ ہو کام کچھ اور دن ہو تمام * تو ڈوبا وہ دن اور اجڑی وہ شام

عمر رفتہ پر آنسو

”ابواسمہ مصری کہتے ہیں: کہ ابوشریح ایک مرتبہ چلتے چلتے بیٹھ گئے، اور اپنے چہرے پر

چادر ڈال کر رونے لگے، ہم نے پوچھا: آپ کیوں رورہے ہیں؟ آپ نے فرمایا: تَفَكَّرْتُ فِي

ذَهَابِ عُمُرِي، وَقِلَّةِ عَمَلِي، وَاقْتِرَابِ أَجَلِي۔ (مجھے یہ بات یاد آگئی کہ میری عمر چلی گئی

، اور اعمال کم رہ گئے، اور موت قریب آگئی)۔

عبداللہ بن مبارکؓ جب طرسوس میں داخل ہوئے تو آپ پر گریہ طاری ہو گیا لوگوں نے پوچھا اے ابو عبدالرحمن! آپ کیوں رورہے ہیں؟ آپ نے فرمایا: بَنَكَيْتُ عَلَيَّ هَذَا عُمَرِي وَضِيْعِيْتِه۔ ”میں اپنی عمر کے فنا ہونے اور اس کے ضائع ہونے پر رورہا ہوں۔“ (العمر والشيب)

حضرت مفتی شفیع صاحبؒ نے زندگی میں بہت کام کیا، اور بڑی اہم دینی خدمات کر کے اس زندگی کو محفوظ کر دیا، اگر یہ کہا جائے کہ زندگی کا حق ادا کر دیا تو بے جا نہ ہوگا، آپ اپنے اوقات میں سے ایک منٹ بھی ضائع نہیں فرماتے تھے، ہمہ وقت مشغول رہتے تھے، لیکن اس کے باوجود جب آپ کی عمر کے پچھتر سال پورے ہوئے تو زندگی کی مہلت کے ضائع ہونے کے احساس سے غمزدہ ہو کر یہ اشعار کہے جو مجالس حکیم الامتؒ (ص ۱۵۳) میں تحریر فرمائے ہیں:

بچ و ہفتاد آمد از عمر عزیز * بے عمل بے علم بے رشد و تمیز

وائے بر من فرصت عمر دراز * دادہ ام در غفلت و در حرص و آرز

”عمر عزیز کے ۷۵ سال ہو گئے لیکن اب تک بے عمل بے علم اور رشد و تمیز سے تہی

دامن رہا، مجھ پر افسوس ہے کہ میں نے لمبی عمر غفلت اور حرص و طمع میں گزار دی۔“

شیخ سعدیؒ نے بھی اپنی عمر کے ضائع ہونے پر نفس کو ملامت کی ہے، فرماتے ہیں:

چہل سال عمر عزیزت گذشت * مزاج تو از حال طفلی نہ گشت

ہمہ باہواؤ ہو س ساختی * دے با مصالح نہ پرداختی

مکن تکیہ بر عمر ناپائیدار * مباحش ایمن از بازی روزگار

”تیری زندگی کے چالیس سال گذر چکے لیکن تیرے مزاج میں لڑکپن ہی رہا، ساری عمر

خواہشات کی بھینٹ چڑھادی ایک دم بھی مفید کاموں میں نہیں لگا، تو ختم ہونے والی عمر پر بھروسہ

مت کرنا اور گردش زمانہ سے مطمئن نہ ہونا۔“

یہ میری زندگی کا آخری دن ہے

وقت کی قدر دانی کا ایک گریہ ہے کہ انسان ہر دن کو اپنی زندگی کا آخری دن خیال کرے، حضرت معاذہ عدویہؓ ایک نیک اور ولیہ خاتون گذری ہیں، آپ کے بارے میں آتا ہے کہ جب دن آتا تو فرماتیں: ہذا یومی الذی أموتُ فیہ (یہ میری زندگی کا وہ دن ہے جس میں میری موت آئے گی) پھر وہ شام تک نہ سوتیں، اور جب رات آتی تو فرماتیں: ہذہ لیلتی التی أموتُ فیہا (یہ میری وہ رات ہے جس میں میرا انتقال ہوگا) پھر وہ صبح تک آرام نہ فرماتی تھیں، ٹھنڈی کے موسم میں باریک کپڑے زیب تن فرماتیں تاکہ ٹھنڈی کی وجہ سے نیند نہ آسکے۔

بڑا کارآمد نکتہ ہے، اگر انسان یہی سبق یاد کر لے کہ یہ میری زندگی کا آخری دن ہے تو یہی خیال زندگی کو کارآمد بنانے کے لئے کافی ہے۔

ایام خالیہ کو وصول کر رہا ہوں

(ایام خالیہ (بہ معنی گزرے ہوئے دن) کا لفظ ذکر قرآن میں آیا ہے، اس سے مراد دنیوی زندگی ہے، دنیوی زندگی میں جو نیک اعمال کئے تھے ان کی بنیاد پر قیامت کے دن اللہ ﷻ کی طرف سے یہ مزدہ سنایا جائے گا: کُلُوا وَاشْرَبُوا هَنِيئًا بِمَا أَسْلَفْتُمْ فِي الْأَيَّامِ الْخَالِيَةِ ”جو عمل تم ایام گزشتہ میں آگے بھیج چکے ہو اس کے صلہ میں مزے سے کھاؤ اور پیو“۔)

حضرت نافعؓ کہتے ہیں کہ ابن عمرؓ اپنے اصحاب کے ساتھ مدینہ سے باہر نکلے، وہاں انہوں نے دسترخوان بچھایا، اس وقت وہاں سے ایک چرواہا گزرا، حضرت عبداللہ بن عمرؓ نے اس سے فرمایا کہ آ جاؤ، تم بھی کھانے میں شریک ہو جاؤ، اس چرواہے نے کہا کہ میں روزہ دار ہوں، حضرت ابن عمرؓ نے فرمایا: کیا ایسی شدید گرمی میں روزہ رکھا ہے جبکہ آپ کا کام بھی ایسی وادی میں ہے (جہاں سایہ بھی نصیب نہیں)؟ اس نے کہا: اِنِّي وَاللَّهِ اَبَادُرُ الْاَيَّامَ الْخَالِيَةَ (اللہ کی قسم میں

ایام خالیہ میں سبقت لے جانا چاہتا ہوں)۔

روح بن زبناح کہتے ہیں کہ میں سفر میں ایک منزل پر اترا، اور کھانا حاضر کیا گیا، اس وقت وہاں ایک چرواہا آ گیا، میں نے اس سے کہا کہ تم بھی کھانے میں شریک ہو جاؤ، اس نے کہا میں روزہ دار ہوں، میں نے کہا: کیا ایسی گرمی کے دن روزہ؟ اس نے کہا: افادعُ آیامی تذهب باطلا (تو کیا میں اپنے زندگی کے ایام کو یوں ہی بیکار جانے دوں) اس پر میں نے یہ شعر کہا:

لَقَدْ صَنَنْتُ بِيَا مَكِّيَا زَاعِي * إِذْ جَادَ بَهَارُ وَحُجْرُ زَبْنَاحِ
 ”اے چرواہے! تو نے اپنے ایام زندگی کے ساتھ بخل کا معاملہ کیا، جبکہ روح بن زبناح نے ان کے ساتھ سخاوت کا معاملہ کر کے ان کو ضائع کر دیا“۔

وقت کی رفتار کا احساس

عامر بن عبد قیس تابعین میں بڑے زاہد گزرے ہیں ان سے کسی نے کہا: مجھ سے کچھ بات کیجئے، آپ نے اس سے فرمایا: فَأَمْسِكِ الشَّمْسِ (سورج کو روک دے تو بات کروں گا)۔
 حضرت معروف کرخی بھی بڑے اولیاء اللہ میں سے شمار ہوتے ہیں، لوگ آپ کی خدمت میں آیا کرتے تھے، ایک مرتبہ کچھ لوگ حضرت کے پاس کچھ زیادہ وقت تک بیٹھے رہے تو آپ نے فرمایا: أَمَا تُرِيدُونَ أَنْ تَقْوَمُوا؟ إِنْ مَلَكَ الشَّمْسِ لَا يَفْتَرُ عَنْ سَوْفَهَا۔ (کیا تم لوگوں کا ارادہ اٹھنے کا نہیں ہے؟ بیشک سورج کا فرشتہ اس کو ہانکنے میں کوتاہی نہیں کر رہا ہے)۔

ابن جوزئی لکھتے ہیں کہ کچھ لوگ ایک راہب کے پاس رک گئے، اور ان سے عرض کیا کہ ہم آپ سے کچھ سوال کرنا چاہتے ہیں کیا آپ ہمیں جواب دیں گے؟ اس راہب نے فرمایا کہ پوچھو لیکن بقدر ضرورت ہی پوچھنا، زیادہ سوالات مت کرنا، اس لئے کہ گیا ہوا دن ہرگز نہیں لوٹے گا، اور عمر واپس نہیں ملے گی، اور موت بغیر کاہلی کے طلب میں لگی ہوئی ہے۔ (المدہش)

عبدالرحمن بن مہدیؒ کہتے ہیں کہ ہم مکہ میں حضرت سفیان ثوریؒ کے پاس بیٹھے ہوئے تھے کہ آپ ایک دم اٹھ کھڑے ہوئے اور فرمایا: **النہاؤ یعمل عملہ (دن اپنا کام کر رہا ہے)۔**
اذا كنت اعلم علمنا * بان جميع حياتي كساعة
فلم لا اكون ضنينا بها * واجعلها في صلاح وطاعة
 ”جب میں یقین طور پر جانتا ہوں کہ میری پوری زندگی ایک لمحہ کی طرح ہے تو کیوں میں اس کے متعلق بخیل نہ بنوں، اور اس کو صلاح و طاعت میں نہ لگاؤں“۔

محمد بن واسعؒ بہت بڑے عبادت گزار متقی اور زاہد تھے، علم و عمل میں امام تھے، آپؒ سے کسی نے پوچھا کہ کس حال میں صبح کی؟ تو آپؒ نے فرمایا: **ما ظنك برجل يرتحل كل يوم الى الآخرة مرحلة۔** (تمہارا اس شخص کے متعلق کیا خیال ہے جو ہر دن آخرت کی طرف ایک منزل طے کرتا ہو) یعنی اس حال میں کیسے طمینان مل سکتا ہے۔ (احیاء العلوم)

عوض یک نفس قبر کی شبہائے دراز

حضرت حسان بن سنان کی بیوی کہتی ہے کہ آپ رات کو میرے پاس آتے اور بستر پر میرے ساتھ سو جاتے، اور جس طرح عورت اپنے بچے کو سلانے کے لئے خود بھی سونے کی شکل بناتی ہے اسی طرح آپ بھی مجھے سلانے کے لئے سو جاتے، جب آپ کو یقین ہو جاتا کہ میں سو گئی ہوں تو آہستہ سے اٹھ جاتے اور کھڑے ہو کر نماز شروع کر دیتے، میں نے آپ سے کہا کہ اے ابو عبد اللہ! کب تک اپنے نفس کو عذاب دیتے رہو گے، اپنے نفس پر نرمی کیجئے، تو آپ نے فرمایا: اسکتی **ويحك فيوشك أن أرقد رقدة لا أقوم منها زمانا۔** (تو خاموش ہو جا، تجھ پر افسوس ہے، میں عنقریب ایسی نیند سوؤں گا کہ ایک زمانے تک اس سے نہیں اٹھوں گا)۔

حضرت رابعہ بصریہؒ کے بارے میں آتا ہے کہ آپ پوری رات نماز پڑھتی رہتی تھیں،

جب صبح صادق ہو جاتی تو تھوڑی دیر کے لئے لیٹ جاتیں تاکہ صبح صادق اچھی طرح روشن ہو جائے، پھر جب صبح روشن ہو جاتی تو ایک دم اٹھ جاتیں، اور اپنے نفس سے خطاب کر کے فرماتیں: یا نفسُ کمّ تنامین؟ والی کمّ لا تقومین؟ یوشک أن تنامی نومةً لا تقومین منها إلا لصرخة یوم النشور۔ (اے نفس! تو کتنا سوئے گا، اور کب تک کھڑا نہیں ہوگا، قریب ہے کہ تو ایسی نیند سو جائے جس سے قیامت کی صورت سے پہلے اٹھنا نصیب نہیں ہوگا)۔

ضروریات میں وقت لگانے میں بحخل

جو وقت کی قدر جان لیتا ہے اس سے تو یہ بعید ہے کہ فضولیات اور بیکار کاموں میں وقت ضائع کرے، مگر کتنے اولیاء اللہ ایسے گذرے ہیں جو ضروریات میں بھی وقت کو کم از کم استعمال کرنے کی کوشش کرتے تھے، اپنی تمام خواہشات کو بالائے طاق رکھ کر صرف اسی قدر طبعی ضروریات میں مشغول ہوتے تھے جس سے زندگی باقی رہے، ان ہی بلند ہمت جواں مرد لوگوں میں ایک حضرت داؤد طائیؑ ہیں، آپ پانی میں ستوملا کر پی لیا کرتے تھے، آپ سے پوچھا گیا کہ کیا آپ کو روٹی کھانے کی خواہش نہیں ہوتی، آپ نے فرمایا: بَيْنَ مَضْغِ الْخَبْزِ وَشَرْبِ الْفَتِيْتِ قِرَاءَةُ خَمْسِينَ آيَةً۔ (روٹی چبانے اور ستوپینے کے درمیان میں پچاس آیتوں کا فرق ہے)۔

سبحان اللہ! یہی تو ہے وقت کی صحیح قدر و قیمت کی پہچان، جس نے ایسے باریک حساب کی طرف بھی ذہن متوجہ کیا، یہ تو آپ کی حالت تھی کہ آپ نے اپنی طبعی ضرورت میں سے پچاس آیتوں کا وقت بچا لیا، اور ہمارا یہ حال ہے کہ عبادت کے اوقات میں سے پچاس لقموں کا وقت بچانے کی فکر لگی رہتی ہے۔

ابن حجرؒ لکھتے ہیں کہ علامہ شمس الدین محمود بن عبدالرحمن اصفہانیؒ کی علمی پیاس اور حفاظت

اوقات کے اہتمام کے متعلق جو باتیں منقول ہیں ان میں سے ایک بات یہ بھی ہے کہ آپ زیادہ

کھانے سے پرہیز کیا کرتے تھے، تاکہ زیادہ پانی پینے کی ضرورت نہ پڑے تاکہ بار بار پیشاب کے لئے نہ جانا پڑے اور وقت ضائع نہ ہو۔ (الدرر الکامنه)

امام نوویؒ بڑی سادگی کے ساتھ زندگی گزارتے تھے، کھانے پینے اور پہننے میں ضرورت پر اکتفاء کرتے تھے، آپؒ نے شادی بھی نہیں کی تھی، دنیوی مشاغل سے خود کو فارغ کر کے تمام اوقات دینی کاموں میں صرف فرماتے تھے۔

ابوالحسن بن عطارؒ کہتے ہیں کہ مجھے میرے استاذ امام نوویؒ کے بارے میں بتایا گیا کہ آپؒ کوئی وقت ضائع نہیں کرتے تھے، نہ دن میں اور نہ رات میں، بلکہ ہر وقت علمی مشغلہ رہتا تھا حتیٰ کہ راستہ میں بھی تکرار کرتے ہوئے یا مطالعہ کرتے ہوئے چلتے تھے، اور پورے دن میں صرف ایک مرتبہ عشاء کے بعد کھاتے تھے، اور ایک مرتبہ صبح سحری کے وقت پانی پیتے تھے، اور میوے اور پھل کھانے سے پرہیز کرتے تھے، آپؒ کہا کرتے تھے کہ مجھے ان کے کھانے سے ڈر ہے کہ کہیں میرے جسم میں رطوبت بڑھ نہ جائے جس کی وجہ سے نیند زیادہ آنے لگے۔ (قیمۃ الزمن)

ابن عقیلؒ کہتے ہیں: انا اقصر بغایۃ جہدی اوقات اکلہ حتی اختار سف الکعک و تحسیہ بالماء علی الخبز لاجل ما بینہما من تفاوت المضغ۔ ”میں حتی الوسع اپنے کھانے کے اوقات میں کمی کرنے کی کوشش کرتا ہوں، یہاں تک کہ میں روٹی کا چورہ پانی میں ملا کر پی لینے کو روٹی کھانے کے مقابلے میں پسند کرتا ہوں، کیوں کہ دونوں کے درمیان چبانے کا فرق ہے۔“

حضرت مولانا عبدالحیؒ فرنگی محلیؒ کی جو مطالعہ گاہ تھی اس کے تین دروازے تھے، آپؒ کے والد نے تینوں دروازوں پر جوتے رکھوائے تھے، تاکہ اگر ضرورت کے لئے باہر جانا پڑے تو جوتے کے لئے ایک آدھا منٹ بھی ضائع نہ ہو۔

حضرت شیخ زکریا صاحبؒ اپنے ایک مکتوب میں کسی عزیز کو لکھتے ہیں ”میں آپ سے سچ

کہتا ہوں کہ میں چوبیس گھنٹے میں صرف ایک بار کھاتا ہوں، کیوں کہ میرے پاس وقت نہیں، اور اپنی حالت بیان کرتے ہوئے تحریر فرماتے ہیں:

بسا اوقات رات دن میں ڈھائی تین گھنٹے سے زیادہ سونا نصیب نہیں ہوتا تھا، اور بلا مبالغہ کئی مرتبہ بلکہ بہت مرتبہ ایسا بھی ہوا کہ روٹی کھانا یاد نہ رہا، عصر کے وقت جب ضعف معلوم ہوتا تھا تو اس وقت یاد آتا کہ دوپہر کی روٹی نہیں کھائی، اور رات کو کھانے کا معمول تو اس سے پہلے ہی چھوٹ گیا تھا، تیس پینتیس گھنٹے روٹی کھائے ہوئے گزر جاتے ہیں۔ (تحفہ وقت ۱۴۳)

ضروریات میں جو وقت صرف ہو اس پر بھی ندامت

عثمان بن عیسیٰ کے بارے میں آتا ہے کہ آپ ہمیشہ ذکر میں مشغول رہتے تھے، لیکن غروب آفتاب کے وقت روزہ افطار کرنے میں ذکر لسانی بند کرنا پڑتا اس پر فرماتے ہیں: إِذَا كَانَ وَقْتُ غُرُوبِ الشَّمْسِ أَحْسَسْتُ بِرُوحِي كَأَنهَا تَخْرُجُ لِأَسْتِغَالَهُ فِي تِلْكَ السَّاعَةِ بِالْأَفْطَارِ عَنِ الذِّكْرِ۔ (جب غروب آفتاب کا وقت ہوتا ہے تو اس وقت افطار میں مشغولی ذکر میں رکاوٹ بنتی ہے جس کی وجہ سے مجھے ایسا محسوس ہوتا ہے کہ میری روح نکل رہی ہے)۔

امام فخر الدین رازیؒ جنہوں نے اسلامی کتب خانے میں بڑی قیمتی کتابوں کا اضافہ کیا ہے فرماتے ہیں: وَاللَّهِ إِنِّي أَنَا سَفِي فِي الْفَوَاتِ عَنِ الْإِسْتِغَالِ بِالْعِلْمِ فِي وَقْتِ الْأَكْلِ فَانَ الْوَقْتُ وَالزَّمَانُ عَزِيزٌ۔ (واللہ! بے شک مجھے کھانے کے وقت علمی مشغولیت کے فوت ہو جانے پر افسوس ہوتا ہے، اس لئے وقت اور زمانہ بڑا عزیز اور گراں قدر ہے)۔ (عیون الانباء)

فن نحو کے بڑے امام خلیل احمد نحویؒ فرماتے ہیں: اَثْقَلُ سَاعَاتِي عَلَيَّ سَاعَةُ أَكْلِ فِيهَا (مجھ پر تمام اوقات میں سب سے زیادہ مشکل وقت وہ ہوتا ہے جب میں کھانا کھاتا ہوں)۔

ضروریات کے ساتھ بھی مشغولی

شیخ الاسلام ابن تیمیہ کے دادا ماجد الدین ابن تیمیہ کو اپنے اوقات کی اتنی قدر تھی کہ جب قضائے حاجت کے لئے بیت الخلاء میں جاتے تو جتنی دیر بیت الخلاء میں رہتے اتنی دیر کے لئے بھی وقت کا ضائع ہونا آپ کو گوارا نہیں تھا، اور بیت الخلاء میں بیٹھ کر تو کوئی کام نہیں کیا جاسکتا اس لئے آپ نے وقت کی حفاظت کے لئے یہ صورت نکالی تھی کہ آپ کسی شاگرد سے فرما دیتے: اقرأ فی هذا الكتاب، وارفع صوتك حتى أسمع. (اس کتاب میں دیکھ کر پڑھتے رہنا، اور بلند آواز سے پڑھنا تاکہ میں سن سکوں)۔ (ذیل طبقات الحنابلة لابن رجبؒ)

عبید بن یعیشؒ فرماتے ہیں کہ میں نے تیس سال تک اپنے ہاتھ سے کھانا نہیں کھایا میں حدیث لکھتا رہتا اور میری بہن لقمے بنا کر کھلاتی رہتی تھی، یہ معمول تیس سال تک رہا۔ امام ثعلبؒ نحویؒ کا یہ حال تھا کہ آپ کو اگر کوئی کھانے کی دعوت دیتا تو اس شرط پر دعوت قبول کرتے تھے کہ آپ کے یہاں مطالعہ کرنے کے لئے مجھ کو جگہ دینی پڑے گی، اور جتنی دیر تمہارا کھانا تیار ہوگا میں مطالعہ کرتا رہوں گا۔ آپ کی وفات بھی اسی علمی مشغولی کی وجہ سے ہوئی، آپ راستہ چلتے ہوئے کتاب کے مطالعے میں مشغول تھے کہ ایک گھوڑے نے آپ کو ٹھوک ماری، یہ حادثہ آپ کی موت کا سبب بنا۔ (قیمۃ الزمن عند العلماء)

حاکم شہیدؒ صاحب مستدرک ان کے پاس لوگ ملنے کے لئے آتے تھے تو وہ اپنی لکھائی جاری رکھتے تھے، اور اس سے کہتے تھے کہ بھی آپ بات کرتے رہو میں آپ کی بات بھی سنتا رہوں گا، اس طرح ایک وقت میں دو کام کیا کرتے تھے۔ (خطبات فقیرؒ)

ابو حاتم رازیؒ کے صاحب زادے عبدالرحمن رازیؒ فرماتے ہیں: کبھی ایسا ہوتا کہ والد صاحب کھانا کھا رہے ہیں اور میں ان سے پڑھ رہا ہوں، وہ راستہ چل رہے ہیں اور میں ان سے

پڑھ رہا ہوں، وہ حاجت کے لئے خلا میں داخل ہو رہے ہیں اور میں ان سے پڑھ رہا ہوں۔ آپ فرماتے ہیں کہ ہم مصر میں طالب علمی کے زمانے میں ایک مرتبہ سات ماہ رہے، دن پورا کا پورا شیورج احادیث کی مجلس میں تقسیم تھا، دن کو پڑھتے اور رات لکھتے تھے، ایک مرتبہ ایک شیخ کے علیل ہونے کی وجہ سے تھوڑا سا وقت ملا تو مچھلی خرید کر لائے لیکن پکانے سے پہلے دوسری مجلس کا وقت ہو گیا، ہم مجلس میں شریک ہو گئے، پھر تین دن تک اسے پکانے کا موقع نہیں ملا، آخر تین دن کے بعد کچی ہی کھالی۔ (طلباء کے لئے تربیتی واقعات ۷۷)

حضرت مفتی شفیع صاحبؒ کی حالت

حضرت مفتی تقی عثمانی صاحب دامت برکاتہم اپنے والد ماجد حضرت مفتی شفیع صاحبؒ کے بارے ”میرے والد میرے شیخ ص ۱۵۱“ میں لکھتے ہیں:

حضرت والد صاحب کو وقت کی قدر و قیمت کا بڑا احساس تھا، اور آپ ہر وقت اپنے آپ کو کسی نہ کسی کام میں مشغول رکھتے تھے، اور حتی الامکان کوئی لمحہ فضول جانے نہیں دیتے تھے، آپ کے لئے سب سے زیادہ تکلیف دہ بات یہ تھی کہ آپ کے وقت کا کوئی حصہ ضائع چلا جائے۔

ایک روز ہم لوگوں کو وقت کی قدر پہچاننے کی نصیحت کرتے ہوئے فرمانے لگے کہ ہے تو بظاہر نا قابل ذکر سی بات، لیکن تمہیں نصیحت دلانے کے لئے کہتا ہوں کہ مجھے بے کار وقت گزارنا انتہائی شاق معلوم ہوتا ہے، انتہاء یہ کہ جب میں قضائے حاجت کے لئے بیت الخلاء جاتا ہوں تو وہاں بھی خالی وقت گزارنا مشکل ہوتا ہے، چنانچہ جتنی دیر بیٹھنا ہوتا ہے، اتنے اور کوئی کام تو ہو نہیں سکتا اگر لوٹا میلا کچھ ہوتا ہے تو اسے دھولیتا ہوں۔

حضرت مفتی اعظمؒ ایک مجلس میں ارشاد فرماتے ہیں: اس دور میں سہل پسندی اور کاہلی سے کام لے کر اپنی عمر کے قیمتی حصے کو برباد کر دیتے ہیں، یاد رکھو! ایک ایک لمحہ آپ کا قیمتی ہے، اس

کو یوں ہی نہ گزارو۔ (طلباء کے لئے تربیتی واقعات ۶۶)

فراغت کو گناہ سمجھنا

ابن عقیلؒ کے بارے میں آتا ہے کہ آپ ایک گھڑی بھی ضائع نہیں فرماتے تھے، آپؒ خود فرماتے ہیں کہ میں اپنی زندگی کا ایک لمحہ بھی ضائع کرنا جائز نہیں سمجھتا ہوں، یہاں تک کہ جب علمی مذاکروں اور مناظروں سے زبان کو فراغت مل جاتی ہے اور آنکھوں کو مطالعہ سے فرصت ملتی ہے تو اس راحت و آرام کے وقت میں لیٹے لیٹے دماغ کو تفکر و تدبر میں مشغول کر دیتا ہوں، جس کا نتیجہ یہ ہوتا ہے کہ میں جب اٹھتا ہوں تو کوئی نہ کوئی بات لکھنے کے لئے میرے ذہن میں ہوتی ہے، آپؒ یہ بھی فرماتے ہیں کہ جب میں بیس سال کا تھا اس وقت میرے اندر جو علم کی پیاس محسوس کرتا تھا آج اسی کی دہائی میں اس سے بھی زیادہ علم کی حرص محسوس کرتا ہوں، آپؒ کا قول پہلے گزر چکا ہے کہ عقلاء کے نزدیک سب سے زیادہ قیمتی چیز وقت ہے۔ (قیمۃ الزمن)

فراغت سے تکلیف کا احساس

سخیم کا بیان ہے کہ میں عامر بن عبداللہ کے پاس جا کر بیٹھ گیا آپ اس وقت نماز میں مشغول تھے، نماز پوری کر کے میری طرف متوجہ ہوئے اور فرمایا: ارحني بحاجتك فاني ابادر (تم جس مقصد سے آئے ہو وہ جلدی بیان کرو اور مجھے راحت دو، کیوں کہ میں آگے بڑھنا چاہتا ہوں) میں نے کہا کہ کس چیز سے آپ سبقت لے جانا چاہتے ہیں، آپ نے فرمایا: ملك الموت رحمك الله (اللہ تعالیٰ تم پر رحم فرمائیں ملک الموت سے) میں آپ کے پاس سے اٹھ گیا اور آپ پھر سے نماز میں مشغول ہو گئے۔

عبادت کر کے بھی حسرت

انسان کے دل میں جس چیز کی جتنی قدر و قیمت ہوتی ہے اسی قدر وہ اس کا حریص ہوتا

ہے، اور جس قدر بھی حاصل ہو جائے اسے کم سمجھتا ہے، اور ہمیشہ اس کو یہی حسرت رہتی ہے کہ اگر میں اور زیادہ محنت کرتا تو اور زیادہ حاصل کرتا، دنیا کے شیدائی مال و دولت کی کسی بھی مفت دار پر قناعت نہیں کرتے، بلکہ جتنا بھی حاصل ہو جائے مزید حاصل کرنے کی فکر میں رہتے ہیں، اور اپنے سے زیادہ دولت مند انسان کو نشانہ بنا کر سوچتے ہیں کہ ابھی تو مجھے اس کے برابر مالدار بننا ہے، کئی انسان ایسے دیکھے ہیں کہ اگر وہ معاش کی فکر بالکل چھوڑ دے اور اپنی زندگی دینی کاموں کے لئے وقف کر دے تب بھی پوری زندگی آرام سے اپنی ضروریات پوری کر سکتے ہیں، بلکہ ان کی جمائی ہوئی تجارت ان کی اولاد کے لئے بھی کافی ہو سکتی ہے، لیکن اس کے باوجود ہمیشہ تجارت میں ترقی اور اضافے کی تدبیریں کرتے رہتے ہیں، ہمیشہ اسی منصوبے میں دماغ دوڑتا رہتا ہے، اس کی وجہ یہ ہے کہ وہ اس کے شیدائی ہیں اس کی قدر و منزلت نے دل و دماغ پر قبضہ جمایا ہے۔

ٹھیک یہی حالت انسان کی وقت کے متعلق بھی ہو جاتی ہے جب وقت کی قدر و قیمت اس کے دل میں جانشیں ہو جاتی ہے، تو پھر اس کو عبادت میں صرف کرنے کے باوجود اپنی حالت پر ندامت کرتا ہے کہ میں نے محنت میں کوتاہی کر لی، کاش میں مزید محنت کرتا تو اور آگے بڑھتا، پھر یہی احساس انسان کو ایک پل بھی غافل ہونے نہیں دیتا۔

حضرت ثابت بنانی فرماتے ہیں کہ میں نے یزید سے زیادہ جاگنے والا اور لمبا قیام کرنے والا نہیں دیکھا، آپ اتنا روتے تھے کہ آنسوؤں بہنے کی جگہ نشانات پڑ گئے تھے، آپ سے کسی نے سوال کیا کہ آپ رونے سے نہیں اکتاتے؟ آپ نے فرمایا: میں تو چاہتا ہوں کہ اتنا روؤں کہ آنسوؤں کی جگہ خون بہنے لگے، پھر اتنا روؤں کہ خون کی جگہ پیپ بہنے لگے، اشعث بن سوار کہتے ہیں کہ حضرت یزید رفاشی نے چالیس سال روزے رکھے، اتنا سب کچھ کرنے کے بعد بھی آپ فرمایا کرتے تھے: سَبَقْنِي الْعَابِدُونَ وَقُطِعَ بِي وَالْهَفَاهُ (ہائے افسوس! عبادت گزار مجھ سے

آگے بڑھ گئے، اور میں پیچھے رہ گیا، آپ لُحسرت کے ساتھ اپنے نفس سے خطاب کر کے کہتے تھے: اے یزید تجھ پر افسوس ہے، کون ہے جو موت کے بعد تیری طرف سے نماز پڑھے گا؟ کون ہے جو موت کے بعد تیری طرف سے روزہ رکھے گا؟ کون ہے جو موت کے بعد تیری طرف سے تیرے رب کو راضی کرے گا؟ (صفۃ الصفوہ، العاقبہ)

حضرت ثابت بنانی ہر رات تین سو رکعات پڑھا کرتے تھے، پھر بھی جب صبح ہوتی تو یہ فرماتے تھے: مَضَى الْعَابِدُونَ وَانْقَطَعَ بِي وَالْهَفَاهُ "عابدین تو راستہ پار کر گئے اور میں پیچھے رہ گیا، بڑا افسوس ہے"۔

حضرت رحلہ عابدہ کی عجیب بات

حضرت رحلہ عابدہ کے پاس چند علماء گئے تاکہ ان کو نفس پر نرمی کرنے کے متعلق سمجھائے، جب انہوں نے ان سے نرمی کی درخواست کی تو آپ نے فرمایا:

مَالِي وَاللَّيْفِي بَهَا، إِنَّمَا هِيَ أَيَّامُ الْمَبَادِرَةِ، فَمَنْ فَاتَهُ الْيَوْمَ شَيْءٌ لَمْ يَدْرِكْهُ
غَدًا، وَاللَّهِ يَا إِخْوَتَاهُ لَا صَالِحِينَ لِلَّهِ مَا أَقْلَسْتَنِي جَوَارِحِي، وَلَا صَوْمٌ لِي أَيَّامَ حَيَاتِي،
وَأَبْكِينُ لِي مَا حَمَلَتِ الْمَاءَ عَيْنِي۔

”میرا نفس پر نرمی سے کیا تعلق؟ یہ تو آگے بڑھنے کے دن ہیں، آج اگر کسی سے کوئی عمل فوت ہو گیا وہ کل اس کی کمی کو پورا نہیں کر سکے گا، برادران من! واللہ جب تک میرے اعضاء مجھے اٹھائے رکھیں گے ضرور بالضرور میں اللہ کے لئے نماز پڑھتی رہوں گی، اور میری زندگی کے دنوں میں اسی ذات کے لئے ضرور بالضرور روزے رکھوں گی، اور جب تک میری آنکھوں میں آنسوؤں کا ذخیرہ رہے گا اسی پاک ذات کے لئے روتی رہوں گی“۔

پھر آپ نے ان لوگوں سے خطاب کرتے ہوئے فرمایا کہ کیا تم میں کوئی ایسا ہے جو اپنے

غلام کو کسی بات کا حکم کرے، پھر یہ چاہے کہ وہ اس میں کوتاہی کرے (بلکہ ہر ایک یہی چاہتا ہے کہ میرا حکم اچھی طرح پورا کرے اسی طرح اللہ تعالیٰ کو بھی یہی پسند ہے کہ میرے بندے میرے احکامات کی بجا آوری میں اور میری عبادت میں چستی سے کام لیں)۔

مشغولی کی نرالی مثال

حضرت جنیدؒ فرماتے ہیں کہ حضرت سری سقطیؒ ہمیشہ اوراد و وظائف میں مشغول رہتے تھے، حضرت جنیدؒ کہتے ہیں کہ میں نے حضرت سریؒ کو یہ کہتے ہوئے سنا ہے کہ اگر میرے معمولات میں سے کوئی معمول کسی عذر سے چھوٹ جاتا ہے تو میں بعد میں اس معمول کو پورا نہیں کر سکتا ہوں (معمولات کی کثرت کی وجہ سے فوت شدہ معمول کو پورا کرنے کے لئے وقت ہی نہیں ملتا تھا)۔

یہ اسی وقت ہو سکتا ہے جب کہ شب و روز میں ایک لمحہ بھی ضائع نہ ہوتا ہو، واقعی اپنا نصیب تو ان حضرات ہی نے چکایا، دنیا سے وہ چلے گئے اور ان کے وہ معاصرین بھی جنہوں نے عیش و عشرت اور لہو و لعب کے لئے اپنی زندگی کو قربان کر دیا، لیکن کل قیامت میں دونوں کے درمیان مشرق و مغرب کا فرق ہوگا، یہ فرحت و سرور کی انتہاء کو پہنچے ہوں گے اور وہ حسرت و ندامت سے خود اپنے وجود سے نفرت کرتے ہوں گے۔

حضرت عثمان بن عیسیٰ باقلانیؒ اور وقت کی قدر

ابو محمد بن محمد العباسیؒ کہتے ہیں کہ میں ایک دن میرے ماموں کے ساتھ عثمان بن عیسیٰ باقلانیؒ کی صحبت میں رہا، وہ مسجد سے اپنے گھر کی طرف جا رہے تھے اس حال میں ہم ان سے ملے، آپ اس وقت تسبیح پڑھ رہے تھے، میرے ماموں نے ان سے کہا کہ آپ میرے لئے دعا فرما دیجئے، آپ نے فرمایا کہ ابو عبد اللہ! آپ نے مجھے مشغول کر دیا، آپ بھی اس کام میں مشغول ہو جاؤ جو آپ میرے اندر گمان کر رہے ہو، اور آپ میرے لئے دعا کرو، پھر میں نے حضرت سے

عرض کیا کہ آپ میرے لئے دعا فرمادیجئے، تو آپ نے میری طرف متوجہ ہو کر فرمایا کہ اللہ آپ کے ساتھ نرمی کا معاملہ فرمائیں، میں نے مزید دعا کی خواہش کی تو آپ نے فرمایا: الزمان ینذهب و الصائف ینحتم۔ (زمانہ نکلتا جا رہا ہے، اور اعمال ناموں پر مہر لگائی جا رہی ہے)۔

اس سے زیادہ فرصت نہیں

حضرت مولانا قاری عبدالرحمن صاحب پانی پتیؒ کو تحصیل علم میں اتنا انہماک تھتا کہ زمانہ طالب علمی میں اگر کوئی ہم عمر یا عزیز دہلی ملاقات کے لئے جاتا تو اس سے السلام علیکم یا سرسری ملاقات کے بعد صاف طور پر فرمادیتے کہ اس سے زیادہ فرصت نہیں، جب اللہ تعالیٰ بامراد ملائے گا اس وقت ملیں گے۔ (طلباء کے لئے تربیتی واقعات ۴۴)

مجھے کتاب سے ممکن نہیں فراغ

حضرت مفتی رشید احمد گنگوہیؒ جب شاہ عبدالغنیؒ کے پاس پڑھتے تھے اس وقت جہاں کھانا مقرر تھا وہاں آتے جاتے راستہ میں ایک مجذوب ہوا کرتے، ایک دن کہا کہ میں تجھے سونا بنانے کا نسخہ بتاتا ہوں، کسی وقت میرے پاس آجانا، آپ نے حاضری کا وعدہ فرمایا مگر پڑھنے لکھنے میں انہماک کی وجہ سے بعد میں یاد ہی نہیں رہا، دوسرے دن مجذوب نے پھر یاد دہانی کی، آپ نے کہا پڑھنے سے فرصت نہیں، جمعہ کے دن کوئی وقت نکال کر آؤں گا، جمعہ آیا تو مطالعہ میں مشغولیت کی وجہ سے یاد نہیں رہا، مجذوب پھر ملے، کہا کہ تم حسب وعدہ نہیں آئے، آپ نے بھولنے کا عذر کیا اور آئندہ جمعہ کا وعدہ کیا، لیکن مطالعہ میں مصروفیت کی وجہ سے جمعہ کے دن یاد ہی نہیں رہتا تھا، اسی طرح کئی جمعے گزر گئے، آخر ایک جمعہ کو مجذوب خود آپ کے پاس آئے، اور سونا بنانے کا طریقہ سیکھایا، اور سونا بنا کر بھی دکھایا، اور وہ سونا آپ کو دے کر کہنے لگے، یہ بیچ کر اپنے کام میں لانا، لیکن آپ کو کتاب کے مطالعہ سے اتنی فرصت بھی نہ تھی کہ وہ سونا بازار جا کر بیچتے، پھر

ایک دن مجذوب نے خود جا کر وہ سونا بیچا اور اس کی رقم لاکر آپؐ کو دی۔ (ایضاً ۵۲ تغیر کے ساتھ)

حضرت تھانویؒ کی گھڑی پر نظر

حضرت ڈاکٹر عبدالحیؒ اپنے شیخ حضرت تھانویؒ کے متعلق فرماتے ہیں:

حضرت کو وقت کی بڑی قدر تھی، معلوم ہوتا تھا کہ اللہ تعالیٰ نے ان کی فطرت ہی میں وقت کی اہمیت کو مضمر کر دیا تھا، وقت کے ایک ایک لمحے کو صحیح اور بر محل استعمال کرنے کا اس قدر اہتمام تھا کہ ہر وقت ان کی نظر گھڑی پر رہتی تھی، اور نہایت ہی سہولت اور بے تکلفی سے نظام الاوقات کے تحت ہر کام کو انجام دیتے تھے۔ (متاع وقت ۹۵)

حضرت تھانویؒ مرض الموت میں تھے، طبیبوں نے آپ کو بات کرنے سے منع کر دیا تھا، اس وقت بھی آپؒ بعض اصحاب کو باری باری بلا تے اور ان کو کوئی کام یا کوئی ذمہ داری سپرد فرماتے، آپ سے عرض کیا گیا کہ طبیبوں کے منع کرنے پر بھی آپ لوگوں سے باتیں کرتے رہتے ہیں، آپؒ نے فرمایا بات تو تم ٹھیک کہتے ہو، لیکن میں یہ سوچتا ہوں کہ وہ لمحات زندگی کس کام کے جو کسی کی خدمت میں صرف نہ ہو، اگر کسی کی خدمت کے اندر عمر گزار جائے تو یہ خدا کی نعمت ہے۔

حضرتؒ خود فرماتے ہیں کہ مجھے انضباط اوقات کا بچپن ہی سے بہت اہتمام ہے، جو اس وقت سے لے کر اب تک بدستور موجود ہے، میں ایک لمحہ بھی بیکار رہنا برداشت نہیں کرتا۔

حضرت میاں جی نور محمدؒ اور وقت کی قدر

حضرت میاں جی نور محمدؒ بخجائوئی کا یہ حال تھا کہ جب بازار میں کوئی چیز خریدنے جاتے تو ہاتھ میں پیسوں کی تھیلی ہوتی، اور چیز خریدنے کے بعد خود پیسے گن کر دکاندار کو نہیں دیتے تھے، بلکہ پیسوں کی تھیلی اس کے سامنے رکھ دیتے، اور اس سے کہتے کہ تم خود اس میں سے پیسے نکال لو، اس لئے کہ اگر میں نکالوں گا اور اس کو گنوں گا تو وقت لگے گا، اتنی دیر میں سبحان اللہ کئی مرتبہ کہہ لوں گا۔

حضرت فقیہ الامت اور وقت کی قدر

حضرت مفتی محمود الحسن صاحب علیہ الصلوٰۃ والسلام کے یہاں بھی حفاظت اوقات کا بڑا اہتمام تھا، حتیٰ کہ کھانا کھاتے ہوئے بھی کتابیں پڑھایا کرتے تھے، چوبیس گھنٹے کی زندگی مشین کی طرح متحرک رہتی تھی۔ کوئی وقت بھی بیکار نہیں جاتا تھا۔

ایک مرتبہ مغرب کے بعد ایک طالب علم حاضر خدمت ہوئے، حضرت اس وقت کھانا تناول فرما رہے تھے، وہ سلام کر کے خاموش گردن جھکا کر بیٹھ گئے، حضرت نے فرمایا نور اللہ! کیا خاموش بیٹھے ہو؟ عرض کیا جی نہیں حضرت! قرآن شریف پڑھ رہا ہوں تو فرمایا ہاں! وقت کو ضائع نہیں کرنا چاہئے۔ (ماہنامہ دارالعلوم، رجب ۱۴۲۷ھ)

اسلاف کی محنت

سلف صالحین کے واقعات سے کتابوں کے صفحات مزین ہیں، انہوں نے عبادت میں اور اللہ کو راضی کرنے والے اعمال میں ایسی محنتیں کیں کہ آج ہم اس کی تمنا بھی نہیں کر سکتے، حضرت سعید بن مسیبؓ نے پچاس سال عشاء کے وضوء سے فجر پڑھی، اور دن میں مسلسل روزے رکھتے تھے، عامر بن عبد قیسؓ پورا دن نماز میں اور درس دینے میں نکال دیتے تھے، حضرت عمیر بن ہانی ہر روز ایک لاکھ مرتبہ تسبیح پڑھتے تھے، حضرت کرڑ ایک دن میں تین قرآن ختم کرتے تھے، منصور بن معتمرؓ نے چالیس سال تک روزے رکھے، دن میں روزہ رکھتے، اور رات میں نوافل میں مشغول ہوتے، ابو بکر بن عیاشؓ نے اپنی زندگی میں اٹھارہ ہزار سے زائد قرآن ختم کئے ہیں، اسلاف میں کتنے علماء ایسے ہیں جو تصانیف کی اتنی بڑی تعداد چھوڑ کر گئے ہیں کہ عقلیں حیران ہیں، وہ حضرات جو علمی ورثہ چھوڑ کر گئے ہیں ہم اپنی زندگی میں آسانی سے مکمل پڑھ بھی نہیں سکتے، علاقے پالن پور گجرات کے تبلیغی ذمہ دار مرحوم یوسف بھائیؓ (چنگواڑ والے) کے متعلق ایک معتبر معتمد عالم دین

اور ولی کامل نے کہا تھا کہ مرحوم تقریباً پچاس سال کی عمر میں اتنا کام کر گئے کہ عام آدمی اس کو دو سو سال میں کر سکتا ہے علامہ صدیق احمد صاحب کشمیری اپنی طالب علمی کے زمانے میں صرف روٹی لیتے تھے، سالن نہ لیتے تھے، روٹی جیب میں رکھ لیتے تھے، جب موقع ہوتا کھا لیتے اور فرماتے روٹی سالن کے ساتھ کھانے میں مطالعہ کا نقصان ہوتا ہے، قاری صدیق صاحب باندوی کے یہاں بھی اوقات کا بڑا اہتمام تھا، ہر وقت کسی نہ کسی کام میں مشغول رہتے تھے۔

غنیروں کی فتردانی

مغربی ممالک میں وقت کو بڑی اہمیت دی جاتی ہے، اور اس کو کام میں لگانے کی پوری کوشش کرتے ہیں، اور وقت کو ضائع ہونے سے بچاتے ہیں، اسی وجہ سے وہ اپنے میدان میں بہت ہی زیادہ ترقی کر گئے، اگرچہ روحانیت سے بے پرواہی، مذہب سے دوری اور خدا بیزاری نے سکون و چین کا نام و نشان ختم کر دیا ہے اور بہت سی اخلاقی اور معاشرتی خرابیوں کو جنم دیا ہے لیکن اس بات کا اقرار کئے بغیر کوئی چارہ نہیں کہ انہوں نے مادہ کو اپنی محنت کا محور بنا کر اس کی مخفی طاقتوں اور صلاحیتوں کو ظاہر کیا، یقیناً وہ اپنے میدان میں بہت دور پہنچ چکے ہیں، یہ سب وقت کی حفاظت اور اس کو کام میں لگانے کا کرشمہ ہے، ان کے یہاں وقت کو صحیح استعمال کرنے اور اس سے زیادہ سے زیادہ فائدہ اٹھانے کی تعلیم کے لئے مستقل کورس ہے جس میں پیسے دے کر لوگ داخلہ لیتے ہیں۔

انہوں نے وقت کی قیمت کا یہاں تک احساس کیا کہ خود تو اپنے اوقات کی حفاظت کی، لیکن دوسری طرف اپنے مقاصد میں کامیابی کے لئے دوسری اقوام کے اوقات کو ضائع کرنے اور فضول کاموں میں برباد کرنے کو ضروری سمجھا، اور دیگر اقوام کے اوقات ضائع کرنے کے منصوبے بنا کر اپنے مقاصد میں کامیابی کو یقینی بنانے کی فکر کی، تحفہ وقت کے مصنف لکھتے ہیں:

ہم خواہ اس بات کو تسلیم کریں یا نہ کریں، لیکن یہ ایک پختہ حقیقت اور ٹھوس سچائی ہے

کہ موجودہ دور میں نوجوانوں کے اوقات ضائع کرنے میں ساٹھ فیصد حصہ عالمی یہودی اور عیسائی سازشوں کا ہے، ہمارے دشمن یہود و نصاریٰ نے وقت کی اہمیت کا خوب اندازہ لگایا، اور اسے اپنے ذاتی مفادات کے لئے استعمال کرنے، اور باقی امتوں کو اس اہمیت سے بیگانہ اور دور رکھنے کے لئے سازشیں کیں۔

یہودیوں کی ”پروٹوکول“ نامی ایک کتاب ہے جس میں انہوں نے مستقبل میں عالمی استعمار کی منصوبہ بندی کی ہے، پورے عالم اور تمام اقوام پر غلبہ حاصل کرنے اور دنیا کو اپنا غلام بنانے کے لئے جو منصوبہ تیار کیا گیا ہے اس میں ایک اہم بات یہ بھی ہے کہ لوگوں کو کھیل تماشے اور دیگر تفریحی پروگرام میں اور فضولیات میں مشغول کر دیا جائے، جب لوگ فضولیات میں مشغول ہو کر اپنے اوقات کو ضائع کرنے میں لگ جائیں اس وقت ہم اپنے مقصد کی طرف بڑھتے رہیں، اور جب وہ بیدار ہوں گے اس وقت ہم بہت آگے نکل چکے ہوں گے۔ (ماخوذ از تحفہ وقت ۱۶۶)

فرصت زندگی کی قدر کیجئے

اپنے ضمیر کو حرکت دیجئے، اپنی آنکھیں کھولئے، غفلت کی چادر چاک کیجئے، عقسل و خرد بیدار کیجئے، اپنے پروں کو پھڑ پھڑائیے، پرواز کا عزم و حوصلہ پیدا کیجئے، دیکھئے! زندگی کا پانی گھٹ رہا ہے، ہر دن تیزی سے نکل رہا ہے، موت گھات میں بیٹھی ہے، ادھر ادھر کہیں چھپی ہوئی ہے، موقع پاتے ہی حملہ کے لئے تیار ہے، اس سے پہلے جو بھی موقع مل گیا اس سے نفع اٹھالیجئے۔

یاد رکھنا چاہئے کہ جو وقت کو ضائع کرتا ہے اسے وقت ضائع کر دیتا ہے، جو زمانہ حال کو برباد کرے گا مستقبل اس کے بربادی کے فیصلہ کر دے گا، زندگی کا ایک ایک لمحہ انمول ہے، شعر:

نگہداشت فرصت کہ عالم دے است * دے پیش عالم بہ از عالمے است

حقیقت شناس انسان اپنی زندگی کے ایک لمحے کو کام میں لگاتا ہے۔

نہ کر عمر کی اک بھی ضائع گھڑی * کہ ٹوٹی لڑی جب کہ چھوٹی کڑی
گنوائے گا عاقل نہ بے کار دن * کہ انسان کی ہے زندگی حیا ر دن

ہمیں آج زندگی کی فرصت میسر ہے، جس طرح انسان سونے چاندی اور جواہرات کا استعمال کرتا ہے اسی طرح زندگی کے لمحات بھی استعمال کیجئے، کسی چیز کو خریدنے کے لئے انسان سو روپے کی جگہ دو سو روپے خرچ نہیں کر دیتا، بلکہ دس روپے بھی زائد دینے کے لئے تیار نہیں ہوتا، ہزاروں کی قیمت کی کوئی چیز خرید لیتا ہے لیکن اس میں بھی سو روپے بچانے کی فکر کرتا ہے، اور بیچنے والے شخص سے سو روپے کم قیمت لگانے کی ضد کرتا رہتا ہے، آپ وقت کو اسی طرح استعمال کیجئے، جو کام آپ کے دس منٹ مانگ رہا ہو اس کو دس منٹ ہی دیجئے، دس منٹ کا کام بیس منٹ میں پورا کرنے سے وقت کا نقصان ہو جائے گا، پھر بچا ہو وقت کسی مفید کارآمد مشغولی میں لگائیے۔

فقط ذوق پرواز ہے زندگی

زندگی جہد مسلسل اور جستجوئے منزل کا نام ہے، تقاضائے خود افزائی اور احساس سود و زیاں سے عبارت ہے، سوز جگر، آرزوئے نشوونما اور مستی کرادر ہی زندگی کی حقیقت ہے، حرارت و حرکت زندگی کی علامت ہے، علامہ اقبال کا سحر آفرین اور مست کردینے والا کلام ملاحظہ کیجئے؛

فریب نظر ہے سکون و ثبات ❁ تڑپتا ہے ہر ذرہ کائنات
ٹھہرتا نہیں کاروان وجود ❁ کہ ہر لحظہ ہے تازہ شان وجود
سمجھتا ہے تو راز ہے زندگی ❁ فقط ذوق پرواز ہے زندگی
سفر زندگی کے لئے برگ و ساز ❁ سفر ہے حقیقت حضر ہے محباز

اگر ذوق سفر اور سوز جگر نہیں تو محض رگوں میں گردش خوں سے کیا حاصل؟

ہر ایک مقام سے آگے مقام ہے تیسرا ❁ حیات ذوق سفر کے سوا کچھ اور نہیں

رگوں میں گردش خون ہے اگر تو کیا حاصل ✽ حیات سوز جگر کے سوا کچھ اور نہیں
گراں بہا تو حفظ خودی سے ہے ورنہ ✽ گہر میں آب گہر کے سوا کچھ اور نہیں

عربی اشعار

اصحاب ذوق کی خدمت میں ترغیبی اشعار پیش کئے جاتے ہیں۔

- فدع الصبا فلقد عدك زمانه ✽ وازهد فعمرك مر منه الأطيب
ذهب الشباب فما له من عودة ✽ وأتى المشيب فأين منه المهرب
دع عنك ما قد كان في زمن الصبا ✽ واذكر ذنوبك وابتكها يا مذنب
واذكر مناقشة الحساب فإنه ✽ لا بد يحصي ما جنيت ويكتب
لم ينسه الملك ان حين نسيت ✽ بل أثبتاه وأنت لاه تلعب
والروح فيك وديعة أودعتها ✽ ستردها بالرغم منك وتسلب
وغرور دنياك التي تسعى لها ✽ دار حقيقتها متاع يذهب
والليل فاعلم والنهار كلاهما ✽ أنفاسنا فيها تعد وتحسب
وجميع ما خلفته وجمعه ✽ حقايقنا بعد موتك ينهب
تبالدار لا يدوم نعيمها ✽ ومشيدها عما قليل يخرب
لاتأمن الدهر الخوون فإنه ✽ مازال قدما للرجال يؤدب
وعواقب الأيام في غصاتها ✽ مضض يذل له الأعز الأنجب
فعليك تقوى الله فالزمها تفز ✽ إن التقى هو البهي الأهيب
واعمل بطاعته تنل منه الرضا ✽ إن المطيع له لديه مقرب
فلقد نصحتك إن قبلت نصيحتي ✽ فالنصح أغلى ما يباع ويوهب

بقدر ہمت اہداف کا تعین

”زندگی کی قدر“ یہ ایک ایسا لفظ ہے جس کے معنی میں بہت ہی گنجائش اور وسعت ہے، جن افراد پر وہ صادق آتا ہے ان میں باہم اتنا تفاوت ہے جتنی زمین و آسمان میں، اور اتنی دوری ہے جتنی مشرق و مغرب میں، اصطلاحی زبان میں کلی مشکلک ہی کہہ دیجئے، جیسے سفیدی ایک حقیقت ہے لیکن اس کے افراد میں واضح فرق ہوتا ہے، جیسے ایک کیلوسونا بھی سونا ہے، اور ایک ٹن سونا بھی سونا ہے، لیکن دونوں کی مالیت میں فرق کسی سے مخفی نہیں ہے، یا یوں سمجھئے کہ لوہا بھی ایک دھات ہے، سونا بھی ایک دھات ہے لیکن اگر کسی کے سامنے دونوں چیزیں رکھی جائے اور کسی ایک کے لینے کا اختیار دیا جائے تو کیا وہ یہ کہہ کر لوہے پر قناعت کرے گا کہ یہ بھی تو ایک دھات ہے، پچھگانہ فرائض کا باجماعت اور سنن و نوافل کے ساتھ اہتمام کرنا، ان کے بعد تسبیحات کی پابندی کرنا، دن میں ایک پارہ تلاوت کرنا، اور صبح و شام کی تسبیحات مکمل کرنا، یہ مجموعہ بھی ”زندگی کی قدر“ میں شامل ہے، اور ”زندگی کی قدر“ میں یہ بھی شامل ہے کہ مذکورہ بالا عبادتوں کے ساتھ تہجد، اوایین، اشراق اور چاشت کا اہتمام کرنا، دن میں تین پارے تلاوت کرنا، تعلیم و تعلم میں، تربیت و تزکیہ میں بھی کچھ وقت لگانا، اور ”زندگی کی قدر“ کا ایک فرد یہ بھی ہے کہ پورے دن دل و دماغ میں عبادت، آخرت کی فکر اور رضائے الہی کی طلب کے خیالات گردش کرتے ہوں، ایک عمل سے فارغ ہو کر دوسرا عمل شروع کر دیا، نماز سے فراغت پا کر تلاوت، اس سے فارغ ہو کر اذکار، ان کو مکمل کر کے مترآن و حدیث اور شریعت و سنت کی تحصیل اور فہم میں مشغول ہو گیا، رات کو ذرا لمبا ہوا تو اس لئے کہ اخیر رات میں اچھی طرح عبادت ہو، اللہ کے سامنے قیام میں شوق و ذوق باقی رہے، کھانا کھایا تو اسی لئے کہ عبادت و بندگی کے حقوق کی ادائیگی ممکن ہو، یہ تمام صورتیں ”زندگی کی قدر“ میں شامل ہیں۔

جب لوگوں میں ”زندگی کی قدر“ کا جذبہ بیدار ہوتا ہے یا بیدار کیا جاتا ہے اس وقت اپنی

منزل متعین کرنے میں ہمت کا بڑا دخل ہوتا ہے، ہمت پست ہوتی ہے تو معمولی اعمال کی بجا آوری سے دل کو سکون مل جاتا ہے، اور جو اس سے کچھ بلند ہے وہ اپنی بلندی کے حساب سے اعمال میں اضافہ کرتا ہے، اور اس حد تک پہنچنے کے بعد مطمئن ہو جاتا ہے، کسی کو چند نوافل اور کچھ حصہ تلاوت کا متعین کر کے قرار آ گیا، کسی کو تہجد پڑھ کر سکون مل گیا، تو کوئی دن بھر کے نوافل اور مسنون اور ادا کی بجا آوری پر مسرور ہو گیا، لیکن یہ محدود ہمتوں کا حال ہے، جو محدود اعمال پر قناعت کر لیتی ہیں، جب ان کے سامنے آخرت کی تیاری کی یا جنت کی طرف دوڑ لگانے کی بات آتی ہے تو ان کا ضمیر حرکت میں نہیں آتا، ان کے اندر سے جواب آتا ہے کہ الحمد للہ ہم اس سے غافل نہیں ہے، ایسے لوگوں کو جنت کے بلند درجات اور قرب الہی کے اعلیٰ مقامات کی طرف مسابقت کرنے میں کوئی دلچسپی نہیں ہوتی، ان بلند مقامات کے الطاف و انوارات، عجائب و برکات کا تذکرہ انہیں اس راستے پر نہیں ڈالتا جس سے منزل تک رسائی حاصل ہو، وہ صرف تمناؤں اور سرسری دعاؤں سے ہی ان تذکروں کا حق ادا کر دیتے ہیں، یہ سب اس لئے کہ ہمت میں کوتاہی ہے، ان کی ہمت میں وہ وسعت و طاقت اور بلندی نہیں ہے جس سے آفاق گیری کے ولولے پیدا ہو، اور ایک بہت بڑا ہدف طے کر کے اس کی طرف دوڑ لگانے کی کوشش ہو۔

عالی ہمتی اور بلند حوصلگی جس کو نصیب ہو جاتی ہے اس میں گویا جذبات کا ایک ایسا بحسّر متلاطم پہنا ہوتا ہے جو ہر چیز پر چھا جانے لئے بے قرار ہو، وہ جس منزل پر پہنچتا ہے ہل من مزید کا نعرہ لگاتا ہے، کسی بلند سے بلند منزل تک پہنچنے کے باوجود اس کا ضمیر اس کو جھنجھوڑ کر کہتا ہے

خودی کی یہ ہے منزل اولیں ❁ مسافر! یہ تیرا نشیمن نہیں
 بڑھے جا یہ کوہ گراں توڑ کر ❁ طلسم زمان و مکاں توڑ کر

یہ وہ نہیں جو ایک دو قطرے پی کر نشے میں آ جاتی ہے، چند اعمال پر نظر جانے لگتی ہے، بلکہ اس کی

شان یہ ہوتی ہے کہ سمندر پٹی کر بھی پیاس نہیں بجھتی، بے قراری کا یہ عالم کہ پورے دن کی مشغولی بھی اس کی بے چینی کو تسکین کا سامان فراہم نہیں کر سکتی۔

”زندگی کی قدر“ کے لئے ہم جس منزل کا انتخاب کریں اس میں اپنی علاؤہ ہمت کا ثبوت دیں، کیوں کہ معمولی منزل پر قناعت کرنا، چند قطروں سے مست ہو جانا، تھوڑے بہت اعمال پر مطمئن ہو جانا اپنی موجودہ حالت پر قرار آ جانا جو اں مردوں کے لئے عار ہے۔

قناعت نہ کر عالم رنگ و بو پر ❀ چمن اور بھی آشیاں اور بھی ہیں
تو شاہیں ہے پرواز ہے کام تیسرا ❀ تیرے سامنے آسماں اور بھی ہیں
اسی روز و شب میں الجھ کر نہ رہ جا ❀ کہ تیرے زمان و مکاں اور بھی ہیں

بہترین نمونہ

ہمارے لئے رسول اللہ ﷺ سے زیادہ مناسب کونسا نمونہ ہوگا، آپ ﷺ کی بلند ہمتی اور اللہ تعالیٰ کی تعلیم دیکھئے، اللہ تعالیٰ نے اپنے پیارے رسول کو حکم فرمایا:

فاذا فرغت فانصب والى ربك فارغب۔

”پس جب آپ فارغ ہو جائیں تو محنت کیجئے، اور اپنے رب کی طرف رغبت کیجئے“۔

دعوت و تبلیغ کے فرائض اور رسالت کی ذمہ داریاں کچھ کم نہ تھیں، پورے دن کی فکری اور عملی قوتیں بندگان خدا کو راہ راست پر لانے اور ان کو شریعت کے مزاج و مذاق سے واقف کرنے اور تعلیم و تربیت اور دعوت و تبلیغ کی راہ میں پیش آنے والے موانع کو رفع و دفع کرنے کے لئے لگتی تھیں، ایک بالکل جاہل بلکہ انسانیت سے بھی عاری قوم کو ایک سماوی دین کا علمبردار بنانا اور دیگر قوموں کے لئے ایک مکمل اور معیاری نمونہ تیار کرنا جس مشقت اور مجاہدے کا متقاضی ہے وہ کسی سے مخفی نہیں، اس قدر مشقت اور تکاں کے باوجود اللہ تعالیٰ نے آنحضرت ﷺ کو حکم فرمایا ہے کہ

دعوت و تبلیغ کی ذمہ داریوں سے فارغ ہو کر آرام کا خیال خاطر میں نہ لائیے، بلکہ آپ باقی اوقات میں دوسری عبادات میں مشغول ہو کر اپنے آپ کو تھکا سکیں، اور کب تک اور کتنا تھکا نا ہے اس کی کوئی حد نہیں بتائی ہے بلکہ فرمایا کہ اپنا ہدف قرب الہی کو بنائیے، اور جس طرح قرب الہی کے درجات کی کہیں انتہا نہیں آپ کے جد و جہد اور محنت و مشقت کی بھی کوئی انتہا نہیں ہونی چاہئے، بلکہ ہر منزل پر پہنچ کر اگلی منزل تک رسائی حاصل کرنے کی کوشش میں لگنا چاہئے، چنانچہ آپ ﷺ نے اس پر عمل کر کے دکھایا، آپ ﷺ خود کو اتنا تھکا تے اور اتنا طویل قیام فرماتے کہ پاؤں مبارک متورم ہو جاتے، کبھی آرام فرمانے کے لئے بستر پر تشریف لے جاتے، لیکن پھر بے قرار ہو کر اٹھ جاتے اور مصلیٰ پر اپنے رب کے سامنے راز و نیاز میں مشغول ہو جاتے، آپ ﷺ سے پوچھا گیا کہ آپ اس قدر کیوں مشقت اٹھاتے ہیں جب کہ اللہ تعالیٰ نے آپ کی مغفرت کا اعلان فرما دیا ہے، آپ ﷺ فرماتے ہیں: تو کیا میں شکر گزار بندہ نہ ہوں؟۔

آپ ﷺ کے متبعین کو بھی چاہئے کہ آپ کی سیرت کو اختیار کرتے ہوئے فرصت کے اوقات میں عبادت اور آخرت کی تیاری میں خود کو تھکا سکیں، تھکانے کا مطلب یہ ہے کہ چند اعمال پر قناعت نہ کریں، بلکہ جب تک تھکن کا احساس نہ ہو وہاں تک بلند مراتب قرب کی طرف رغبت کرنے سے عاجز نہیں ہونا چاہئے۔

مسارعت و مسابقت

زندگی میدان عمل ہے، اس میں اللہ کی طرف دوڑ لگانی چاہئے، قرب الہی کے مراتب لامحدود ہیں، اور زندگی محدود اور مختصر ہے، اس مختصر زندگی میں جس نے تیز رفتاری سے مسافت قطع کی وہ اعلیٰ مراتب تک ترقی کرے گا، جنت کی نعمتوں کے لئے اور اس کے بلند درجات کے لئے جس قدر بھی حرص کی جائے کم ہے، اللہ تعالیٰ اپنے بندوں کو ترغیب دیتے ہوئے فرماتے ہیں:

﴿وَسَارِعُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا السَّمَاوَاتُ

وَالْأَرْضُ أُعِدَّتْ لِلْمُتَّقِينَ﴾ آل عمران: ۱۳۳

اور اپنے پروردگار کی بخشش اور بہشت کی طرف دوڑو جس کی وسعت آسمانوں اور زمین کے برابر ہے اور جو (خدا سے) ڈرنے والوں کے لیے تیار کی گئی ہے۔

﴿سَابِقُوا إِلَىٰ مَغْفِرَةٍ مِّن رَّبِّكُمْ وَجَنَّةٍ عَرْضُهَا كَعَرْضِ السَّمَاءِ

وَالْأَرْضِ﴾ الحديد: ۲۱

تم اپنے پروردگار کی مغفرت کی طرف دوڑو، اور ایسی جنت کی طرف جس کی وسعت آسمان و زمین کی وسعت کے برابر ہے (یعنی اس سے کم کی نفی ہے زیادہ کی نفی نہیں)۔

جنت کی طرف دوڑ لگانے والے، امور آخرت میں آگے بڑھنے کی کوشش کرنے والے اللہ کے پیارے ہیں، اللہ تعالیٰ ان کی تعریف کرتے ہوئے فرماتے ہیں:

﴿وَالسَّابِقُونَ السَّابِقُونَ أُولَٰئِكَ الْمُقَرَّبُونَ فِي جَنَّاتِ النَّعِيمِ

ثَلَاثَةٌ مِّنَ الْأَوْلِيَاءِ وَقَلِيلٌ مِّنَ الْآخِرِينَ﴾ الواقعة

”اور جو سبقت لے جانے والے ہیں وہ تو ہیں ہی سبقت لے جانے والے، وہی ہیں جو اللہ کے خاص مقرب بندے ہیں، وہ نعمتوں کے باغات میں ہوں گے، ایک بڑا گروہ اگلے لوگوں میں سے ہوگا، اور تھوڑے پچھلے لوگوں میں سے ہوں گے۔“

﴿أُولَٰئِكَ يُسْرِعُونَ فِي الْحَيَاتِ وَهُمْ لَهَا سَابِقُونَ﴾ المؤمنون ۶۱

”یہی لوگ نیکیوں میں جلدی کرتے ہیں اور یہی ان کے لئے آگے نکلنے والے ہیں۔“

قرآن کریم نے جنت کے درجات اور ان کی عمدہ نعمتوں کا ذکر کھول کھول کر بیان کیا ہے، مقصد صرف یہ ہے کہ انسان اس کی طرف دوڑ لگائے، اس کی طرف سبقت کرے، بے شک و

شہ جنت ہی اس لائق ہے کہ اس کے لئے دوڑ لگائی جائے، اس کی طرف آگے بڑھنے کی حرص کی جائے، اللہ تعالیٰ نے جنت کی نعمتوں کو بیان کرنے کے بعد فرمایا ہے:

﴿وَفِي ذَلِكَ فَلْيَتَنافَسِ الْمُتَنَافِسُونَ﴾

”اور اسی میں حرص کرنے والوں کو حرص و رغبت کرنی چاہئے“

پس نیک اعمال کی طرف دوڑنا، اللہ کی خوشنودی والے کاموں کی طرف لپکنا اور ان میں رغبت کرنا اپنی زندگی کا مقصود بنا دینا چاہئے، اللہ تعالیٰ کے حکم ﴿فَاسْتَبِقُوا الْجَيِّدَاتِ﴾ پر عمل کرنے کی کوشش کرنی چاہئے، اور سستی و کاہلی اور غفلت و خدا فرموشی سے اپنا دامن زندگی کو بچپانا چاہئے، حضرت تھانویؒ ایک وعظ میں فرماتے ہیں: صاحبو! وطن جارہے ہو اور اتنی سست رفتار کہ بیٹھ بیٹھ کر چل رہے ہو، صاحبو! سستی نہ کرو، تیزی کے ساتھ چلو، تمہارا اصلی وطن آگے ہے، تم دنیا میں کہاں پھنسے رہ گئے اس کے ساتھ کیوں دل لگایا۔ (انفاس عیسیٰ)

اسلام کا حسن

آدمی کے اسلام کو حسن و کمال تک پہنچانے والی ایک چیز لایعنی کو ترک کرنا ہے، جب کوئی بندہ لغو اعمال و افعال، افکار و خیالات اور بے فائدہ حرکات سے اعراض کرتا ہے تب ہی وہ کامل مومن شمار ہوتا ہے، رسول اللہ ﷺ نے فرمایا: من حسن اسلام المرأتر کہ مالا یعینہ۔ (مشکوٰۃ) ”آدمی کے اسلام کی خوبی یہ ہے کہ وہ ہر اس چیز کو چھوڑ دے جس میں اس کو (دینی یا دنیوی) کوئی فائدہ نہیں ہے“۔ اللہ تعالیٰ نے کامیاب مومن کی صفات میں فرمایا ہے:

قَدْ أَفْلَحَ الْمُؤْمِنُونَ ۝ الَّذِينَ هُمْ فِي صَلَاتِهِمْ خُشِعُونَ ۝

وَالَّذِينَ هُمْ عَنِ اللَّغْوِ مُعْرِضُونَ۔ (المؤمنون)

”بے شک ایمان والے کامیاب ہو گئے، جو نماز میں عجز و نیاز کرتے ہیں، اور جو بیہودہ

باتوں سے منہ موڑے رہتے ہیں۔“

لغویات میں وہ تمام اعمال و اقوال اور خیالات و تفکرات شامل ہیں جن میں نہ کوئی دینی فائدہ ہو اور نہ دنیوی، امام غزالیؒ فرماتے ہیں کہ لغو اس کام کو اور ایسی بات کو کہتے ہیں کہ اگر وہ کام نہ کیا جائے یا وہ بات نہ کہی جائے تو کوئی گناہ نہ ہو، اور اس کو فی الحال یا مستقبل میں کوئی نقصان نہ ہو، جیسے کسی نے سفر کیا، اور سفر کے بعد دوستوں کی مجلس میں بیٹھ کر سفر میں جو کچھ دیکھا حسین پہاڑ، دلکش نہریں، کھانے پینے اور پہننے کی نئی چیزیں بیان کرنے لگا، تو یہ باتیں ایسی ہیں کہ اگر یہ بیان نہ کی جاتیں تب بھی کوئی نقصان ہونے والا نہیں تھا، اس لئے یہ لغو کام ہے، اور وقت کی بربادی ہے، اگر اس وقت کو تسبیح یا کسی ذکر میں صرف کرتا تو جنت میں لمبے اونچے درخت اور خوبصورت صاف شفاف محلات تیار ہوتے۔ (ماخوذ از مرقاۃ)

اگر فرصت سے اکتا ہٹ پیدا ہوتی ہے تو لایعنی مشاغل کے بہ جائے کوئی کارآمد مشغلہ تلاش کرنا چاہئے، سب سے بہترین مشغلہ عبادت ہے جو کہ انسان کا مقصد حیات ہے، حضرت عمار بن یاسرؓ نے رسول اللہ صلی اللہ علیہ وسلم سے یہ حدیث بیان فرمائی ہے: کفی بالعبادة شغلاً (المقاصد الحسنة) ”مشغولی کے لئے عبادت کافی ہے۔“

بدنماد داغ

جہاں مقاصد جلیلہ کی طرف توجہ کرنا انسانیت کے لئے ایک کمال ہے کیوں کہ وہ بلند ہمتی کا نتیجہ ہوتا ہے، وہیں معمولی مقاصد میں کھوجانا آدمیت کے لئے ایک بدنماد داغ ہے، کیوں کہ جو طبیعت پستی مائل ہوتی ہے اسے بلند مقاصد کی طرف التفات ہی نہیں ہوتا، اس کے متعلق حضرت تھانویؒ کے ملفوظات میں دو ٹوک الفاظ میں مذمت ملتی ہے، فرماتے ہیں:

اگر کسی آدمی کے اندر حقیقی کمالات پیدا ہو جاتے ہیں تو وہ خود بہ خود فضولیات اور عبث

سے بیگانہ ہو جاتا ہے، اس کو رسمیات کے اہتمام کی ضرورت نہیں ہوتی، اور میں تو جس کو بناؤ سنگار اور چٹک مٹک کرتا ہوا دیکھتا ہوں فوراً ذہن میں یہی آتا ہے کہ یہ شخص کمالات سے کورا ہے، جب ہی تو عبث اور فضول کی طرف متوجہ ہے، اور اکثر تجربہ سے یہی ثابت بھی ہوتا ہے، اہل کمال کو اس ظاہری ٹیپ ٹاپ کی ضرورت ہی کیا ہے۔

اور ایک مجلس میں ارشاد فرماتے ہیں:

میں جب کسی کو دیکھتا ہوں کہ لباس و پوشاک میں تکلف کا پابند ہے تو دو چیزوں پر استدلال کرتا ہوں، ایک یہ کہ یہ نکمّا آدمی ہے، دوسرے یہ کہ بہت پست حوصلہ ہے، کیوں کہ اگر یہ کام کا ہوتا اور کسی بڑے مقصد کی طرف اس کی نظر ہوتی تو اس میں وقت ضائع نہ کرتا۔ آپ کے ملفوظات میں یہ بھی ہے:

سادگی علو اور عظمت کی دلیل ہے، میں جب کسی کو بنا ٹھنڈا دیکھتا ہوں تو سمجھ جاتا ہوں کہ نہایت پست خیال شخص ہے، اگر بلند ہمت ہوتا تو اس کو فرصت ہی نہ ملتی۔۔۔ جو لوگ ہر وقت مزین اور آراستہ رہتے ہیں اکثر ان میں عقل اور بیداری نہیں ہوتی، کیوں کہ توجہ ایک ہی طرف ہوتی ہے، یا تو جسم کو آراستہ کر لیا یا قلب کو آراستہ کر لو۔ (آداب المعاشرة ۲۵۹)

کبوتر کے تن نازک میں شاہیں کا جگر پیدا کرنے والی نوائے اقبال سنئے؛

ہمت عالی تو دریا بھی نہیں کرتی قسبول * غنچہ سا غافل تیرے دامن میں شبنم کب تک جب تیرے بازو میں ستاروں تک پرواز کرنے کی طاقت ہے تو شاخسار میں کیوں الجھ گیا، میان شاخساراں صحبت مرغ چمن کب تک * تیرے بازو میں ہے پرواز شاہین قہستانی عجیب بات ہے کہ لوہا تو موجود ہے لیکن تیرے مقناطیس میں کشش نہیں؛

تیرا اے قیس کیوں کر ہو گیا سوزِ دروں ٹھنڈا * کہ لیلہ میں تو اب تک ہے وہی اندازِ لیلیائی

ہمارا معاشرہ اور وقت

تو ان لوگوں کا حال تھا جنہوں نے اپنی زندگی کو ٹھکانے لگا دیا، ایک نظر ہم اپنے حال پر کریں تو معلوم ہوگا کہ ہمارا معاملہ وقت کے ساتھ بڑا افسوس ناک ہے، عام طور پر اس کے ساتھ لوگوں کا معاملہ بڑی ناقدری کا ہے، چوبیس گھنٹے میں کتنے گھنٹے ایسے ہوتے ہیں جن کو ہم بے کار نکال دیتے ہیں، سال میں کتنے دن بے سود نکل جاتے ہیں، بازاروں اور ہوٹلوں پر مجلس جما کر بیٹھنا ہمارے معاشرے کا محبوب مشغلہ بن گیا ہے، آج کل چیزوں کی مہنگائی کا بڑا شکوہ کیا جاتا ہے، لیکن وقت جو انمول چیز ہے اس کو اس قدر سستا سمجھ لیا ہے جیسے کوئی چند ٹکوں کی چیز ہو، ہمارے یہاں دس روپے کے برابر بھی وقت کی قدر نہیں ہے، دس روپے ضائع ہونے پر دل میں اتنا خیال تو آتا ہے کہ میرا کچھ نقصان ہو گیا اگرچہ اس کو معمولی سمجھ کر اس کا زیادہ غم نہ کرے، لیکن وقت جیسی انمول چیز ضائع ہونے پر نقصان کا احساس بھی دل پر نہیں گزرتا، ابن جوزیؒ کے کلام میں کس قدر سچائی ہے! آپ لکھتے ہیں: اکثر لوگ وقت کو بیکار کاموں میں ضائع کرتے ہیں، میں نے عام طور پر دیکھا ہے کہ لوگ عجیب طریقے سے وقت کو نکال دیتے ہیں، اگر رات کو دیر تک سیدار رہتے ہیں تو ایسی باتوں میں مشغول ہوتے ہیں جن کا کوئی حاصل نہیں، اور صبح دیر تک سوتے ہی رہتے ہیں، اور دن کے باقی حصوں میں سیرگاہوں اور بازاروں اور نہروں پر نظر آتے ہیں۔ (قیمۃ الزمن)

وائے ناکامی متاع کارواں حباتا رہا * کارواں کے دل سے احساس زیاں جاتا رہا
 حد تو یہ ہے وقت کو نکالنے کے لئے بے فائدہ مشاغل کو تلاش کیا جاتا ہے، بہت کم ایسے لوگ ہیں جو اپنے فارغ اوقات میں اچھے کاموں کی تلاش میں رہتے ہوں، اور اگر کبھی وقت ضائع ہو گیا تو دل نے ملامت کرتا ہو، ایسے لوگوں کو اگر تلاش کیا جائے تو سینکڑوں میں بھی ایک ملنا مشکل ہے، ہمارے معاشرے میں ایسے لوگ کبریٰ کی طرح نایاب تو کیا ضرور ہیں۔

وقت ضائع ہونے کی وجوہات

ایمان و یقین کی کمزوری

آخرت کے وعدوں پر جیسا ہونا چاہئے ویسا یقین نہیں ہوتا ہے، جس طرح دنیا کے کسی کام پر دنیوی نفع سامنے ہوتا ہے اور اس کے ملنے کا یقین ہوتا ہے ایسا یقین اور استحضار دینی کاموں میں نہیں ہوتا، یہ یقین کی کمزوری وقت کو آخرت کی تیاری میں لگانے اور اس کی نعمتیں حاصل کرنے کی کوشش کرنے سے مانع بنتی ہے، کسی انسان کو وعدوں کا پورا یقین ہو اور یہ جان لے کہ ایک سنڈل میں ایک بہت بڑا درخت لگ جاتا ہے اور پورے دن میں اور پورے مہینے میں تو جنت کے بہت زیادہ اور بہت بڑے انعامات حاصل کئے جاسکتے ہیں اس کے لئے ایک ایک سنڈل کی قیمت دنیا کے دراہم و دنانیر سے بڑھ جائے گی، پھر دنیا کے بجائے آخرت کے کاموں میں لگنا پسند کرے گا، حضرت لقمانؑ نے اپنے بیٹے کو نصیحت کرتے ہوئے فرمایا: یا بنی! العمل لا یستطاع الا بالیقین و من یضعف یقینہ یضعف عملہ۔ (اے بیٹے! یقین ہی سے عمل پر قوت ملتی ہے، اور جس کا یقین کمزور ہوتا ہے اس کا عمل بھی کمزور ہو جاتا ہے)۔ رسول اللہ ﷺ کا مبارک ارشاد ہے:

ان الناس لم یؤتوا فی هذه الدنيا خیر امن الیقین والعافیة فسلوہما اللہ تعالیٰ۔

”بیشک لوگوں کو اس دنیا میں یقین اور عافیت سے بہتر کوئی چیز نہیں دی گئی، پس اللہ تعالیٰ سے یقین اور عافیت مانگا کرو“۔ (مسند احمد)

عافیت کے بغیر دنیا کا کام نہیں ہو سکتا، اور یقین کے بغیر آخرت کا کام نہیں ہو سکتا، مذکورہ حدیث پر حضرت حسن بصریؒ نے فرمایا: صدق رسول اللہ ﷺ بالیقین طلبت الجنة، وبالیقین هرب من النار وبالیقین اوتیت الفرائض وبالیقین صبر علی الحق (بیہقی) ”رسول اللہ ﷺ نے سچ فرمایا، یقین ہی کی وجہ سے جنت طلب کی جاتی ہے، یقین

ہی کی وجہ سے جہنم سے بچنے کی کوشش کی جاتی ہے، اور یقین ہی کی وجہ سے فرائض ادا کئے جاتے ہیں، اور یقین ہی کی وجہ سے حق پر صبر کیا جاتا ہے۔“

حضرت حسن بصریؒ کا یہ بھی فرمان ہے: ما یقن عبد بالجنة والنار حق یقینہما الا خشع ووجل، وذل واستقام، واقتصر حتی یأتیہ الموت۔ (الیقین) ”جب بندہ جنت و جہنم کا ایسا یقین کرتا ہے جیسا کہ یقین کا حق ہے تو وہ خشیت و تقویٰ سے مزین، تواضع کا پیکر، استقامت کا پہاڑ اور قناعت کا عادی بن جاتا ہے، یہاں تک کہ اس کو موت آ جاتی ہے۔“

جب اس انگارہ خاکی میں ہوتا ہے یقین پیدا * تو کر لیتا ہے یہ بال و پر روح الامیں پیدا

بے فکری

وقت کی بربادی کا ایک سبب بے فکری کا مرض ہے، وقت کیا چیز ہے، اس کی کیا قیمت ہے، اس میں کتنے بڑے فوائد مخفی ہیں، ان باتوں کو سوچنے کی نوبت ہی نہ آئے تو اس کا لازمی نتیجہ یہ ہوگا کہ وقت غفلت کی رُو میں بہہ جائے گا، جب تک ذہن نفع و نقصان سے بے پرواہ ہوگا اور لذت نشوونما اور تقاضائے خود انفرائی سے محروم ہوگا اس وقت تک کچھ حاصل ہونے کی امید بے کار ہے، جب دماغ اپنے منافع کے حصول کے لئے مستعد نہ ہو تو ترغیب و ترہیب کی عبارتیں اور حکمت بھری باتیں بے اثر ثابت ہوتی ہیں، اندر کا تقاضا نہ ہو تو کھلی پھول نہیں بن سکتی؛

کلی زورِ نفس سے بھی وہاں گل ہو نہیں سکتی * جہاں ہر شے ہو محروم تقاضائے خود انفرائی بے فکری کا نتیجہ ذلت و پستی، حسرت و ندامت کے سوا کچھ نہیں، یہ آدمی کونکسا بنا دیتی ہے، آدمی کی عظمت و رفعت پر بے فکری ایک بدنماداغ ہے، اس کے اعلیٰ مقاصد کی راہ میں سنگ گراں ہے۔

لمبی امیدیں

لمبی زندگی کی امید، یا زندگی میں لمبی امیدیں دونوں اوقات کے ضائع ہونے کا سبب

ہیں، جب دل میں نیک عمل کا داعیہ پیدا ہوتا ہے تو نفس یہ بہانہ کرتا ہے کہ ابھی زندگی باقی ہے، ابھی آرام کر، بعد میں خوب محنت کر کے زندگی کا حق ادا کر دینا، اور زندگی میں لمبی امیدیں بھی مقصد سے ہٹا کر فضول کاموں میں لگا دیتی ہیں، اور کبھی انسان نیک ارادوں سے بھی محروم ہو جاتا ہے، حضرت علیؓ فرماتے ہیں: طُولُ الْأَمَلِ يُنْسِي الْأَخْرَةَ۔ ”لمبی امیدیں آخرت کو بھلا دیتی ہیں“۔

حضرت یحییٰ بن معاذؒ فرماتے ہیں: لَا يَزَالُ الْعَبْدُ مَقْرُوبًا بِالتَّوَانِي مَا دَامَ مُقِيمًا عَلَى وَعْدِ الْأَمَانِي (الزهد الكبير) ”بندہ اس وقت تک سستی میں مبتلا رہتا ہے جب تک اس کا قیام امیدوں پر رہتا ہے“۔ حضرت حسن بصریؒ کا قول ہے: مَا أَطَالَ عَبْدًا الْأَمَلُ إِلَّا أَسَاءَ الْعَمَلِ۔ ”جو بندہ لمبی امیدیں کرتا ہے وہ اپنے اعمال کو خراب کر دیتا ہے“۔

محمد بن ابی توہبہ کہتے ہیں کہ حضرت معروف کرخیؒ نے نماز کھڑی کی اور امامت کے لئے مجھے آگے کیا، میں نے عرض کیا کہ یہ نماز تو میں پڑھا لوں گا لیکن پھر کسی نماز میں امام نہیں بنوں گا، اس پر حضرت معروف کرخیؒ نے فرمایا: وَأَنْتَ تَحَدَّثُ نَفْسَكَ أَنْ تَصَلِّيَ صَلَاةَ أُخْرَى؟ نَعُوذُ بِاللَّهِ مِنْ طُولِ الْأَمَلِ فَإِنَّهُ يَمْنَعُ خَيْرَ الْعَمَلِ۔ ”تو کیا آپ یہ خیال کر رہے ہیں کہ آپ دوسری نماز پڑھیں گے؟ (کیا معلوم اس سے پہلے موت آجائے) ہم اللہ کی پناہ چاہتے ہیں لمبی امیدوں سے، اس لئے کہ یہ نیک اعمال میں رکاوٹ بنتی ہیں“۔

درد کا درماں

کفی بالموت واعطاء، یعنی موت کے بعد کسی واعظ کی ضرورت نہیں، اگر انسان موت کے احوال پر غور کرے کہ موت کے لئے نہ کوئی زمانہ متعین ہے اور نہ کوئی حالت اس کے لئے خاص ہے، وہ بچپن میں بھی آسکتی ہے اور عنفوان شباب میں بھی پکڑ سکتی ہے، اور جس طرح وہ بیماروں کو پکڑتی ہے تندرست کو بھی اپنے چنگل میں لے سکتی ہے، تو لمبی امیدوں کے لئے دل میں کوئی گنجائش

باقی نہیں رہے، عربی شاعر اس مضمون کو اس طرح گنگنا تا ہے:

تزو دمن التقوی فانل لاتدری اذا جن لیل هل تعیش الی فجر
فکم من صحیح مات من غیر علة وکم من علیل عاش حینا من الدهر
وکم من صبی برتجی طول عمره وقد نسجت اکفانه و هو لایدری
و کم من عروس زینوها لزوجهها وقد قبضت روحا هما لیلۃ القدر

”تقویٰ کو سفر آخرت کے لئے زاد راہ بنا لیجئے، کیوں کہ آپ کو کیا خبر کہ رات کے چھا جانے کے بعد صبح تک آپ کی زندگی رہے گی یا نہیں، کتنے صحیح سالم لوگ بغیر کسی بیماری کے لقمہ اجل بن گئے، اور کتنے بیمار مدت دراز تک زندہ رہے، کتنے بچے ایسے ہیں جن کے عمروں کی درازی کی امید کی جاتی ہے جبکہ ان کا کفن تیار ہو چکا ہوتا ہے اور انہیں معلوم بھی نہیں ہوتا، کتنی دلہنیں ایسی ہیں جن کو ان کے شوہروں کے لئے آراستہ کیا گیا جبکہ لیلۃ القدر میں ان کی موت کا فیصلہ ہو چکا تھا۔“

حضرت عون بن عبداللہؓ فرماتے ہیں: ما انزل الموت کنه منزله من عد غدا من اجله، وکم مستقبل یوما لایستکمله، وکم مؤمل لغد لایدركه، لوزایتم الاجل و مسیره، لا بغضتم الامل و غوروف۔ ”جو شخص آنے والے کل کو اپنی زندگی میں شمار کرتا ہے وہ موت کے حقیقی مقام کو نظر انداز کر رہا ہے، آج کے دن کو پانے والے کتنے لوگ ایسے ہیں جو اس کو مکمل نہیں کر سکے، اور آئندہ کل کو پانے کی امید رکھنے والے کتنے لوگ ایسے ہیں جو اس کو نہ پا سکے، اگر تم موت اور اس کی رفتار کو دیکھ لو تو امیدوں سے اور اس کے دھوکے سے تم خود نفرت کرنے لگو۔“

پس جب موت نہ کسی عمر کی پابند ہے اور نہ کوئی حالت اس کی آمد کے لئے ضروری ہے، وہ ہر حال میں ہر وقت آسکتی ہے تو کسی عمل کو بعد میں کرنے کے ارادہ سے مؤخر کرنا دانشمندی کے خلاف ہے، آدمی کو سوچنا چاہئے کہ یہ میری زندگی کا آخری دن ہے، حضرت ابن عمرؓ کا قول پہلے

گذر چکا ہے کہ توجیح کرے تو شام کا خیال دل میں مت لا، اور شام کرے توجیح کا تصور چھوڑ دے۔
 اعمل لدنیا لکأنل تعیش ابدا * واعمل لآخر تل کأنل تموت غدا
 ”دنیا کے لئے اس طرح عمل کر جیسے تو ہمیشہ زندہ رہے گا، اور اپنی آخرت کے لئے اس
 طرح عمل کر گویا کل ہی تجھے موت آئے گی۔“

کسی حکیم نے کہا ہے کہ امیدوں کا بندہ نہ بن، کیوں کہ امیدیں مفلس لوگوں کا سرمایہ
 ہیں، اور کسی دانا کا قول ہے: امیدوں سے بچوں، کیوں کہ امید احمقوں کی وادی ہے جہاں وہ
 اترتے ہیں، واللہ! امیدوں میں نہ تو دنیا کی بھلائی ہے نہ آخرت کی، شاعر کہتا ہے:

ولأؤخر شغل الیوم عن کسل * إلی غد إن یوم العاجزین غد
 ”میں آج کے کام کو سستی و کاہلی کی وجہ سے کل تک مؤخر نہیں کر سکتا، کیوں کہ ”کل“ تھکے
 بارے اور عاجز لوگوں کا دن ہے۔“

یا عامراً الخراب الدار مجتهدا * یا لله هل لخراب العمر عمران
 دع التکاسل فی الخیرات تطلبها * فلیس یسعد بالخیرات کسلان
 لا تغتر برباب ناعم خصل * فکم تقدم قبل الشیب شبان

سوف کا فریب

سوف (بعد میں کروں گا) بہت بڑا دھوکہ اور نفس و شیطان کا پھندا ہے جس میں آسانی
 سے لوگوں کو پھنسا دیتا ہے، ابن جوزی ”نقل کرتے ہیں کہ ہمیں یہ روایت ملی ہے: ان انکبر جنود
 إبلیس سوف“ ”سوف ابلیس کے لشکروں میں سب سے بڑا لشکر ہے“، وعدہ فردا کے پانی
 سے احساس زیاں کی سوزش کو ختم کر دیتا ہے، جب درد کا احساس نہ رہا تو علاج کیسے ہوگا، اسی کی آڑ
 میں آدمی اپنی شکست کو چھپاتا ہے، انسان کی بہت سی ناکامیوں، حماقتوں اور غفلتوں کا ذمہ دار

”کل“ کا لفظ ہے، ابھی تو جوانی ہے، ابھی زندگی باقی ہے، ان خیالات سے شیطان نے ایسی ضرب لگائی کہ پھر اٹھنے کی نوبت ہی نہ آئی اور وقت موعود آ پہنچا، اسی لئے بعض علماء نے خصوصیت کے ساتھ دشمن کے اس حربے سے آگاہ کرتے ہوئے کہا ہے: اِحْذَرُوا سَوْفَ (سوف سے بچ کر رہنا)۔

قبیلہ عبدالقیس کا ایک آدمی مرض الموت میں مبتلا تھا، لوگوں نے اس سے کہا کہ ہمیں کچھ آخری نصیحت کیجئے، اس نے کہا: اَنْذَرْتُكُمْ سَوْفَ (میں تم کو ”سوف“ سے ڈراتا ہوں)۔

ابن جوزئی نے کسی عمل کو کل پر ٹالنے کی مثال دی ہے جیسے کوئی شخص ایک تن اور درخت کاٹنے کے لئے گیا، لیکن زیادہ محنت دیکھ کر اس نے اس کام کو ایک سال تک ٹال دیا، اور یہ سوچ کر چلا گیا کہ میں ایک سال کے بعد آ کر اس کو کاٹوں گا، لیکن ایک سال کے بعد یہ درخت اور زیادہ مضبوط ہوگا، اور وہ شخص ایک سال کے بعد حال کی بہ نسبت کمزور ہو جائے گا، پھر اس وقت مشقت زیادہ ہوگی، بہت سے لوگ کام کو مستقبل پر ٹال کر ذمہ داریوں سے بھاگنے کی کوشش کرتے ہیں، لیکن وہ لوگ یہ بات بھول جاتے ہیں کہ کام کو ٹالنے سے مشقت بڑھتی ہے۔

تن آسانی

تن آسانی بھی انسان کی زندگی کی بربادی کا ایک سبب ہے، محنت سے پیچھے ہٹنا، جدوجہد کرنے سے جی چرانا اور آرام و راحت کے مواقع تلاش کرتے رہنا ایسی صفت ہے جو ہلاکت کے لئے کافی ہے، بدن کی راحت میں لگا رہنے والا انسان کسی بھی بڑے کارنامے کو انجام نہیں دے سکتا ایسا انسان کسی بھی اچھے کام اور بہترین عمل پر سوتے رہنے اور بیٹھ رہنے کو ترجیح دیتا ہے، اس کو سختی منزل سے اور راستے کی صعوبتوں سے وحشت ہوتی ہے، اقبال کا نوحہ سنئے:

جو سختی منزل کو سامان سفر سمجھے * اے وائے تن آسانی! ناپید ہے وہ راہی

تن آسانی انسان کو حیوانیت کی سرحد سے ملا دیتی ہے، حیوانات کو سوائے کھانے پینے اور

سونے کے اور کچھ کام نہیں ہوتا، ان کی ساری محنت حال ہی کے لئے ہے، وہ مستقبل کی کامیابی کو سوچ کر کسی طرح کا قدم نہیں اٹھاتے، یہ انسان کی خاصیت ہے کہ وہ مستقبل کی کامیابی کے لئے زمانہ حال کے راحت و آرام کو ترک کر کے کام میں مصروف رہتا ہے، شعر:

یا خادم الجسم کم تسعی لخدمته * وتطلب الريح بما فيه خسران

علیل بالنفس فاستكمل فضاؤها * فانت بالنفس لا بالجسم انسان

”اے بدن کے پیچھے محنت کرنے والے! کب تک اس کی خدمت میں لگا رہے گا، اور نقصان کی جگہ سے نفع کی توقع رکھے گا، تو اپنے نفس کی طرف توجہ کر اور اس کے اچھے صفات کو کمال تک پہنچا، کیوں کہ تو نے نفس کی وجہ سے انسانیت کا رتبہ پایا ہے جسم کی وجہ سے نہیں۔“

محنت کرنے والا بدن بھی اللہ کی ایک نعمت ہے، رسول اللہ ﷺ نے ارشاد فرمایا:

أربع من أعطيهن فقد أعطى خير الدنيا والآخرة، قلب شاكر ولسان ذاكِر

وَبَدَنٌ عَلَى الْبَلَاءِ صَابِرٌ وَرُوحَةٌ لَا تَبْغِيهِ حَوْناً فِي نَفْسِهَا وَلَا مَالاً۔ (مشکوٰۃ)

”چار چیزیں جس کو مل گئیں اس کو دنیا و آخرت کی تمام خیر مل گئی، شکر گزار دل، ذکر کرنے والی زبان، احکامات شرعیہ اور مصائب کو نیہ پر صبر کرنے والا بدن، اور ایسی بیوی جو اپنی ذات میں اور شوہر کے مال میں خیانت کا موقع تلاش نہ کرے۔“

انسان کے لئے تن آسانی اور راحت طلبی راہزن طریق ہے؛

راہزنِ ہمت ہو اذوق تن آسانی تیرا * بحر تھا صحرا تو، گلشن میں مثل جو ہوا

یہ طے شدہ بات ہے کہ دنیا میں آرام اسی کو ملتا ہے جس میں دو بڑے عیب ہوں، بے عقلی اور بے حسی، دنیا میں دانشمند اور حساس آدمی کو کبھی سکون نہیں ملتا، وہ ہمیشہ کمال کی طرف بڑھنے اور خود کو عیوب و نقائص سے اور اپنی زندگی کو ضائع ہونے سے بچانے کے لئے ہر وقت فکر مند رہتا

ہے، گویا آرام و راحت اور ظاہری و باطنی کمالات ان دونوں میں تضاد ہے، پس دنیا میں جو آرام کا طالب ہو اسے اپنا جائزہ لینا چاہئے کہ خلل کہاں واقع ہوا ہے۔

جس قدر بلندیاں مطلوب ہوتی ہیں اسی قدر قربانیاں شرط ہیں، حضرت ابو ہریرہؓ فرماتے ہیں کہ رسول اللہ صلی اللہ علیہ وسلم نے ارشاد فرمایا: مَا رَأَيْتُ مِثْلَ النَّارِ نَامَ هَارٍ بِهَا وَلَا مِثْلَ الْخَنَةِ نَامَ طَالِبِهَا۔ (ترمذی) ”میں نے نہیں دیکھی جہنم جیسی کوئی چیز جس سے بھاگنے والا سو گیا ہو، اور نہ جنت جیسی کوئی چیز جس کا طلب گار سو گیا ہو۔“

بقدر الكد تكتسب المعالي * من طلب العلى سهر الليالى
من رام العلى من غير كد * اضاع العمر فى طلب المحال
”بلندیاں بقدر محنت حاصل ہوتی ہیں، بلند مقامات کا طالب راتوں کو جاگتا ہے، جس نے بغیر محنت کے مقام بلندی خواہش کی اس نے محال چیز کی طلب میں عمر ضائع کر دی“

یہی قانون فطرت ہے کہ قربانی و محنت کے بعد کسی چیز کا جمال و کمال آشکارہ ہوتا ہے، لوہے کو گھسا جاتا ہے تب اس میں چمک پیدا ہوتی ہے، کسی بھی دھات کو آگ میں گرم کر کے اس کو خوبصورت شکل میں ڈھالا جاتا ہے، دانہ جب زمین میں ڈالا جاتا ہے تب اس سے کھیتی اہلہاتی ہے، اور باغات تیار ہوتے ہیں، ہر چیز قربانی دینے کے بعد قیمتی بنتی ہے، پس؛

مٹادے اپنی ہستی کو اگر کچھ مرتبہ چاہے * کہ دانہ خاک میں مل کر گل گزار ہوتا ہے
جو زندگی کے میدان میں دوڑ لگانے کی کوشش کرتا ہے وہ خالق و مخلوق کا پیارا ہوتا ہے،

یہی آئین قدرت ہے یہی اسلوب فطرت ہے * جو ہے راہ عمل میں گامزن محبوب فطرت ہے
محنت و کوشش سے پہلو تہی دامن حیات پر شکست کا داغ ہے؛

گریز کوشش زندگی سے مردوں کی * اگر شکست نہیں تو اور کیا ہے شکست

عشرت امروز

انسان کی طبیعت لذت حاضرہ کی طرف مائل ہوتی ہے، وہ موجودہ لذت و سرور کی خاطر بعد میں ملنے والے بڑے منافع بھی کھودیتا ہے، کتنی کھانے کی چیزیں نقصان دہ ہے لیکن وقتی لذت کی خاطر انسان ان کو کھاتا ہے اور مستقبل کا نقصان برداشت کرنے پر تیار ہو جاتا ہے، یہی طبیعت انسان کو آخرت کے اعمال میں لگنے سے مانع بنتی ہے، اللہ تعالیٰ نے قرآن میں ارشاد فرمایا ہے:

﴿كَلَّا بَلْ تُحِبُّونَ الْعَاجِلَةَ وَتَذُرُونَ الْآخِرَةَ﴾

”ہرگز نہیں، پر تم چاہتے اس کو جو جلد آئے، اور چھوڑتے ہو جو دیر میں آئے۔“

﴿إِنَّ هَؤُلَاءِ يُحِبُّونَ الْعَاجِلَةَ وَيَذُرُونَ وَرَاءَهُمْ يَوْمًا ثَقِيلًا﴾

”یہ لوگ چاہتے ہیں جلدی ملنے والے کو، اور چھوڑ رکھا ہے اپنے پیچھے ایک بھاری دن کو“
ان آیات میں اللہ نے انسانوں کی اس خصلت کی برائی بیان کی ہے کہ وہ جلدی ملنے والے نفع کو ترجیح دیتے ہیں اور بعد میں ملنے والے نفع کو نظر انداز کر دیتے ہیں، چاہے وہ جلد ملنے والے نفع سے بدرجہا بہتر ہی کیوں نہ ہو، اسی لئے اللہ نے اس کو عجول (بڑا جلد باز) فرمایا، کہیں فرمایا کہ اس کی پیدائش ہی گویا جلد بازی سے ہوئی ہے، علامہ اقبالؒ نے اس کا نقشہ اس طرح کھینچا ہے:

نہ مجھ سے کہہ کہہ کہ اجل ہے پیام عیش و سرور * نہ کھینچ نقشہ کیفیت شراب طہور
فراق حور میں ہو غم سے ہمکنار نہ تو * پری کو شیشہ الفاظ میں اتار نہ تو
مجھے فریفتہ ساقی جمیل نہ کر * بیان حور نہ کر، ذکر سلسبیل نہ کر
مقام امن ہے جنت، مجھے کلام نہیں * شباب کے لئے موزوں تیرا پیام نہیں
شباب آہ! کہاں تک امیدوار رہے * وہ عیش عیش نہیں جس کا انتظار رہے
وہ حسن کیا کہ جو محتاج چشم بینا ہو * نمود کے لئے منت پذیر مسرور ہو

عجیب چیز ہے احساس زندگی کا
عقیدہ عشرت امروز ہے جوانی کا

موت کے بعد کے وہ فوائد جو آج کی کدو کاوش پر موعود ہیں اگر ذہن میں مستحضر رکھ کر نفس کو اس کی لالچ دی جائے، اور دل کو اس طرح سمجھایا جائے کہ اگرچہ ان نعمتوں تک رسائی حاصل کرنے کے لئے قدرے انتظار کی ضرورت ہے، لیکن ان کا حصول یقینی ہے، اور حاصل ہو جانے کے بعد پھر ان میں کمی یا زوال یا فنا کا کوئی خطرہ نہیں، اور زمانہ کے گزرنے سے اس سے دل میں اکتاہٹ پیدا نہیں ہوگی، نعمتوں میں ترقی ہی ہوتی رہے گی اور ایسا عیش اور ایسی فرحت نصیب ہوگی جس میں کسی طرح کا غم یا خوف ملا ہوا نہیں ہوگا، خدا کی ناراضگی کا ڈر نہیں ہوگا، اس طرح سوچنے سے لازمی طور پر دل میں رغبت پیدا ہوگی، اور آخرت کی تیاری کے لئے قدم اٹھانے کی ہمت ہوگی، اس کے ساتھ دنیوی نعمتوں کا انجام پیش نظر رکھا جائے، یہ خیال کرے کہ دنیوی نعمتوں میں اگرچہ فوری طور پر تھوڑی دیر کے لئے لذت حاصل ہوتی ہے لیکن یہ لذت بہت ہی جلد ختم ہونے والی ہے، کچھ وقت گزرنے کے بعد لذت کا ایسا نام و نشان ختم ہو جاتا ہے کہ گویا کبھی ہم نے اس نعمت سے فائدہ اٹھایا ہی نہیں، نیز دنیا کی لذت و سرور میں غم و خوف کی آمیزش ہوتی ہے، اس کی صفائی میں بھی کدورت ہوتی ہے، اس کی عزت بھی ذلت کے خطرات سے حالی نہیں ہوتی، قرآن کریم کی ان آیات میں غور کریں جن میں اللہ تعالیٰ نے اپنے بندوں کو دنیوی زندگی کی حقیقت سے آگاہ کرنے کے لئے مثالیں بیان فرمائی ہیں، اللہ ﷻ فرماتے ہیں:

﴿اِنَّ مَّا مَعَلُ الْحَيٰوةِ الدُّنْيَا كَمَثَلِ اَنْزُلْنٰهُ مِنَ السَّمَآءِ فَاَخْتَلَطَ بِهٖ نَبَاتٌ الْاَرْضِ حَيْثُ يَأْكُلُ النَّاسُ وَالْاَنْعَامُ حَتّٰى اِذَا اَخَذَتِ الْاَرْضُ زُخْرُهَا وَاَزْيِنَتْ وَظَنَّ اَهْلُهَا اَنَّهٗمْ فِدْرُوْنَ عَلَيْهَا اَنَّمَا اَمْرٌ اَلِيْسًا

أَوْ نَهَارًا فَجَعَلْنَهَا حَصِيدًا كَأَن لَّمْ تَغْن بِالْأَمْسِ كَذَلِكَ نُفَصِّلُ الْآيَاتِ
لِقَوْمٍ يَتَفَكَّرُونَ ﴿يونس: ۲۴﴾

”دنیا کی زندگی کی مثال اس پانی کی طرح ہے جس کو ہم نے آسمان سے برسایا، پھر اس پانی سے زمین کے نباتات جس کو آدمی اور جانور کھاتے ہیں خوب گنجان ہو کر نکلے، یہاں تک کہ زمین اپنی رونق کا پورا حصہ لے چکی، اور آراستہ ہو گئی، اور زمین والوں نے خیال کیا کہ وہ اس پر پوری دسترس رکھتے ہیں، ناگہاں رات کو یا دن کو ہمارا حکم (عذاب) آپہنچا، تو ہم نے اس کو کاٹ (کرایا کر) ڈالا کہ گویا کھل وہاں کچھ تھا ہی نہیں، جو لوگ غور کرنے والے ہیں ان کے لیے ہم (اپنی قدرت کی) نشانیاں اسی طرح کھول کھول کر بیان کرتے ہیں۔“

﴿يَا أَيُّهَا الَّذِينَ آمَنُوا مَالَكُمْ إِذَا قِيلَ لَكُمْ أَنْفِرُوا فِي سَبِيلِ اللَّهِ
أَتَقْلَتُمْ إِلَى الْأَرْضِ أَرْضَيْتُمْ بِالْحَيَاةِ الدُّنْيَا مِنَ الْآخِرَةِ فَمَا مَتَاعُ
الْحَيَاةِ الدُّنْيَا فِي الْآخِرَةِ إِلَّا قَلِيلٌ﴾ التوبة: ۳۸

”مومنو! تمہیں کیا ہوا ہے کہ جب تم سے کہا جاتا ہے کہ خدا کی راہ میں (جہاد کے لیے) نکلو تو تم (کاہلی کے سبب سے) زمین پر گرے جاتے ہو (یعنی گھروں سے نکلنا نہیں چاہتے) کیا تم آخرت (کی نعمتوں) کو چھوڑ کر دنیا کی زندگی پر خوش ہو بیٹھے ہو، دنیا کی زندگی کے فائدے تو آخرت کے مقابل بہت ہی کم ہیں۔“

﴿وَمَا أَوْتَيْنَاكُمْ مِنْ شَيْءٍ فَمَتَاعُ الْحَيَاةِ الدُّنْيَا وَزِينَتُهَا وَمَا عِنْدَ اللَّهِ
خَيْرٌ وَأَبْقَى أَفَلَا تَعْقِلُونَ﴾ القصص: ۶۰

”اور جو چیز تم کو دی گئی ہے وہ دنیا کی زندگی کا فائدہ اور اس کی زینت ہے، اور جو خدا کے پاس ہے وہ بہتر اور باقی رہنے والی ہے، کیا تم سمجھتے نہیں۔“

﴿وَمَا هَذِهِ الْحَيَاةِ الدُّنْيَا إِلَّا لَهُوٌ وَلَعِبٌ وَإِنَّ السَّارَ الْآخِرَةَ لَهِيَ

الْحَيَوَانُ لَوْ كَانُوا يَعْلَمُونَ ﴿۶۴﴾ العنكبوت

”اور یہ دنیا کی زندگی تو صرف کھیل اور تماشہ ہے اور (ہمیشہ کی) زندگی (کا مقام) تو آخرت کا گھر ہے۔ کاش یہ (لوگ) سمجھتے۔“

﴿الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَاقِيَاتُ الصَّالِحَاتُ خَيْرٌ

عِنْدَ رَبِّكَ ثَوَابًا وَخَيْرٌ أَمَلًا﴾ الكهف: ۶۶

”مال اور بیٹے تو دنیا کی زندگی کی زینت ہیں، اور نیکیاں جو باقی رہنے والی ہیں وہ ثواب کے لحاظ سے تمہارے پروردگار کے ہاں بہت اچھی اور امید کے لحاظ سے بہت بہتر ہیں۔“

جب دنیوی زندگی کی یہ حقیقت ہے تو اس کی فانی لذتوں کے بہ جائے وقت کو کسی دائمی نعمت کے حصول کے لئے استعمال کرنا چاہئے، ابن جوزیؒ فرماتے ہیں: انسان کو چاہئے کہ اس بات میں غور کرے کہ ایک روزہ دار شام کے وقت افطار کے لئے بیٹھا، اس کے ساتھ ایک ایسا شخص بھی کھانے بیٹھا جو روزہ دار نہیں تھا، وہ دونوں اس وقت سیر ہو کر کھاتے ہیں، روزہ دار کے روزے کی تھکن بھی گئی اور روزہ نہ رکھنے والے کی راحت بھی گئی، لیکن ثواب میں دونوں کا حال بہت الگ ہو گیا، روزہ دار بڑے ثواب کا حقدار ہو گیا اور روزہ نہ رکھنے والا اس ثواب سے محروم رہا۔

ایک ابو بکر صدیقؓ بھی گذرے ہیں اور ایک ابو جہل ملعون بھی گذرا ہے، ایک کی زندگی عمل اور آزمائشوں سے پُر ہے اور دوسرے کی زندگی ہر طرح کی مذہبی تسیود سے آزاد ہے، خواہشات کی پیروی ہی اس کی زندگی کا عمل ہے، لیکن موت نے ابو بکر صدیقؓ کے مصائب کا خاتمہ کر دیا اور ان کو ہمیشہ کے لئے کامیابی کا پروانہ مل گیا، دوسری طرف موت نے ابو جہل کے آرام کا خاتمہ کر دیا، اب اسے ہمیشہ کے لئے ناقابل برداشت عذاب کا سامنا ہے، دنیا میں جو اسے راحت و آرام اور آزادی کی طلب تھی اور جو اسے ملی، موت کے بعد اس سے کئی گنا بڑھ کر تکالیف و آلام

سے دو چار ہوا، پس اس بات کا دھیان رکھا جائے کہ آج کی لذت کل کی تکلیف کو جنم دے گی، آج کا آرام کل کے آرام کا مقدمہ ہے، اور آج کی محنت کل کی راحت کا سبب بنے گی۔

جنت کی لذت تمام تکلیفوں کو بھلا دے گی، دنیا میں کئے ہوئے مجاہدات کے سارے آثار مٹ جائیں گے، اصل ٹھکانے پر پہنچنے کے بعد ایسا معلوم ہوگا جیسے کبھی کوئی مجاہدہ کیا ہی نہیں تھا، دنیا میں سب سے زیادہ مصائب میں زندگی گزارنے والا اور پوری زندگی آنسو بہا کر نکالنے والا جنت میں پہنچ کر اپنی دنیوی تکلیفوں کا انکار کر دے گا، رسول اللہ ﷺ نے فرمایا:

يُؤْتَى بِأَنْعَمِ أَهْلِ الدُّنْيَا مِنْ أَهْلِ النَّارِ يَوْمَ الْقِيَامَةِ، فَيَضْبَعُ فِي النَّارِ صَبْغَةً، ثُمَّ يُقَالُ: يَا ابْنَ آدَمَ هَلْ رَأَيْتَ خَيْرًا قَطُّ؟ هَلْ مَرَّبِكَ نَعِيمٌ قَطُّ؟ فَيَقُولُ: لَا، وَاللَّهِ! يَا رَبِّ وَيُؤْتَى بِأَشَدِّ النَّاسِ بُؤْسًا فِي الدُّنْيَا، مِنْ أَهْلِ الْجَنَّةِ، فَيَضْبَعُ صَبْغَةً فِي الْجَنَّةِ، فَيُقَالُ لَهُ: يَا ابْنَ آدَمَ هَلْ رَأَيْتَ بُؤْسًا قَطُّ؟ هَلْ مَرَّبِكَ شِدَّةٌ قَطُّ؟ فَيَقُولُ: لَا، وَاللَّهِ! يَا رَبِّ مَا مَرَّبِي بُؤْسٌ قَطُّ، وَلَا رَأَيْتُ شِدَّةً قَطُّ (رواه مسلم)

”قیامت کے دن جہنم والوں میں سے ایک شخص کو لایا جائے گا جو دنیا والوں میں سب سے زیادہ خوشحال تھا، پھر اس کو جہنم میں ایک غوطہ دیا جائے گا، پھر اس سے پوچھا جائے گا اے ابن آدم! کیا تو نے کبھی کوئی بھلائی دیکھی ہے؟ کیا تیرے پاس کبھی کوئی نعمت آئی ہے؟ وہ کہے گا: اے میرے رب! واللہ میں نے کوئی بھلائی نہیں دیکھی، اور اہل جنت میں سے ایک ایسے شخص کو لایا جائے گا جو دنیا میں سب سے زیادہ پریشان رہا ہوگا، پھر اسے ایک مرتبہ جنت میں غوطہ دے کر پوچھا جائے گا اے ابن آدم! کیا کبھی تو نے کوئی پریشانی دیکھی ہے؟ کیا کبھی تجھ پر شدید حالات آئے ہیں؟ وہ عرض کرے گا: اے میرے رب! واللہ میں نے کوئی پریشانی نہیں دیکھی، اور نہ کبھی مجھ پر سخت حالات آئے۔“

ماضی اور مستقبل کی فکر

انسان سے کوتاہی ہو ہی جاتی ہے لیکن انسانی ضمیر زندگی کو اصل مقصد کی طرف رواں دواں کرنے پر آمادہ کرتا رہتا ہے، کبھی کسی کتاب یا خطاب سے دل نرم ہو جاتا ہے اور اپنی آئندہ کی زندگی کو درست کرنے کا عزم کرتا ہے، ایسے وقت میں کبھی انسان اپنی پچھلی کوتاہیوں کو دیکھتا ہے تو حسرت و ندامت کی کیفیت اس پر غالب آ جاتی ہے اور وہ مایوسی کے عالم میں چلا جاتا ہے، یہ مایوسی عمل سے فارغ کر دیتی ہے، اور کبھی مستقبل کی فکر بھی انسان کو مستغرق کر دیتی ہے، وہ اسی فکر میں محو رہتا ہے کہ میں آئندہ بھی راہ راست پر رہوں گا یا نہیں، میری تو بہ کو دوام ملے گا یا نہیں، میں نے جو خیر کی طرف قدم بڑھایا ہے یہ بڑھتا رہے گا یا پیچھے ہٹ جائے گا، الغرض کبھی ماضی اور مستقبل کی فکر بھی انسان کو تفکرات و خیالات میں مشغول کر کے عمل سے دور کر دیتی ہے۔

اکابرین نے اس کا علاج یہ بتایا ہے کہ ماضی کی کوتاہیوں پر سچے دل سے توبہ کر لے، پھر بار بار ان کا خیال نہ لائے، اور مستقبل کی سلامتی کے لئے اللہ سے دعا کرتا رہے، اس کے علاوہ ماضی اور مستقبل کی فکر میں نہ لگے، بلکہ زمانہ حال کو سنوارنے کی فکر کرے، صوفیائے کرام نے کہا ہے کہ ماضی اور مستقبل بھی حجاب ہیں، اس کی فکر میں انسان اصل کام سے محروم رہ جاتا ہے، انسان کو حال کی فکر کرنی چاہئے، ہمارے اختیار میں فقط حال کا زمانہ ہے، اگر ماضی و مستقبل کی فکر میں لگا رہا تو حال کا زمانہ بھی بیکار جائے گا، بشر بن حارث فرماتے ہیں کہ گذشتہ کل مر گیا، آئندہ کل پیدا نہیں ہوا، اور آج کا دن دوڑ میں لگا ہے، پس اسی کی فکر کرنی چاہئے، شعر:

نہ تو کل کے افسوس میں آج رو کہ کل رونے بیٹھے گا آج کو

حوادث

انسانی زندگی کا سفر ایک ناہموار راستہ پر ہوتا ہے، نشیب و فراز سفر حیات کا لازمی جز ہے،

انسان اپنی زندگی میں بار بار ہمووم و غمووم کے بھنور میں پھنستا ہے، اور بار بار ہا مصائب و آلام کا شکار ہوتا ہے، بہت سے انسانوں کے لئے ناگوار حالات سدراہ بن جاتے ہیں، وہ آنے والی پریشانیوں سے ذہنی طور پر تھک جاتے ہیں، اور کسی عمل کی طرف توجہ کرنا ہی نہیں چاہتے، یا اگر عمل کی طرف توجہ ہوتی ہے تو خیال کر لیتے ہیں کہ یہ مصیبت ٹلنے کے بعد اعمال میں مشغول ہو جاؤں گا، اور پھر مصیبت ٹلنے کے انتظار میں اعمال سے چھٹی کر لیتے ہیں۔

یہ بات ذہن نشین کرنی چاہئے کہ مصائب و حالات سے انسان کو کسی وقت بھی اطمینان نہیں ہو سکتا ہے، ایک کے بعد ایک مصیبت آتی رہتی ہے، پس ان حالات میں اعمال سے چھپٹی کرنے کا مطلب اس کے سوا اور کیا ہوگا کہ انسان اپنی زندگی کا ایک بڑا حصہ ضائع کر دے، اس لئے ضروری ہے کہ ہمووم و غمووم اور مصیبت و تکلیف کے وقت بھی ہمت کر کے خود کو اعمال میں لگائے رکھنے کا عادی بنائے، اور ذہنی انتشار پر قابو پا کر خود کو اعمال کی طرف متوجہ رکھے، باءِ مخالف تو عقاب کی پرواز کو بلند کر دیتی ہے، حالات و مصائب سے انسان میں پختگی آتی ہے، اور اس کے اندر استقامت اور استقلال کی صلاحیت پیدا ہوتی ہے،

حادثاتِ غم سے ہے انسان کی فطرت کو کمال غازہ ہے آئینہ دل کے لئے گردِ ملال
غمِ غفلت زدہ طبیعت کو ہوش میں لانے کا ایک سبب ہے،

غمِ جوانی کو جگا دیتا ہے لطفِ خواب سے * سازیہ بیدار ہوتا ہے اسی مضراب سے
طائرِ دل کے لئے غمِ شہسپر پرواز ہے * راز ہے انسان کا دل غمِ انکشافِ راز ہے
غمِ نہیں غم، روح کا ایک نعمتِ حنِ موش ہے
جو سرودِ بربطِ عالم سے ہم آغوش ہے

جو انسان مصائب اور غمووم کے اوقات میں مناسب حالات کے انتظار میں رہا وہ نفس کی

جال میں پھنس گیا، کیوں کہ نفس ارادوں پر مطمئن کر دیتا ہے، پھر ہم نیک کام کا صرف ارادہ کر کے یہ سمجھ لیتے ہیں کہ میں اچھی حالت میں ہوں، اور زندگی کا حق وصول کر رہا ہوں۔

نتیجہ میں جلد بازی

راہ عمل پر ایک بہت بڑا خطرہ جلد بازی ہے، یہ صفت آدمی کو اعمال و کردار میں سرگرم ہونے کے بعد عمل سے دور کر دیتی ہے، ہوتا یہ ہے کہ آدمی کسی عمل کو شروع کر کے اس کے نتائج اور فوائد کے حصول میں جلد بازی سے کام لیتا ہے، اس کی یہ حرص ہوتی ہے کہ اس عمل پر جو منافع اور عمدہ نتائج مرتب ہوتے ہیں وہ کم سے کم مدت میں مجھے حاصل ہو جائے، اور ان نتائج کے مرتب ہونے کے لئے جتنی مدت درکار ہوتی ہے اتنی مدت صبر و انتظار کرنے کے لئے تیار نہیں ہوتا، نتیجہ یہ ہوتا ہے کہ ناامید ہو کر بیٹھ جاتا ہے، اور عمل سے بالکل فارغ ہو جاتا ہے۔

اس موقع پر آدمی کو دو باتیں پیش نظر رکھنی چاہئیں، اول یہ کہ عمل انسان کی قدرت میں ہے، نتیجہ اللہ کے ہاتھ میں، اور اللہ کا وعدہ ہے کہ آدمی کو اس کی محنتوں کا پھل اس کی نیتوں کے مطابق ضرور ملے گا، پس اپنا عمل اور اپنی نیت صحیح کر لیں، نتیجہ کی اللہ سے دعا اور امید کرنی چاہئے، اگر دنیا میں ہمارا مجوزہ نتیجہ حاصل نہیں ہوا تب بھی آخرت میں ثواب تو مل ہی جائے گا، بلکہ دنیا میں اس کا بدل نہ ملنے پر آخرت کا اجر بڑھ جائے گا، اور مومن کی نگاہ میں اس سے بڑا کوئی فائدہ ہی نہیں، دوسری بات یہ کہ اگر مقصود آخرت میں کوئی خاص مقام و مرتبہ یا کوئی بڑی فضیلت یا ولایت تقرب اور صلاح و تقویٰ میں کوئی اونچا مقام یا کوئی دینی خدمت ہے، اور جدوجہد کے باوجود وہ مقصود حاصل نہیں ہوتا تو فکر کی بات نہیں، کیوں کہ اچھی نیت کے ساتھ عمل میں لگا رہنے والا شخص قیامت کے دن اپنی نیت کی وجہ سے انہیں کا ملین کی جماعت میں شامل ہوگا، اور یہ بات دین میں بدیہیات کا درجہ رکھتی ہے جس کے لئے حوالہ یا ثبوت کی ضرورت نہیں۔

کمال کی حرص

کمال کی حرص بھی بسا اوقات عمل سے مانع بنتی ہے، آدمی یہ سوچتا ہے کہ میں اسی وقت عمل کا آغاز کروں گا جب میرے لئے عمل کو تمام نقصان سے بچاتے ہوئے کمال تک پہنچانے کی گنجائش ہوگی، پس اگر طبیعت میں سستی ہے، یا اسباب پورے مہیا نہیں ہیں، یا ذہن منتشر ہے، یا اور کوئی ایسی رکاوٹ ہے جس کے ہوتے ہوئے آدمی عمل میں لگ تو سکتا ہے لیکن اس عمل کو بہ حسن و خوبی انجام تک نہیں پہنچا سکتا، ایسے موقع پر وہ شخص عمل کے لئے آمادہ نہیں ہوتا جو ہمیشہ کمال کی حرص کرتا ہے، ایسے لوگ کبھی اپنا عندیہ ظاہر کرتے ہوئے کہتے ہیں کہ ”جی میں یا تو کام میں لگتا ہی نہیں، اور جب لگتا ہوں تو اس کو اچھے طریقے سے انجام دیتا ہوں“، اس کا مطلب یہ ہوا کہ میں اسی وقت سفر کرتا ہوں جب سواری بہت تیز رفتار ہو، اور اگر سست رفتار ہو تو میں سفر روک دیتا ہوں، بتائیے! یہ مسافر اپنا نقصان کر رہا ہے یا نہیں، پھر جس کو اکثر سست رفتار سواری ملے، اور تیز رفتار کبھی کبھی مل جائے اس کے لئے یہ اصول کس قدر ضرور ساں ہوگا، اگر نفس پر قابو نہ کیا جائے تو یہ سواری سست رفتار ہی ثابت ہوگا، پس کمال کی حرص میں ناقص کو ترک کرنا جہالت ہے یا فریب نفس۔

منصوبہ بندی کا فقدان

مقاصد و اہداف کا کوئی تعین نہ ہو، اور ترجیح و ترتیب اور تقدیم و تاخیر کے متعلق کوئی منصوبہ ذہن میں نہ ہو تو وقت برباد ہوتا ہے، ایک ڈبے میں کچھ چیزیں بے ترتیب ڈال دی جائیں تو اس میں خللا رہ جائے گا، اور اگر ترتیب سے رکھی جائیں تو خللا کم از کم رہے گا اور چیزیں زیادہ مقدار میں رہیں گی، اس کی حسی مثال سمجھئے کہ جو شخص اپنی چیزیں گھر میں بے ترتیب ادھر ادھر رکھ دیتا ہے، جب اس کو کسی چیز کی ضرورت پڑتی ہے تو گھر کا نقشہ قابل دید ہو جاتا ہے، بیوی تجوری دیکھ رہی ہے، بیٹی الماری میں محو جستجو ہے، اور جناب بھی ادھر ادھر پریشان ہو رہے ہیں، یہ ہے وقت کی بربادی۔

ضیاع وقت کے مواقع

موبائیل

آج کل جن چیزوں نے ہمارا وقت برباد کیا ہے ان میں سے ایک ”موبائیل“ ہے، اس کا نشہ ہم میں سے اکثر لوگوں پر ایسا چڑھ گیا ہے کہ کسی دن اس کے استعمال کے بغیر سکون نہیں ملتا، دن میں ذرا بھی اپنے کام سے فرصت ملی موبائیل ہاتھ میں آجاتا ہے، پھر انٹرنیٹ میں، یادوستوں کے ساتھ باہمی پیغام رسانی میں ایسے منہمک ہو جاتے ہیں کہ گھنٹے نکل جاتے ہیں لیکن نہ موبائیل سے جی بھرتا ہے اور نہ وقت کی رفتار کا احساس ہوتا ہے، نہ ان میں کوئی ضروری بات ہوتی ہے اور نہ کوئی اہمیت کا حامل پیغام ہوتا ہے، کئی لوگ رات کو نیند آنے تک موبائیل میں مشغول رہتے ہیں، اور صبح اٹھتے ہی سب سے پہلے موبائیل ہاتھ میں آتا ہے، کئی لوگ اپنے ساتھیوں کو نیا مسیج بھیجنے کے شوق میں انٹرنیٹ پر تلاش کرنے میں یا خود کوئی کاریگری دکھانے اور کوئی عجبوہ تیار کرنے میں بہت سا وقت برباد کرتے ہیں، کبھی خوبصورت عنوان سے بھی اس میں وقت کی بربادی ہوتی ہے، مثلاً پڑھا لکھا طبقہ فضول مباحثہ کو علمی تحقیقات کا عنوان دے کر اس میں ایسا مشغول ہوتا ہے گویا وہ کوئی اہم اور ضروری مسئلہ کی تحقیق میں لگا ہوا، ایسا بھی دیکھا گیا ہے کہ جن مسائل کا کوئی فائدہ نہ ہو ان میں لمبی لمبی بحثیں ہو رہی ہیں، ہر ایک اپنی فتح کا پرچم لہرانے کی فکر میں موضوع سے ایسا چپک جاتا ہے کہ اس کو ترک کرنے کے لئے تیار نہیں ہوتا، یہ شیطان کا کھلوڑا نہیں تو اور کیا ہے! کتنے دن اور کتنی راتیں اور عمر عزیز کے کتنے انمول لمحات موبائیل کی بھیٹ چڑھ گئے۔

صرف وقت کا ضائع ہونا ہی موبائیل کا نقصان نہیں ہے، بلکہ اس نے اسلامی قدروں پر جو کاری ضرب لگائی ہے، اور اسلامی اخلاق و کردار، ایمانی جذبات و خیالات اور دینی ذہنیت میں جو انقلاب اور بگاڑ برپا کیا ہے اس کا اندازہ لگانا مشکل ہے، ایک تصویر کشی ہی کو لے لیجئے، آج سے

تقریباً بیس سال پہلے چھوٹے بچوں کے دلوں میں تصویر کی اتنی نفرت بیٹھی ہوئی تھی کہ جب اسکول میں نصاب کی کتابیں ملتیں تو پہلے دن مسلم بچوں کا یہ کام ہوتا تھا کہ پوری کتاب میں ذی روح کی تصاویر تلاش کر کے ان کی آنکھیں یا پورا چہرہ قلم یا پنسل سے مسخ کر دیتے، بازار سے جو چیز خرید کر گھرائی جاتی اس پر بھی ذی روح کی تصویر برداشت نہ کی جاتی، اس پر نظر پڑتے ہی بچہ اپنا پہلا فرض یہ سمجھتا تھا کہ اس تصویر کا سر کاٹ دیا جائے، لیکن آج کا ماحول دیکھئے کہ سو میں نوے موبائیل تصاویر سے بھرے نظر آئیں گے، ذرہ بچے کو کودتے ہوئے دیکھا کیمرہ کھل گیا، کسی نئی جگہ پہنچ گئے اپنی اور دوستوں کی تصاویر سے موبائیل بوجھل ہو گیا، اس کے علاوہ بھی دنیا بھر کے لوگوں کی تصاویر سے موبائیل کو سجا رکھا ہے، مسیجر میں اپنے پروفائل پر اپنی یا بیٹے کی تصویر رکھی ہوئی ہے، سوال یہ ہے کہ تصاویر سے شریعت نے جو نفرت پیدا کی تھی وہ کہاں گئی؟ کس وادی میں کھو گئی؟ ہاں وہ اس موبائیل کے سیلاب میں بہ گئی، عورتوں کی تصاویر میں دوہرا گناہ ہے، عورتوں کی تصاویر دیکھنا پہلے بھی گناہ تھا اب بھی گناہ ہے، پہلے بھی یہ گناہ لوگوں سے ہوتا ہوگا، اب بھی ہو رہا ہے، لیکن پہلے دیکھنے والا لوگوں کی نظروں سے چھپ کر دیکھتا تھا، اگر کوئی مطلع ہو گیا تو اس پر بڑا شاق گذرتا تھا، اور شرم محسوس کرتا تھا، مطلع ہونے والا بھی دیکھنے والے کی اس حرکت سے نفرت کرتا تھا، لیکن آج لطیفوں، خبروں اور تماشوں کے بہانے بھری محفل میں عورتوں کی تصاویر اور متحرک تصاویر دیکھی جاتی ہیں، گویا اہم خبروں کے لئے عورتوں کی تصویر دیکھنے میں کوئی قباحت ہی نہ ہو، بھسری مجلس میں کوئی ایک بھی ایسا نہیں ہوتا جس کے اندر ایمانی حیاء جوش میں آئے، اور وہ خود بھی دیکھنے سے شرمائے اور دوسروں کو بھی شرم دلائے، گویا شرم و حیا کی چیزوں میں اس فعل کا شمار ہی نہ ہو، ان محفلوں کی شرم و حیاء پر کس نے جھاڑ و پھیر دیا، مجلسوں کو بے حیائی کی اس حد تک کس نے لاکھڑا کیا؟ اس کا ذمہ دار بھی موبائیل ہے، اللہ امت کو اس کے شرور و فتن سے محفوظ رکھے۔

مجلس سازی

ہمارے معاشرے میں وقت کی تباہی کا ایک اہم سبب مجلس سازی ہے، دوستوں کی مجلسوں میں ہمارا بہت وقت ضائع ہوتا ہے، مجلسوں میں بیٹھنے کے ایسے عادی ہو گئے ہیں کہ ان میں شرکت کئے بغیر دن ادھورا لگتا ہے، اتنی پابندی سے ان فالٹو مجالس میں شریک ہوتے ہیں گویا اس کے بغیر کوئی دنیوی یا دینی نقصان ہونے کا اندیشہ ہو، اتنی پابندی سے کسی دینی مجلس میں شریک ہونا بھی نصیب نہیں ہوتا، مجلس میں شرکت کر کے سکون محسوس ہوتا ہے، اور گھر اور مسجد میں کڑھن سی محسوس ہوتی ہے، ابن جوزئی اپنے زمانے کے لوگوں کا شکوہ کرتے ہوئے لکھتے ہیں:

میں نے بہت سے لوگوں کو دیکھا ہے کہ وہ زندگی کی معنویت سے بے خبر ہیں، ان میں سے کچھ لوگ ایسے ہیں جن کو اللہ تعالیٰ نے مال دے کر طلب معاش سے بے فکر کر دیا ہے، وہ لوگ دن میں بازار میں بیٹھ کر لوگوں کو دیکھتے رہتے ہیں، پس وہ کتنے منکرات و آفات میں مبتلا ہوتا ہے، اور ان میں سے بعض لوگ ایسے ہیں جو کھیل میں منہمک ہو جاتے ہیں، اور ان میں سے کچھ لوگ ایسے ہیں جو سلاطین اور حکمرانوں کے واقعات و حالات اور گرانی اور ارزانی وغیرہ کے مذاکرے میں وقت گزاری (ٹائم پاس) کرتے رہتے ہیں، یہ سب دیکھ کر مجھے معلوم ہوا کہ اللہ نے زندگی کی قدر و قیمت سے ہر کسی کو آگاہ نہیں کیا۔ (قیمۃ الزمن)

پھر ان مجلسوں میں مذاق مستی، ایران تران کی باتیں، غیبت اور بہتان کے سوا کچھ نہیں ہوتا، گویا غیبت اور بہتان ان مجالس کی روح ہے، جھوٹ اور بے حیائی کی باتیں ان محفلوں کی زینت ہیں، زبان قابو سے باہر نکل جاتی ہے، جو کچھ دل میں آیا نکال دیا، جو چاہا بول دیا، ہمارے ایمان کی گرفت بھی اس وقت کمزور ہو جاتی ہے، کسی بات پر بھی ہمارا کمزور ایمان ہم کو ملامت نہیں کرتا، ضمیر پشیمان نہیں ہوتا، نہ دوستوں میں سے کوئی کسی منکر بات کو سن کر روکنے کی کوشش کرتا ہے،

بلکہ ان مجلسوں کا گویا دستور ہی یہی ہے کہ ہاں میں ہاں اور ہنسی میں ہنسی ملاتے جاؤ۔ اتنا ہی نہیں بلکہ اب تو مجلس میں شرکت نہ کرنا معیوب سمجھا جاتا ہے، اگر کوئی شخص اپنے گھر میں رہتا ہے اور بازاروں اور فضول محفلوں میں شریک نہیں ہوتا تو اس کو تنبیہ کی جاتی ہے، اور اس ”گناہ سے توبہ“ کرنے کی تلقین کی جاتی ہے، دوستی اور قدیم تعلقات کا حق ادا کرتے ہوئے بڑی ہمدردی سے کہتے ہیں کہ جناب! پورا دن گھر میں ہی رہتے ہو کیا، کبھی باہر بھی نکلا کرو، گھر سے نہ نکلنے والے کو کمزور اور غبی اور زمانے کے حالات اور وقت کے تقاضے سے بے خبر خیال کیا جاتا ہے۔

غفلت کی نیند

جو لوگ معاش کی فکر سے بے نیاز ہیں، یا معمولی کام کے بعد فرصت ہی فرصت ہے ان لوگوں میں سے ایک بڑی تعداد نے فارغ اوقات کے لئے نیند کا انتخاب کیا ہے، جیسے ہی کام سے فرصت ہوئی بستر اور چارپائی دماغ میں رقص کرنے لگتی ہے، جس صبح کو اللہ نے امت مسلمہ کے لئے بابرکت بنایا ہے اس میں یہ عالم خواب کا سفر کرتے ہیں، یہ زندگی برباد کرنے والا قدم ہے۔ خاکم بدہن۔ ائمہ کرام میں بھی یہ غفلت نظر آتی ہے، بڑے افسوس کی بات ہے کہ جن کو اللہ نے خدمت دین کا موقع دیا اور بڑے مقام سے نوازا وہ اس غفلت میں مبتلا ہیں، صبح سے دوپہر تک سوتے رہنا خون کے آنسو لانے والی بات ہے، میری اس تلخ نوائی کو تنقید و تحقیر مت سمجھنا، اگر میں نے خود کو پاک اور بڑا تصور کرتے ہوئے لکھا ہے تو مجھ سے بڑا بد بخت کوئی نہیں، یہ سراسر خیر خواہی ہے، ہمیں انبیاء کرام، صحابہ اور اولیاء کی زندگی پیش نظر رکھنی چاہئے، ان کی توصیف میں قرآن کا بیان ہے:

كَانُوا قَلِيلًا مِّنَ الَّذِينَ مَا يَهْجَعُونَ۔ ”وہ لوگ رات کو کم سوتے تھے“۔ تَتَجَافَى جُنُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا۔ ”اُن کے پہلو خواہگا ہوں سے الگ رہتے ہیں اس طور پر کہ وہ اپنے رب کو خوف اور اُمید سے پکارتے ہیں“۔ فکفٰی بہم قدوق۔

حفاظتِ وقت کے وسائل

* فسر و تندر : سب سے پہلے اپنے دماغ کو بیدار کرنا ضروری ہے، آدمی کی فکر عملی صلاحیتوں کے لئے ہمیز ہے، اسی لئے اللہ تعالیٰ نے بارہا قرآن کریم میں تفکر و تدبر کی دعوت دی ہے، جب دماغ سو جاتا ہے تو عملی تو تین بھی مثل ہو جاتی ہیں، اللہ نے عقل اسی لئے دی ہے کہ انسان نفع نقصان میں تمیز کرے، اور اس کی روشنی میں اپنی زندگی کا سفر کامیاب بنائے، غور و فکر کی عادت ایک ایسا باطنی نگہبان ہے جو اضاعتِ اوقات سے بچاتا ہے۔

* عزم و ارادہ : قوتِ ارادی بھی اللہ کی ایک نعمت ہے، انسان جس چیز کو ٹھان لیتا ہے اس کو انجام تک پہنچا کر رہتا ہے، اگر ہمارے اوقات ضائع ہو رہے ہیں تو اس کا ایک مطلب تو یہ ہے کہ ابھی تک ہم نے اوقات کی حفاظت کا عزم اور ارادہ ہی نہیں کیا، نفس و شیطان کے خلاف فاتح بننے کا راز قوتِ ارادی میں پوشیدہ ہے، دنیا میں ہلچل مچا دینے اور انقلاب لانے والے افراد کا بنیادی جوہر ان کی قوتِ ارادی تھی، اسی طاقت کو بروئے کار لا کر انسان نے ناممکن نظر آنے والے کام کو ممکن کر دکھایا، پس تو بھی ”عزائم کو سینوں میں بیدار کر دے“۔

* قَلْبٌ اَمْتٌ لِّلْاٰمَةِ : لوگوں سے اختلاط اور ملنا جلنا کم کر دینا بھی حفاظتِ وقت کے لئے ضروری ہے، گھر میں اور خلوت میں رہنے کی عادت بنائی جائے، حضرت عقبہ بن عامرؓ کہتے ہیں کہ میں نے آپ ﷺ سے سوال کیا کہ نجات کا کیا راستہ ہے؟ آپ ﷺ نے فرمایا:

املک علیک لسانک و لیسعک بیتک و ابک علی خطیتک۔

”اپنی زبان قابو میں رکھو، اور چاہئے کہ تمہارا گھر تمہیں گنجائش دے (یعنی اپنے گھر کو لازم پکڑو، بغیر ضرورت کے باہر مت نکلو) اور اپنی خطاؤں پر رویا کرو“۔ (ترمذی)

حضرت ابو درداءؓ فرماتے ہیں: نعم صومعة الرجل المسلم بیته، یکف فیہ نفسہ

وبصره و فرجه، وایاکم و المجالس فی السوق فانها تلغی و تلہی۔ (الزهد الکبیر)
 ”مومن کے لئے اس کا گھر کیا ہی اچھا عبادت خانہ ہے، جس میں وہ اپنے نفس اور آنکھ اور شرمگاہ کو
 گناہوں سے روکتا ہے، تم لوگ بازار میں مجلسیں لگانے سے پرہیز کیا کرو، کیوں کہ یہ محبلس
 لغویات اور غفلت میں ڈال دیتی ہیں۔“

حضرت سفیان ثوریؒ فرماتے ہیں: هَذَا زَمَانُ السُّكُوتِ وَ لُزُومِ الْبُيُوتِ۔ ”یہ خاموش
 رہنے اور گھروں کو لازم پکڑنے کا دور ہے“۔ دو آدمی حضرت ابوسنانؒ کے پاس آئے تو آپؒ نے
 فرمایا کہ تم دونوں الگ کیوں نہیں ہوتے ہوں، تم دونوں کو الگ ہو جانا چاہئے اس لئے کہ تم دونوں
 ساتھ ہوتے ہو تو باتیں کرتے ہو اور جب الگ ہو جاتے ہو تو اللہ کو یاد کرتے ہو۔ (الزهد الکبیر)
 ابن جوزیؒ فرماتے ہیں کہ ایک بزرگ اپنے اصحاب کو یہ وصیت کیا کرتے تھے: إذا
 خرجتم من عندي فتنفروا، لعل أحدكم يقرأ القرآن في طريقه ومتى اجتمعتم
 تحدثتم۔ ”جب تم میرے پاس سے نکلو تو الگ الگ ہو جاؤ، شاید اس طرح راستے میں قرآن
 پڑھنے کی نوبت آجائے، اور جب مل کر جاؤ گے تو راستے میں باتیں کرو گے۔“

حضرت عبداللہ ابن مبارکؒ اکثر گھر میں رہا کرتے تھے، آپ سے پوچھا گیا کہ کیا آپ
 کو گھر میں اکیلے رہنے سے وحشت نہیں ہوتی؟ تو آپؒ نے فرمایا: کیف استوحش وانا مع
 النبیؐ والہٖ وسلم واصحابہ۔ ”مجھے کیسے وحشت ہو سکتی ہے جب کہ میں رسول اللہ صلی اللہ علیہ وسلم اور آپ
 صلی اللہ علیہ وسلم کے صحابہ کے ساتھ ہوتا ہوں“ (آپؒ حدیث میں مشغول رہتے تھے)۔ (الزهد الکبیر)

* لغویات سے پرہیز کرنے والوں کی صحبت: صحبت سے صفات منتقل ہوتی
 ہیں، پس اگر کوئی ایسا شخص مل جائے جو اپنے اوقات کو ضائع نہیں کرتا، اور ہر وقت کام میں لگے
 رہنے کو پسند کرتا ہے تو اس کی صحبت کو غنیمت سمجھنا چاہئے، اور اس شخص کو اپنا دوست بنانا چاہئے، اس

سے بہت جلد تبدیلی شروع ہو جائے گی، اور غیر محسوس طریقے سے وقت کی قدر دانی کی صفت ہمارے اندر بھی منتقل ہوگی، کسی بھی اچھی صفت کو پیدا کرنے کے لئے سب سے آسان اور سب سے زیادہ کامیاب راستہ یہی ہے کہ ان صفات والوں کی صحبت اختیار کی جائے۔

* اولیاء اللہ کے حالات کا مطالعہ: اولیاء اللہ کے حالات زندگی سے بھی ہمت اور ارادے میں قوت پیدا ہوتی ہے، اور دل میں حرارت اور حرکت محسوس ہوتی ہے، دل میں عمل کا تقاضا پیدا ہوتا ہے، اور آدمی اپنے گرد و پیش کے ماحول سے اوپر اٹھنے کی کوشش کرتا ہے، اس لئے اولیاء اللہ کے حالات کا مطالعہ بھی بے حد نافع ہے۔

اور اگر کوئی ایک وقت نکال کر گھر میں چند افراد مل کر اس کی تعلیم کیا کریں تو اس سے اور زیادہ فائدہ حاصل ہوتا ہے، اس طرح تعلیم کرنے سے دل پر اثر زیادہ ہوتا ہے، اور اس کے برکات زیادہ محسوس ہوتے ہیں، بزرگوں کے ارشادات میں بھی اس کی اہمیت ملتی ہے، یہ بھی ایک وجہ ہے کہ اکابر کے یہاں خانقاہوں میں کتابوں کی تعلیم کا رواج ہے۔

لیکن خیال رہے کہ ایسے اولیاء کے حالات کا مطالعہ کیا جائے جو شریعت و سنت کے پابند تھے، ان کی ہر بات سے شریعت کی عظمت ظاہر ہوتی ہو، نیز ان کے کشف و کرامات سے زیادہ ان کے مجاہدات اور اتباع شریعت کے واقعات کی طرف توجہ دینی چاہئے۔

* وقت برباد کرنے والے افراد اور ماحول سے دوری: بسا اوقات ایسا ہوتا ہے کہ آدمی بعض جگہ اپنے عمل کو اچھی طرح انجام نہیں دے سکتا ہے، مثلاً مدرسہ، مسجد یا دارالمطالعہ میں کتاب کا مطالعہ یا اور کوئی کام خوبی سے ہوتا ہے، لیکن اپنے گھر پر وہ کام خوبی سے نہیں ہوتا، ذہن منتشر ہو جاتا ہے، یا کچھ افراد ایسے ہوتے ہیں جن کے پاس جانے سے یا ان کے ہمارے پاس آنے سے کام میں حرج ہوتا ہے، ایسے موقع پر انسان کو غور کر کے اپنے لئے اچھے مقام کا انتخاب کرنا

چاہئے، اور وقت برباد کرنے والوں سے دور رہنا چاہئے، اگر وہ خود ہمارے پاس آئیں تو اس وقت اخلاق و مروت دکھانے کے بجائے صاف کہہ دینا چاہئے کہ ابھی میں آپ سے نہیں مل سکتا، یہ کہہ کر اپنے کام میں مصروف ہو جانا چاہئے، ہمارے بہت سے اکابر اسی طریقہ پر گامزن تھے۔

* قیود سے آزادی اور سادگی: اپنے آپ کو سادہ زندگی گزارنے کا عادی بنائیے، آدمی کارہن سہن جتنا سادہ ہوگا، اور دل اشیاء کی محبتوں اور لمبی تمنائوں سے آزاد ہوگا، اسی قدر اس میں طاقت پرواز پیدا ہوگی، ورنہ جس کی زندگی تکلفات کے احاطے میں محصور ہو جاتی ہے اور جس کی پسند کا دائرہ وسیع ہوتا ہے کہ میرے کپڑے ایسے ہوں، میرا گھر ایسا ہو، اس میں ایسی ایسی چیزیں ہوں، میرا کھانا ایسا ہو، میری سواری ایسی ہو، وہ انہیں تقاضوں کو پورا کرنے میں مقصد سے غافل ہو جاتا ہے یا عاجز ہو جاتا ہے۔

* اہداف کا تعین: وقت کو کام میں لگانے کے لئے اپنا نصب العین اور طریقہ کار متعین کرنا ضروری ہے، یعنی میری منزل کیا ہے، اور اس منزل تک پہنچنے کے لئے مجھے کونسا راستہ اختیار کرنا ہے، اس طرح مقاصد و وسائل کا تعین بڑا مددگار ثابت ہوتا ہے، اس کے بغیر اکثر داعیہ پیدا نہیں ہوتا، اور اگر ہو گیا تب بھی کوئی دلچسپ اور مفید مشغلہ نہ ملنے سے وہ داعیہ ختم ہو جاتا ہے۔

چند اہم اعمال جو اعلیٰ مقاصد کے لئے وسائل ہیں یہ ہیں، قرآن کی تلاوت، حدیث حفظ کرنا، معتمد علماء کے بیانات سننا، کوئی مضمون لکھنا، کسی موضوع پر مواد جمع کرنا، کتاب کا مطالعہ بہترین مشغلہ ہے، اور نیک نیتی کے ساتھ اہم ترین عبادت ہے، ایک بہترین ساتھی ہے، اس سے معلومات میں اضافہ ہوتا ہے، فکر و تدبر کوئی راہیں ملتی ہیں، سوچنے کے نئے انداز ملتے ہیں، قلب کو تازگی ملتی ہے، نیا جذبہ اور نیا حوصلہ ملتا ہے، قلب کو سخت ہونے سے بچاتا ہے، نیک کاموں میں رغبت اور برے کاموں سے نفرت پیدا ہوتی ہے۔

* نظام الاوقات: وقت کی حفاظت کے لئے نظام الاوقات اکابر کا مجرب نسخہ ہے، نظام الاوقات سے وقت بیکار نہیں جاتا، اور اللہ کی طرف سے اس میں برکت ہوتی ہے، حضرت تھانویؒ کے خلیفہ عارف باللہ حضرت ڈاکٹر عبدالحیؒ بارہ بار فرمایا کرتے تھے کہ عمر بھر کے تجربہ کی ایک بات بتاتا ہوں کہ اپنے نظام الاوقات کی پابندی کرو، وقت بڑا اگر ان قدر سرمایہ ہے، اگر وقت پر کام کرنے کی عادت پڑ گئی اور اس پر مداومت حاصل کر لی تو پھر وقت تمہارا خادم بن جائے گا، حضرت اپنے معمولات و وقت پر ادا کرنے کی ایک مثال تھے، حتیٰ کہ ایک مرتبہ آپ کو تلاوت میں مشغول دیکھ کر ایک طالب علم اپنی گھڑی اس بنیاد پر درست کرنے لگا اور وقت ملانے لگا کہ آپ روزانہ ٹھیک اسی وقت تلاوت کرتے تھے۔ (سوانح و تعلیمات حضرت عارفیؒ ۲۱۸)

حضرت شیخ الحدیث مولانا زکریا صاحبؒ آپ بیتی میں لکھتے ہیں کہ میں نے اپنے اکابر کو بھی نظم اوقات اور معمولات کی پابندی کا بہت ہی پابند پایا، میرے والد صاحب کا تو خاص معمول تھا کہ اپنے مخصوص شاگردوں سے سب سے پہلے کام جو لیتے وہ یہ تھا کہ نظام الاوقات ان سے ہی بنوا کر اس میں مطالعہ، کھانا، سبق سب آ جاوے اس کو ملاحظہ فرما کر اگر اصلاح کی کوئی ضرورت سمجھتے تو اصلاح کر کے اس کے حوالے فرما دیتے، اور پھر اس پر پابندی کی تاکید فرماتے، اور نگرانی بھی فرماتے تھے، اس کے بعد حضرت شیخؒ نے اکابر کے چند واقعات نظام الاوقات اور اس کی پابندی کے تحریر فرمائے ہیں، اس میں یہ بھی لکھا ہے: حضرت حکیم الامت قدس سرہ کا ارشاد ہے کہ میرے اوقات ایسے گھرے ہوئے اور بندھے ہوئے ہیں کہ پانچ منٹ کا بھی حرج ہو جاتا ہے تو دن بھر کے کاموں کا سلسلہ گڑ بڑ ہو جاتا ہے، پھر چند سطروں کے بعد لکھتے ہیں: حضرت حکیم الامتؒ نے صحیح فرمایا انضباط اوقات سے جتنا کام عمدہ اور اچھا ہو سکتا ہے بغیر انضباط کے نہیں ہوتا، پھر اس کے بعد حضرت شیخؒ نے خود اپنے مریدین اور شاگردوں سے اس کی تاکید کی تفصیل تحریر فرمائی ہے۔

نظام الاوقات کا مطلب ہے دن بھر کے معمولات کے لئے اوقات طے کرنا، مثلاً صبح صادق سے ۵۰ یا ۴۰ منٹ پہلے اٹھ جاؤں گا، یا جماعت فجر سے ۳۰ یا ۲۰ منٹ پہلے اٹھ جاؤں گا، پھر نماز کے بعد تلاوت قرآن کروں گا، پھر ضروریات سے فراغت کے بعد اتنے بجے معاشی ذمہ داری میں مصروف ہو جاؤں گا، نماز ظہر سے ۳۰ منٹ پہلے نماز کی تیاری شروع کروں گا، نماز کے بعد کوئی ذمہ داری ہو تو ٹھیک ہے ورنہ ایک گھنٹہ کتاب کا مطالعہ کروں گا یا معمولات پورے کروں گا، پھر عصر تک خانگی ضروریات کی تکمیل کروں گا، عصر کے بعد تسبیحات سے فارغ ہو کر اہل خانہ کو وقت دوں گا، مغرب کے بعد نوافل سے فارغ ہو کر عشاء سے پہلے کھانے سے فارغ ہو جاؤں گا، عشاء کے بعد معمولات و ضروریات سے فارغ ہو کر سو جاؤں گا، یہ پورے دن کے نظام الاوقات کی ایک مثال ہے، اس طرح ہر شخص اپنے حساب سے اپنا نظام الاوقات طے کر سکتا ہے۔

ہمارے معاشرے میں سونے اٹھنے کا نظام ہی بگڑ چکا ہے، رات کو دیر تک محفلیں لگتی ہیں، رات کو بہت دیر سے سونا اور صبح بہت دیر سے اٹھنا معمول بن گیا ہے، اس طرح آدمی رات میں فضول گوئی اور غیبت میں ملوث ہوتا ہے اور صبح کی برکتوں سے بھی محروم رہ جاتا ہے، اور بعض مرتبہ تو اس کی نحوست سے فجر کی نماز بھی قضا ہو جاتی ہے، یہ ماحول اسلام کے مزاج سے بالکل مختلف ہے، اس لئے اپنے نظام الاوقات میں اس کا بہت خیال رکھنا چاہئے۔

نظام الاوقات کو لکھنا چاہئے، صرف ذہن میں طے کر لینے سے نہ اس کی اہمیت دل میں آتی ہے اور نہ یاد رہتا ہے، اور لکھا ہو ادیکھنے سے ایک تقاضا بھی پیدا ہوتا ہے، اور تحریر یا دہانی کا کام بھی دیتی ہے، نظام الاوقات طے کرنے کے بعد اس کے مطابق عمل کرنے کی پوری کوشش کی جائے، اور یہ بات خاص طور سے ذہن نشین کر لی جائے کہ نظام الاوقات میں کامیابی ایک دم نہیں ملتی، آدمی نظام الاوقات بناتا ہے لیکن اس کے مطابق کام نہیں ہو پاتا، پختہ ارادہ کرتا ہے لیکن کسی

عذر سے یا کاہلی سے وقت پر وہ عمل نہیں ہوتا، اس سے ہرگز ناامید ہو کر ہمت نہیں ہارنی چاہئے، کیوں کہ ہر نئے مرحلے میں انسان پہلے ٹھوکر کھاتا ہے اور ہر میدان میں پہلے گرتا ہے پھر کامیاب ہوتا ہے، پس آدمی کو چاہئے کہ بارہا نظام کے خلاف ہو جانے پر بھی مایوس نہ ہو اور کوشش کرتا رہے، اور چیونٹی سے سبق لے کہ وہ بارہا گرنے کے بعد بھی اپنا ارادہ نہیں بدلتی اور مایوس نہیں ہوتی یہاں تک کہ دیوار پر چڑھ کر رہتی ہے، ایک معتد بہ مدت تک کوشش کرنے کے بعد استقامت نصیب ہو جاتی ہے، اور یہ بھی یاد رہے کہ صادق و مخلص کو ان ناکامیوں میں بھی قیمتی جوہر ہاتھ لگتے ہیں۔

ہیں عقدہ کشایہ خار صحرا * کم کر گلہ برہنہ پائی

* کسی کو اپنا معاون بنائے: ایک مسافر کے لئے رفیق سفر بہت اہمیت رکھتا ہے، نیکیوں کی طرف اور اعلیٰ مدارج کی طرف قدم اٹھانے اور تعمیر حیات کا قصد کرنے والے کے لئے ایک معاون ترقی اور کامیابی کا بہترین ذریعہ ہے، بہتر تو یہ ہے کہ دونوں ساتھی معمولات و وظائف میں مشترک رہیں، اور مسابقت کی کوشش کریں، کیوں کہ مسابقت و مسارعت و ولولہ و شوق کا سبب ہے، اسلاف میں ایسی مثالیں ملتی ہیں کہ دوست آپس میں نیکیوں میں مقابلہ کرتے تھے، لیکن آج اس کا کہیں نام و نشان نہیں، اگر مسابقت کے لئے کوئی ساتھی میسر نہ ہو تو اپنے کسی بے تکلف دوست کو اپنا محاسب بنا دیجئے جو آپ کے معمولات و وظائف کا محاسبہ کرتا رہے، اور کوتاہی پر آپ کو متنبہ کرے، وہ محاسب بے تکلف دوست ہو کہ آپ کی کوتاہیاں اس کے سامنے آنے سے آپ کو شرمندگی نہ ہو، آپ کا خیر خواہ ہو، اس کی خیر خواہی پر یقین ہو، تاکہ تنبیہ کے وقت کوئی غلط فہمی پیدا نہ ہو، آپ کی ترقی سے اس کو دلچسپی ہو، محض خانہ پُری کرنے والا مددگار ثابت نہیں ہوتا، اور آپ کی ناگواری پر بھی آپ کا مکمل محاسبہ کرنے والا ہو، اگر مزاج دیکھ کر محاسبہ کیا گیا تو اس کو دوام نہیں مل سکتا، کیوں کہ کیفیات کو بقا نہیں، اگر کوئی ایسا معاون مل جائے تو اس کو اپنے درد کا مسیحا تصور کیجئے۔

عارف باللہ ڈاکٹر محمد عبدالحیؒ کی نصیحت پہلے باندھ لیجئے

حضرت تھانویؒ کے خلیفہ حضرت ڈاکٹر عبدالحیؒ نے اپنی ایک مجلس فرمایا:

یہ تمام عمر کا تجربہ ہے اور اتنی عمر کو بچنے کے بعد کہتا ہوں کہ ایک چیز جو بڑی قابل قدر، اور اس کی قدر جان لینا اور پہچان لینا یہی خلاصہ ہے شریعت و طریقت اور سنت کا وہ ہے ”وقت“ جو گرانمایہ چیز ہے، جس نے وقت کی قدر کر لی اس نے سب کچھ حاصل کر لیا، ہمارے پاس جو عمر ہے وہ بہر رہی ہے پانی کی طرح، ہر لمحہ قیمتی سے قیمتی ہے، اور برق رفتاری سے گزرتی چلی جا رہی ہے۔ یقین رکھو سو ماہیہ حیات وہی لمحات ہیں جو اللہ کی یاد میں گزر جائیں، اللہ کے ذکر میں گزر جائیں، دنیا کی دولت بچ ہے ان لمحات زندگی کے مقابلے میں جس میں اللہ کا بندہ اللہ کے سامنے بیٹھ جائے، اللہ تعالیٰ کی بارگاہ میں اس کا ایک بندہ عاجز اور اس کے نبی ﷺ کا امتی چند لمحے کے لئے بھی بیٹھ جائے تو بس اس کے لئے سرمایہ ہے، اور ایمان کا حاصل ہے، تو بھائی وقت کی قدر کرو، وقت بڑی قدر کی چیز ہے۔ (سوانح و تعلیمات حضرت عارفیؒ ۲۱۸)

حضرت شیخؒ کے مختصر جملے دستور زندگی بنا دیجئے

اوقات بہت قیمتی ہیں، زندگی کا جو وقت مل گیا ہے، اس کی قدر پہچانی چاہئے، حدیث میں آتا ہے ”فلیتزو د العبد من نفسہ لنفسہ و من حیاتہ لموتہ و من شبابہ لکبرہ و من دنیاہ لآخرتہ“ بندے کو چاہئے کہ وہ اپنی زندگی میں اپنے لئے اور زندگی میں موت سے پہلے، اور جوانی میں اپنے بڑھاپے سے پہلے، اور اس دنیا میں آخرت سے پہلے زا دراہ تیار کر لے۔

(حضرت شیخ الحدیث مولانا زکریا کاندھلویؒ ۲۵)

اے مہربان رب! اپنے لطف و کرم سے ہم سب کو زندگی کی قدر دانی کرنے، اور آخرت

کے گھر کی تیاری کرنے کی توفیق عطا فرما۔ آمین یا رب العالمین۔